

# شاہ ایلیا

ولیمز شیکسپیئر

مترجم: شمس العلماء میرزا قلیچ بیگ



سنڌي ادبي بورڊ



# شاه ايليا

مترجم

شمس العلماء ميرزا قليچ بيگ



سنڌي ادبي بورڊ

ڄام شورو سنڌ

2006ع

[هن ڪتاب جا سڀ حق ۽ واسطا سنڌي ادبي بورڊ وٽ محفوظ آهن]

تعداد ٻه هزار  
تعداد هڪ هزار

سال 1959ع  
سال 2006ع

چاپو پهريون  
چاپو ٻيو

قيمت: ستر پنيا  
[Price Rs. 70-00]

خريداريءَ لاءِ رابطو:

**سنڌي ادبي بورڊ ڪتاب گهر**

تلڪ چاڙهي، حيدرآباد سنڌ

(Ph: 022-2633679, Fax: 022-2771602)

Email Address: [sindhiab@yahoo.com](mailto:sindhiab@yahoo.com)

Website: [www.sindhiab.com](http://www.sindhiab.com)

هن ڪتاب کي اين تي ايف گرافڪس حيدرآباد مان اعجاز احمد منگي

سيڪريٽري سنڌي ادبي بورڊ ڇپائي پڌرو ڪيو

## چپائيندڙ پاران

سنڌي ادبي بورڊ جي شروع کان اهائي ڪوشش ۽ جاکوڙ رهي آهي ته پڙهندڙ حضرات جي پسند ۽ مزاج موافق پنهنجين اشاعتي رٿائن ۾ اهڙا ڪتاب رکرائي، جيڪي پڙهندڙن جي لاءِ دلچسپي ۽ ڄاڻ کان خالي نه هجن، جنهن ۾ پڙهندڙ جي شعوري ۽ فڪري حواسن جي نشوونما به ٿئي. ڪتاب ’شاه ايليا‘ ان سلسلي ۾ پنهنجي هڪ جداگانه اهميت رکي ٿو، توڻي جو هيءُ ڪتاب اڳ ۾ ڇپجي چڪو آهي، پر پوءِ به سندس اهميت برقرار آهي. ’شاه ايليا‘ اصل ۾ جڳ مشهور شاعر ۽ ناٽڪ نويس وليمر شيڪسپيئر جي لکيل انگريزي ناٽڪ: ”King lear“ جو سنڌي ترجمو آهي. هيءُ ترجمو، سنڌي ادب جي محسن شمس العلماء ميرزا قليچ بيگ سنه 1900ع ۾ ڪيو ۽ بورڊ هن ڪتاب جو پهريون ڇاپو سنه 1959ع ۾ ڇپيو. هيءُ نئون ڇاپو سنه 2006ع ۾ ڇاپي، لائق پڙهندڙن جي خدمت ۾ پيش ڪيو ويو آهي ۽ اميد ڪجي ٿي، ته ادب جي شاهڪار صنف ’ناٽڪ‘ ۾ هيءُ ڪتاب خاصي دلچسپي رکندڙ حضرات لاءِ مفيد ثابت ٿيندو.

هن ڪتاب جو انگريزي ڇاپو 17 صدي عيسويءَ جي شروع ۾ لکجي پڌرو ٿيو هو، ان دور جي حالات ۽ واقعات کان متاثر ٿي وليمر شيڪسپيئر هيءُ ناٽڪ تيار ڪيو. ليڪڪ ان دور جا اهي تاريخي حالات اهڙي، ته ڪاريگريءَ ۽ فن سان قلمبند ڪيا آهن، جو پڙهندڙ مطالعي دوران پاڻ کي ان دور ۾ بيٺل ڏسي ٿو. هڪ ڪامياب ۽ وڏي رائيٽر جي اها ئي خوبي آهي. شمس العلماء ميرزا قليچ بيگ صاحب به هن ڪتاب جي ترجمي تي وڏي محنت ڪئي آهي، ڪٿي ڪٿي اهڙا ته ٺيٺ سنڌي محاورا ۽ لفظ



استعمال ڪيا آهن، جو گمان ئي نه ٿو ٿئي، ته هيءُ ڪتاب انگريزي ڪتاب تان ترجمو ڪيو ويو آهي. ٻولي سلوڻي ۽ آسان فھر استعمال ڪئي وئي آهي. اها خوبي هڪ ڪامياب ۽ لائق مترجم ۾ ئي هجي ٿي. شمس العلماء ميرزا قليچ بيگ جا هونئن ته سنڌي ادب تي وڏا احسان آهن پر انهن ۾ هيءُ ڪتاب به سنڌي ادب تي هڪ وڌيڪ احسان سمجهڻ گهرجي.

اعجاز احمد منگي

سيڪريٽري

سنڌي ادبي بورڊ

ڄام شورو، سنڌ

ڇنڇر ۸- رجب المرجب ۱۴۲۷ھ

بمطابق 5- آگسٽ 2006ع

## مَنڊ

’شيكسپيئر‘ مشهور انگريزي شاعر ۽ ناٽڪ نويس، جي ناٽڪن مان هڪڙو مون اڳي ئي سنڌيءَ ۾ لکيو آهي، جنهن جو نالو ”حسنا دلدار“ رکيل آهي، هاڻي وري هي سندس ٻيو ناٽڪ، ”ڪنگ ليئر“ (King Lear) سنڌيءَ ۾ لکيو اٿر. انهيءَ ڪتاب جو مون ڪوشش ڪري اهڙو ترجمو ڏنو آهي، جنهن ۾ اصلوڪي شاعر جا نه رڳو سڀ خيال اچي ويا آهن، پر گهڻو ڪري سڀ لفظ ۽ جملا به اچي ويا آهن. اگرچہ ائين ڪرڻ ۾ مون کي گهڻي مشڪلات پيش آئي، تڏهن به، جيترو ٿي سگهيو آهي، سنڌي اصطلاح ۽ ٻوليءَ جي صفائي نظر ۾ رکي ويئي آهي. ٻي ڦير گهير ڪانه ڪئي ويئي آهي، سواءِ ڪن ٿورين جاين جي، جتي ڪي راڳ آندا ويا آهن، يا جتي ڪي لفظ سنڌيءَ ۾ ڏيڻ ناممڪن يا ڪتاب ۾ لکڻ نامناسب ڏنا ويا آهن. انگريزي نالا ڇڏي ڏنا ويا آهن، ۽ انهن جي بدران قديم تاريخي نالا ڏنا ويا آهن - هندڪا يا مسلمانڪا نالا ڄاڻي پهچي ڪم ۾ نه آندا ويا آهن، جيئن ’حسنا دلدار‘ ۾ ڪيو ويو آهي. اميد آهي ته ڪتاب پڙهندڙن ۽ ناٽڪ ڏسندڙن وٽ هيءُ ڪتاب قبول پوندو.

معلوم هجي ته هيءُ ڪتاب ’شيكسپيئر‘ انگريزي شاعر، پهرين سال 1606ع ۾ پڌرو ڪيو: حقيقت ڪري بادشاهه ’ليئر‘ جو سڄو تاريخي احوال حضرت عيسيٰ عليه السلام کان 8 سؤ ورهيه اڳي جي زماني جو آهي، ۽ ڪن ڪتابن ۾ لکيل هو، جتان ’شيكسپيئر‘ کي هٿ آيو.

— قليچ بيگ

حيدرآباد، سنڌ.

1- آڪٽوبر 1900ع

## فہرست

<u>صفحہ</u>	<u>عنوان</u>	<u>نمبر</u>
<b><u>باب پھریون</u></b>		
9	پردو پھریون	1
21	پردو ہیون	2
28	پردو تیون	3
29	پردو چوٹون	4
41	پردو پنجون	5
<b><u>باب بیون</u></b>		
43	پردو پھریون	1
48	پردو ہیون	2
55	پردو تیون	3
56	پردو چوٹون	4
<b><u>باب تیون</u></b>		
67	پردو پھریون	1
69	پردو ہیون	2
72	پردو تیون	3
73	پردو چوٹون	4
79	پردو پنجون	5
80	پردو چھون	6
84	پردو ستون	7
<b><u>باب چوٹون</u></b>		
89	پردو پھریون	1
93	پردو ہیون	2

96	.....	پردو ٿيون	.3
98	.....	پردو چوڻون	.4
99	.....	پردو پنجون	.5
101	.....	پردو چهن	.6
112	.....	پردو ستون	.7

### باب پنجون

117	.....	پردو پهريون	.1
121	.....	پردو ٻيون	.2
121	.....	پردو ٽيون	.3

## ويستاري

شاه ايليا -	سمرون ملڪ جو بادشاه
شاه ادروس -	آرميه ملڪ جو بادشاه
شاه هاران -	قادس ملڪ جو بادشاه
شاه ڪالاب -	جيشان ملڪ جو بادشاه
شاه منسا -	جلجال ملڪ جو بادشاه
زابلون -	شاه ايليا جو وزير
روبيل -	شاه ڪالاب جو امير
شمسون -	امير روبيل جو پٽ
شمعون -	امير روبيل جو ڳوٺ - چائو پٽ
ملڪا -	شاه ايليا جي وڏي ڌيءَ
زلفا -	شاه ايليا جي وچين ڌيءَ
صوفيا -	شاه ايليا جي ننڍي ڌيءَ
مسخرو -	شاه ايليا جو مسخرو
شمشاد -	شاهزاديءَ ملڪا جو نوڪر
سليم -	هڪڙو درباري
	عملدار، سپاهي، قاصد، ۽ نوڪر وغيره.



## پردو پهريون

شاھ 'ايليا' جي محلات

('زابلون' بيسو ڳائي)

(1) آھين تون نت راجا رنگي!

چوڏس تنهنجا چارا، نوان نظارا نظر آيا،  
 حيرت جهڙا حڪر هلايا، عجب اشارا رمز رجھايا،  
 قدرت تنهنجي قادر پيدا، ظاهر باطن هر ڪنهن هنڌ،  
 عقل بندي جو ٿيو ات بند: مالڪ منهنجا!  
 تون ڪلتار، له ڪا سار، ڪر ڪا وار، ڏي آڌار،  
 جڳ جا جيار، تو آھار: آھين تون.....

(راڳ بس ڪري ٿو، ته 'روبييل' ۽ 'شمعون' اچن ٿا.)

زابلون: مون ٿي پانيو ته اسان جو بادشاھ، 'جيشان' جي بادشاھ کان  
 'جلجال' جي بادشاھ کي گھڻو ٿو گھري.

روبييل: اسان به ائين ٿي سمجهيو، پر هاڻ جڏهن ملڪ ورھايائين، تڏهن  
 پتيون اهڙيون ٿوري ٿڪي پوريون ڪيائين، جو پڪ خبر پئجي نه سگھي ته هنن  
 ٻنهي مان ڪنهن کي زياده پسند ٿو ڪري.

زابلون: سائين، هي اوهان جو فرزند آهي نه؟

(شمعون ڏي اشارو ڪري)

روبييل: سائين، پالي ته مون وڏو ڪيو اٿمانس، ۽ پٽ سڏيندي به ايترا  
 پيرا شرم پئي ڪيو اٿم، جو هاڻ ته ائين چوڻ ۾ شرم ئي ڪونه ٿو ٿيڻ.  
 زابلون: مون کي ڳالهه برابر سمجهه ۾ ئي نٿي اچي.

روبييل: (کلي) سائين، هن جوان جي ماءُ شادي ڪئي، تنهن کان اڳي هو  
 هن کي مون مان چڻي ويني. (زابلون کلي ٿو) سائين، البت اوهان کي انهيءَ  
 عيب جي ڪري مون تي ڪلڻ لاءِ واجبي سبب آهي.

زابلون: نه، سائين، اهڙي عيب تي پلاڇا ڪلبو، جنهن مان آخر ههڙو چڱو  
 نتيجو نڪتو، ۽ ههڙو چڱو صالح اولاد پيدا ٿيو!

(1) طرز: جو تو پيد جانت، سن همري

روبييل: پر، سائين، مون کي حق حلال جو به هڪڙو پٽ آهي، جو هن کان وڏو ٿيندو، پر انهيءَ هوندي به هو مون کي هن کان وڌيڪ پيارو ناهي. جيتوڻيڪ هيءُ چوڪر، بيحيائي ڪري، اٿسڏيو هن دنيا ۾ ڪاهي آيو، تڏهن به ڳالهه سچي چئبي ته هن جي ماءُ نهايت حسين هئي، ۽ مون کي موهي ڇڏيو هئائين، تنهن ڪري انهيءَ جي پٽ کي پنهنجي سڏڻ ۾ حرڪت ڪانهي. (پٽ کي) شمعون، خبر اٿي ته هيءُ صاحب ڪير آهي؟ شمعون: نه، سائين.

روبييل: بادشاهه جو خاص مقرب امير 'زابلون'! سندس نالو ڪين ٻڌو اٿي؟ منهنجو معزز دوست آهي. هن کان پوءِ ڳالهه متان وساري اٿي! شمعون: (سر جهڪائي) سائين، آءُ اوهان جو نيازمند آهيان. زابلون: آبا، تون مون کي پيارو آهين. آءُ ڪوشش ڪري ٿو سان زياده، واقفيت رکندس.

شمعون: سائين، آءُ ڪوشش ڪري پاڻ کي زياده لائق ڪندس. روبيل: هيءُ نو ورهيه ٻاهر گذاري آيو آهي، ۽ وري به ترت روانو ٿيڻو آهي. (ٻاهران قرنا جو آواز اچي ٿو) بادشاهه سلامت اچي ٿو! (بادشاهه 'ايليا' پنهنجن ٽنهي ڌين سميت لنگهي اچي ٿو. ساڻس 'جيشان' جو بادشاهه 'ڪالاب'، 'جلجال' جو بادشاهه 'منسا'، ۽ ڪي خدمتگار به اچن ٿا.)

بادشاهه: امير روبيل، وڃي 'آرميه' جي بادشاهه ۽ 'قادس' جي بادشاهه کي سلام ڏي، ۽ چئين ته اسين اوهان جي لاءِ منتظر آهيون، پوءِ تون به ساڻن گڏيو اچجن.

روبييل: حاضر، سائين.

(روبييل ۽ سندس پٽ شمعون نڪري وڃن ٿا.)

بادشاهه: تيستائين اسين پنهنجي گجهي رڌ ظاهر ڪنداسين. اهو نقشو مون کي ڏيو. (نقشو وٺي، اڳيان رکي ٿو.) اوهان کي خبر هجي ته اسان پڪو ارادو ڪيو آهي ته هن پيريءَ ۾ حڪومت جي ڪمن ۽ فڪرن کان پاڻ کي آزاد ڪريون، ۽ اهو ڏکيو ڪم جوانن تي رکون. اسان کي هينئر، فارغ البال ٿي، موت جي يادگيري ڪرڻ گهرجي. آبا 'ڪالاب' ۽ 'منسا'، اوهين اسان کي پٽن

وانگي پيارا آهيو. اسان چي خواهش آهي ته اسين پنهنجين نياڻين جو ڏاج وراهي نروار ڪريون، متان پس پيش ملڪيت تي ڪو تڪرار ٿي پوي. اوهان بنهي جي ته صفائي ٿي پيئي آهي، باقي آرميه جي بادشاهه ۽ قادس جي بادشاهه جي وچ ۾ فيصلو ڪرڻو آهي، جي اسان جي ننڍي نياڻيءَ جي ٻانهن جا خواهان آهن، ۽ ڪن ڏينهن کان اسان وٽ مهمان آهن. (پنهنجي ڏين ڏي منهن ڪري) بابا، هاڻ جڏهن آءٌ ملڪ جي واڳ، سڀني واسطن سميت، جلد ڇڏڻ وارو آهيان، تڏهن مون کي ٻڌايو ته اوهان مان مون کي سڀ کان وڌيڪ ڪير پيار ٿي ڪري - ته پوءِ، اُن موجب، لياقت ۽ محبت آهر حصا وراهيان ۽ جيڪا مون کي گهڻو گهري، انهيءَ کي وڏو پاڳو ڏيان! ملڪا، تون سڀني ۾ وڏي آهين، پهرين تون چو.

ملڪا: بابا، جيتري منهنجي محبت اوهان سان آهي، انهيءَ جي پوريءَ طرح ظاهر ڪرڻ لاءِ زبان کي طاقت ڪانهي: اوهين مون کي پنهنجي نور کان به وڌيڪ پيارا آهيو، پنهنجي سک ۽ خوشيءَ کان پيارا آهيو، دنيا ۾ ڪا به قيمتي يا اٽلپ شيءِ مون کي اوهان کان زياده پياري ناهي، اوهين مون کي ساهه جي برابر آهيو، پنهنجيءَ تندرستيءَ، حسن ۽ عزت کان گهٽ پيارا ناهيو، جيترو اولاد تي مائٽ کي پيار ڪرڻ فرض آهي، ۽ جيترو پيءُ کي اولاد کان پيار جي اميد رکڻ گهرجي، اوترو آءٌ اوهان کي پانين ٿي: مطلب ته منهنجي محبت اوهان ڏي حد کان زياده آهي - ايتري قدر، جو ڳالهه ڪرڻ کان ٻاهر آهي!

صوفيا: (منهن پاسي ڪري) ويچاري صوفيا ڪيئن ڪندي - بهتر آهي ته سڄي محبت دل ۾ رکي، ۽ زبان سان نه ڪڍجي.

بادشاهه: شاباس، بابا، شاباس! (نقشي تي آگر رکي) هاڻ هي سارو پرڳڻو، هن ليڪ کان وٺي هن ليڪ تائين، تنهنجي ملڪ آهي. انهيءَ ۾ هي سڀ گهاٽا ٻيلا ۽ آباد ديهون، وهندڙ نديون ۽ ڪشادا ساوڪ وارا ميدان اچي وڃن ٿا. شل اهو ملڪ تنهنجي ۽ شاهه منسا جي اولاد جي هٿ ۾ گهڻي تائين آباد رهي! هاڻ، زلفا، شاهه 'ڪالاب' جي راڻي، تنهنجو وارو آهي - توکي ڇا چوڻو آهي؟

زلفا: بابا، منهنجو حال به بلڪل اديءَ ملڪا جهڙو آهي: مون کي به اوهان جي محبت ايتري گهڻي آهي، جيتري اديءَ ملڪا کي آهي. هن جيڪو بيان



ڏٺو، سو اصل منهنجيءَ دل وٽان هو - پاڻ گهڻو گهٽ چيو اٿس! حقيقت ڪري، دنيا ۾ جيڪي به ٻيون خوشيون آهن، سي مون کي مور پسند ناهن: جيتري خوشيءَ منهنجيءَ دل کي اوهان جي پيار ۽ محبت مان حاصل ٿي ٿئي، اوتري ڪنهن به ٻئي سک مان نٿي ٿئي.

صوفيا: (منهن پاسي ڪري) هيءَ ويچارِي صوفيا! - پر تنهن جو ڇا آهي: مون کي يقين آهي ته منهنجي دل جي محبت، زبان جي محبت کان گهڻو وڌيڪ آهي! بادشاهه: آفرين! (نقشي تي اگر گهمائي) هن ساري ملڪ جو ٽيون حصو، هنن حدن اندر، توکي ۽ تنهنجن وارثن کي بخش ٿو ڪريان. جيترو تنهنجيءَ وڏيءَ پيڻ کي ڏنو اٿم، انهيءَ کان تنهنجو پاڻو ڪنهن به طرح - پڪيڙ توڙي چڱائيءَ توڙي پسنديءَ ۾ - گهٽ ناهي. (صوفيا ڏي منهن ڪري) هاڻي، منهنجي پياري ڌيءَ صوفيا، تون سڀ کان ننڍي آهين، پر گهٽ پياري ناهين. تنهنجي ٻانهن جي لاءِ آرميه جو بادشاهه ۽ قادم جو بادشاهه ٻئي مٿا پيا هڻن، ۽ اسان کي پيا ستائين. تنهنجي لاءِ جيڪو ٽيون حصو بچايو ويو آهي، سو تنهنجن پيئرن جي حصن کان زياده زرخيز ۽ پيدائش وارو آهي: ڇو، انهيءَ جي حاصل ڪرڻ لاءِ تون ڇا ٿي چوڻ؟

صوفيا: ڪي به ڪين، بابا سائين!

بادشاهه: ڇا، ڪي به ڪين!

صوفيا: ڪي به ڪين!

بادشاهه: (غصي مان) ڪي ڪين مان حاصل به ڪي ڪين ٿيندو. ڏس، سنڀال ڪري، وري به ڇو ته ڇا ٿي چوڻ؟

صوفيا: سائين، آءٌ ڪا اهڙي ڪم نصيب آهيان، جو مون کي پنهنجي دل آڻي زبان تي رکڻ مشڪل ٿي لڳي: جيڪي دل ۾ اٿم، سو وات سان ٻڌائي نٿي سگهان: جيترو مون تي فرض آهي، اوترو آءٌ اوهان کي پيار ڪريان ٿي - نڪي گهٽ، نڪي وڌ!

بادشاهه: هي ڇا ٿي چوڻ، صوفيا؟ جيڪي ڳالهائين ٿي، سو ڏرو سنڀالي ڳالهه - متان ٺهي نڪي دولت هٿان وڃائين، پنهنجو چڱو نصيب پاڻ ڦٽائين!

صوفيا: والد بزرگوار، اوهان مون کي پيدا ڪيو آهي، مون کي پالي وڌو ڪيو آهي، مون کي پيارو رکيو آهي، انهيءَ جي لاءِ، جيئن مون تي فرض آهي

تيئن، اوهان جي گهڻو شڪرگذار آهيان، اوهان جي فرمانبرداري ٿي ڪريان، اوهان جي محبت ٿي رڪان، ۽ اوهان کي نهايت گهڻي عزت ٿي ڏيان. منهنجون پيڙيون ٿيون چون ته اسين بابي کي سڀني کان زياده پيارو ٿيون ڄاڻون: جي ائين آهي، ته تڏهن ڇو مڙس ڪيا اٿن؟ جي مون ڪنهن سان شادي ڪئي، ته اهو ضرور اڌ محبت جو منهنجيءَ دل مان ڇڪي ويندو، جيڪو منهنجي سر جو دعويٰ ٿيندو، تنهن جي خدمت ۽ سنڀال ڪرڻ جو به مون تي اڌ فرض ٿيندو: آءٌ پنهنجين پيڙن وانگي، اهڙي شادي ڪڏهن ڪين ڪنديس، جنهن ۾ رڳو پنهنجي پيءُ جي محبت دل ۾ رکنديس، ۽ نڪي مڙس جي، نڪي ڪنهن ٻئي عزيز خويش جي!

بادشاھ: هي جيڪو چوين ٿي، سو دل سان ٿي چوين؟

صوفيا: هاڻو، بابا سائين، آءٌ دل سان ٿي چوان.

بادشاھ: ههڙيءَ ننڍيءَ وهيءَ جي ۽ 'ههڙيءَ سخت دل واري؟

صوفيا: بابا، ههڙيءَ ننڍيءَ وهيءَ جي، ۽ 'هڙيءَ سڄيءَ دل واري'!

بادشاھ: تڏهن، ائين ئي چڱو: ڀلي ته اها تنهنجي 'سچائي' تنهنجو ڏاج

هجي! سڀني کي شاهدي هجي، - آءٌ قسم ڪئي، ٿو ڇڏيان ته اڄ کان وٺي مون

تو کي لا دعوا ڪيو، ۽ منهنجا تو سان سڀ واسطا ٽٽا - نه آءٌ تنهنجو پيءُ، نه

تون منهنجي ڌيءُ - هن کان پوءِ، منهنجي نظر ۾ تون ست - ڌارين وانگي

آهين! اهي راکاس، جي بک مهل پنهنجا ٻچا ڳڙڪائي ويندا آهن، تن تي مون

کي رحم ايندو، تن سان گذارڻ مون کي دل چوندي، پر توتي مون کي ايترو به

قياس نه پوندو!

زابلون: (هٿ ٻڌي) سائين، ڪو رحم ڪريو!

بادشاھ: (چڙ مان) بس ڪر، زابلون، ڇڙ مهل منهنجي آڏو نه اچ! آءٌ هن

هنيليءَ چوڪريءَ کي سڀ کان گهڻو گهرندو هوس، ۽ سمجهير ٿي ته هيءُ

پيريءَ ۾ منهنجي ڏاڍي خدمت ۽ دلجوئي ڪندي، پر اها سڀ اميد منهنجي

برباد ٿي ويئي... (صوفيا کي) ٿري وڃ منهنجي منهن تان! (هوءَ پاسي ٿي

بيهي ٿي، ٿوري ماڻ ڪري) جڏهن هاڻ هن تان مون پنهنجي دل ڪڍي، تڏهن

آرام هلي قبر ۾ وٺبو! اڃا آرميه جو بادشاھ ڪونه آيو؟ سڏيوس نٿا! ڪٿي

آهي قادم جو بادشاھ؟ ابا ڪالاب ۽ منساب، پنهنجين زالن جي حصن سان



گڏ. هن منهنجيءَ ٽيءَ ڌيءَ جو حصو به اوهين پاڻ ۾ وراهي وٺو. هيءَ ڀلي وڃي 'هٽ' سان شادي ڪري، جنهن کي 'سچائي' سمجهي ٿي! آءٌ پنهنجي سچي بادشاهي ۽ اختياري، دولت ۽ سارو شاهي تجمّل، اوهان ٻنهي جي حوالي ٿو ڪريان - آءٌ فقط سئو سوار پاڻ سان رکندس. هڪڙو مهينو هڪڙي وٽ، ۽ ٻيو مهينو ٻئي وٽ، واري سان پيو رهندس. آءٌ رڳو 'بادشاه' جو نالو، ۽ ٻيا شاهي لقب پنهنجي لاءِ رکانتو. باقي ٻي سڀ حڪومت پيدائش ۽ اختياري، اوهان پيارن پٽن کي ڏيان ٿو. (مٿي تان چٽ لاهي) هان، هي اٿو منهنجو بادشاهي چٽ - اوهين ٻئي انهيءَ ۾ هڪجهڙا شريڪ آهيو. (هو وٺن ٿا.)

زابلون: (اٿي، هٽ ٻڌي) اي جهان کي پناهه ڏيڻ وارا شاه، مون هميشه اوهان کي پنهنجو بادشاهه سمجهي مان پئي ڏنو آهي، پنهنجو ابو سمجهي پيار پئي ڪيو آهي، پنهنجو ڌڻي سمجهي اوهان جو حڪم پئي مڃيو آهي، ۽ پنهنجو مربي سمجهي هر وقت اوهان جي حق ۾ خير جي دعا پئي گهري آهي.....

بادشاهه: بس، زابلون، بس. تير ڪمان مان ڇڏي ويو، هاڻي اڳيان پاسي ٿي، ته لڳي نه وڃي!

زابلون: لڳي ته لڳڻ ڏينس، ڀلي ته دل ۾ نتيجي وڃي: جڏهن ايليا جهڙو بادشاهه مست ۽ بيسمجھ ٿيندو، تڏهن جي زابلون جهڙو غلام بي ادب ۽ بيحيا ٿيو ته ڪهڙي حرڪت آهي! (جوش مان) ٻڌا، تو سمجهيو ڇا آهي؟ تون پائنئين ٿو ته ڌڻيءَ کي جيڪڏهن خوشامد پسند ايندي، ته انهيءَ ڪري ڪو ايماندار غلام حق چوڻ کان ڊڄي ويندو ڇا؟ جڏهن بادشاهه بنجي بي عقل ٿيندو، تڏهن سچ ڳالهائڻ بلڪل فرض آهي. هيءُ جيڪو فيصلو ڪرڻو اٿيئي، سو في الحال مهمل رک، ڪا سمجهه ڌار، ۽ چڱو ويچار ڪري، هن شيطاني تڪڙ کان پاڻ کي روڪ. آءٌ پڪ ٿو ڏيان ته تنهنجي ننڍي ڌيءَ توکي ٿورو پيار نٿي ڪري - جي ائين نه هجي، ته مون کي مارائي ڇڏج. دهل وانگي جيڪي وڃندا آهن، تن جو هميشه اندر خالي هوندو آهي، ۽ جيڪي گهڻي بڪبڪ نه ڪندا آهن، انهن لاءِ هروڀرو ائين سمجهڻ نه گهرجي ته اندر ۾ محبت ڪانهين.

بادشاه: زابلون، آء چوائين ٿو ته بس ڪر، نه ته انهيءَ دم ساھ ٿو ڪڍين!  
 زابلون: منهنجو ساھ ويو ته حرڪت ڪانهي، تون ته سلامت ره: مون  
 هميشه پنهنجو ساھ توتي صدقي ڪرڻ لاءِ، ۽ تنهنجن دشمنن سان وڙهڻ لاءِ  
 پئي سنبرايو آهي.

بادشاه: نڪري وڃ منهنجي منهن تان!  
 زابلون: سائين، سنڀال ڪر، متان پوءِ پشيمان ٿين: ڇڏ ته پلي آءِ تنهنجين  
 اکين آڏو هجان!

بادشاه: (ڪاوڙ ۾) هن کي ڪٿي ڪنيو آهي! آءِ قسم ٿو ڪٿان ته....  
 زابلون: آءِ قسم ٿو ڪٿان ته تون رڳيون بيهوديون ڳالهين پيو ڪرين!  
 بادشاه: (ڏاڍيءَ ڪاوڙ ۾، ترار جي ڪرڙي ۾ هٿ وجهي) بيه،  
 ڪمبخت، شيطان! (ڪالاب ۽ منسا اٿي جلهينس ٿا.)  
 ڪالاب: سائين، معاف ڪريو!

منسا: سائين، رحم ڪريو!

زابلون: مون کي ڇا آهي - پلي پنهنجي طبيب کي ماري وجهه، ته تنهنجو  
 مرض زور وٺي! ورهاڱي جو جيڪو حڪم ڪيو اٿئي، سو رد ڪر، نه ته  
 جيستائين منهنجي نڙيءَ ۾ سگهه هوندي، تيستائين آءِ رڙيون ڪريو به توکي  
 پيو چونڊس ته هيءَ بيچڙي ٿو ڪرين!

بدشاه: (ٿورو نري) ٻڌ، لعنتي، ٻڌ: تو اسان کي پنهنجي ڪيل انجام  
 پيڇڻ لاءِ هيترو زور ڪيو آهي - اسان اهڙيءَ طرح اڳي ڪڏهن ڪيل حڪم نه  
 ڦيرايو آهي، ۽ اجائي هوڏ ۽ مغروري ڪري، تو اسان کي پنهنجي حڪم جي  
 تعميل ڪرڻ ۾ روڪ ڪئي آهي، جنهن جي برداشت ڪرڻ اسان کي مناسب  
 ناهي، ۽ نه اسان جي طبيعت اهڙيءَ اجائيءَ هلت تي هريل آهي، تنهنڪري،  
 انهيءَ جي بدلي ۾، تو تي هيءَ سزا جو حڪم جاري ڪريون ٿا ته پنجن ڏينهن  
 جي اندر پنهنجي گهرج پڪڙڻ لاءِ ضروري سمر پاڻ سان کڻ، ۽ ڇهين ڏينهن اسان  
 جي ملڪ مان نڪري وڃ: جي ستين ڏينهن اسان جي بادشاهيءَ ۾ ڪٿي به  
 تون ڏسڻ ۾ آئين، ته انهيءَ دم تنهنجي سسي ڌڙ کان ڌار ڪئي ويندي!...  
 نڪر هتان، نياڳا، ڪمبخت!.... آءِ قسم ٿو ڪٿان، ته اهو حڪم آءِ ڪڏهن به  
 ڪين ڦيرائيندس!

زابلون: چڱو، سائين، نهيو. (ڳائي ٿو)  
 (1) آيو ڪوڙو زمانو، اي مهربانو، رهجو خبردار!  
 ڪري سچ جو بهانو، هر ڪو ديوانو، رهجو خبردار!  
 ڪوڙ ڪساک ڪٽ پيا دنيا ۾ ڪاهي،  
 گهاري سو هن ڏيهه ۾، جيءُ جنهن جو چاهي:  
 نت ٿيندو ويرانو، آباد خانو - رهجو خبردار!  
 جيسين قسمت هئي هتي، سڀ سان ڪيو مون چاهه،  
 راجا خواهه پرچا مٿان، صدقي ڪيو مون ساهه:  
 هاڻي تيان ٿو روانو، بيوس بيگانو - رهجو خبردار!

(ٿورو ماٺ ڪري، هيٺيان بيت نثر وانگي پڙهي ٿو.)

خدا حافظ، اي 'ايليا' بادشاهه،  
 رکيم ساري عمر تنهنجي چاهه،  
 جڏهن هاڻي تنهنجو ٿيو اهڙو حال،  
 حضوريءَ ۾ تنهنجي جيئڻ ٿيو جنجال،  
 گذارڻ هتي هاڻ ٿيو مون کي بند،  
 وطن کان به پرديس آهي پسند.  
 (شاهزاديءَ صوفيا کي)

تون، اي شاهزادي، سچي 'صوفيا'،  
 رهين شل امن ۽ چمن ۾ سدا،  
 آهي دل ۾ نت تنهنجي صلح و صفا،  
 سچائيءَ جو ڏئي اجر توکي خدا:  
 (ملڪا ۽ زلفا کي)

اوهان پڻ ڪيا هت جي لمبا ڪلام،  
 ڪريو شل سگهيري آهي سڀ تمام!  
 پلي خلق کي پئي انهيءَ جي خبر،  
 محبت مان نڪرن ٿا ڪهڙا اثر!

(1) راڳ 'مانڊ': طرز: 'موري عمر کان ترانا سنڌي فسانا'



(سڀني ڏي هٿ ڪڍي)

ڪري ٿو هي 'زابل' سڀن کي سلام،  
اي شاهو، اميرو، سڀئي خاص و عام!  
پيو هن کي پيريءَ ۾ پرديس پنڌ،  
قضا کان ڪڍي ٿو سگهي ڪير ڪنڌ؟

(نڪري وڃي ٿو. سگهوئي 'روبيل'، 'آرميه' جي بادشاهه ۽ 'قادس'  
جي بادشاهه سان گڏيو اچي ٿو. پٺيان خدمتگار به اچن ٿا)

روبيل: حضور: آرميه جو بادشاهه ۽ قادس جو بادشاهه ٻئي حاضر آهن.  
بادشاهه: شاهه 'هاران'، تون ۽ آرميه جو بادشاهه، منهنجي ننڍيءَ ڌيءَ  
جي ٻانهن ٿا گهرو. ڀلائي ڪري، پهرين تون ٻڌاءِ ته ٿوري کان ٿورو ڪيترو ڏاج  
تون هن سان وٺيندين، يا پنهنجيءَ دعويٰ کان دست بردار ٿيندين؟  
هاران: سائين، جيڪي اوهان اڳي ئي ڏيڻو ڪيو آهي، سو مون کي قبول  
آهي - تڪي وڌ، تڪي گهٽ.

بادشاهه: ابا، ائين نه آهي: اڳي هوءَ اسان کي پياري هئي، تڏهين هن جو  
قدر به اسان وٽ ججهو هو، پر هاڻ هن جو قدر گهٽ ٿيو آهي، تنهنڪري سندس  
ملهه به گهٽجي ويو آهي. اڃا، اها بيبي اٿئي - جهڙي آهي تهڙي، چڙي چاند  
- پاڻ اسان جو ڏم به مٿان رکيل آهي: جي انهيءَ حالت ۾ وڻي، ته وٺي  
وڃينس، تنهنجي آهي!

هاران: سائين، آءٌ ڪهڙو جواب ڏيان؟

بادشاهه: مطلب آهي ته پاڻ اڃا اهڙي عيبدار آهي، جهڙي ڏسين ٿو، پيو  
ڪوبه سندس خير خواهه يا طرفدار ڪونهي، اسين به مٿس هاڻ ناراض ٿيا  
آهيون، ۽ کيس لا دعويٰ ڪري ڇڏيو اٿئون، اسان جي پست ۽ ڏڪار سندس ڏاج  
آهي! اهڙي حال ۾، وڻي ته وٺي وڃينس.

هاران: سائين، مون کي معاف ڪريو، انهن شرطن تي ته مون کي هيءَ  
منظور نه آهي.

بادشاهه: منظور نه آهي، ته ڇڏي ڏيئس. آءٌ قسم ٿو ڪٿان ته هڪڙي  
ڪوڏي به هن جي ڏاج ۾ ڪين ڏيندس! (آرميه جي بادشاهه ڏي منهن ڪري)  
سائين، هاڻ اوهين ڇا ٿا چئو؟ منهنجو اوهان سان دوستيءَ ۽ خير خواهيءَ جو

رستو آهي. تنهن ڪري منهنجي دل نٿي چوي ته اوهان کي اتي ڦاسايان، جتي خود منهنجي جند کي نفرت ٿي اچي: بهتر آهي ته پنهنجي لاءِ ڪا ٻي چڱي ٻانهن هٿ ڪريو، ۽ هن نياڳيءَ نينگريءَ تان خيال لاهي ڇڏيو، جنهن کي قبول ڪرڻ کان ساريءَ سرشت کي شرم ٿو اچي!

ادروس: حيرت جهڙي ڳالهه آهي، ته جا اڳهڻو اوهان جي نظر ۾ تمام چڱي ۽ پياري هئي، جنهن مان اوهان کي هن پيريءَ جي عمر ۾ راحت ٿي آئي، ۽ جنهن جي تعريف مان ڏاڍيائي نٿي، هڪ لحظي ۾ اهڙو ڪو تمام برو ڪم ڪري ويئي، جنهن ڪري اوهان جيءَ دل مان ايتري محبت گم ٿي وڃي! پڪ آهي ته اوهان جي نياڻيءَ اهڙو ڪو غير طبعي ۽ عظيم گناهه ڪيو آهي، جنهن ڪري اوهان جو اصلوڪو پيار به اڏامي ويو - اهڙيءَ ڳالهه تي مون کي آسانيءَ سان ويساهه نه ٿيندو.

صوفيا: بابا سائين، آءٌ هٿ ٻڌي، وري به عرض ٿي ڪريان ته مون تي ناحق رنج نه ٿيو. مون ڪو بي آبروئيءَ يا ناپاڪيءَ جهڙو ڪم ڪونه ڪيو آهي، نڪو ڪو اهڙو خراب ڪم يا وڏو گناهه ڪيو آهي، جنهنڪري اوهان مون تان پنهنجي مهربانيءَ جي نظر مٽائي آهي، جي اهو رنج رڳو انهيءَ ڪري آهي ته منهنجي زبان سٺي ناهي، ۽ مون کي خوشامد ڪرڻ جو هنر نٿو اچي، جو دل ۾ رڪان هڪڙي ۽ وات سان چوان ٻي، ته تڏهن انهيءَ ۾ گهڻي حرڪت ڪانهي: اهڙي ڪوڙي زبان ۽ اهڙي طمع واري اک جيئن مون کي نه هجي، تيئن چڱي - اگرچ انهن جي نه هئڻ ڪري مون کي دنياڻي نقصان سهڻو ٿو ٿئي، ۽ اوهان جي ڪاوڙ کڻي ٿي ٿئي.

بادشاهه: تون نه ڄمڻ ها ته چڱو هو - مون کي هيٿرو رنج ته نه ڪرڻ ها! ادروس: بس، ڳالهه فقط ايتري آهي - انهيءَ ۾ ڇا آهي؟ ڪن ماڻهن جي سرشت اهڙي ٿيندي آهي، جو جيڪي اندر ۾ هوندو اٿن، اهو پوريءَ طرح ظاهر ڪري نه سگهندا آهن. شاھ هاران، هاڻ هن شاهزاديءَ جي نسبت ۾ اوهان جي آخر ڪهڙي مرضي آهي؟ اها محبت سچي نه چئي، جا خود محبوب جي لاءِ نه هجي، پر ٻين ڳالهين تي منحصر هجي. اوهان کي هيءَ ٻانهن گهرجي يا نه؟ - هوءَ پاڻ پنهنجو ڏاج آهي!



هاران: اي نامدار ايليا بادشاه، جيڪو ڏاج اوهان پاڻ نهرائ ڪري پهرين ڏيڻو ڪيو هو، پلارگو اهو ئي ڏيو، ته پوءِ آءُ هن شاهزاديءَ کي پنهنجي بلي ڪريان. بادشاهه: هڪڙي ڪوڏي به نه، مون قسم ڪئي ڇڏيو آهي، آءُ ڦرندس ڪڏهن ڪين!

هاران: (صوفيا کي) تڏهن شاهزادي، لاچار آهي: جي تو پيءُ پنهنجي هٿان وڃايو آهي، ته ضرور مڙس به هٿان وڃائيندين. صوفيا: صبر ڪر، سائين، تون منهنجو لائق ناهين: توکي پيسي سان محبت آهي، نه ماڻهوءَ سان!

ادروس: اي خوبصورت ۽ نيڪ سیرت شاهزادي، صوفيا، تون جيتوڻيڪ ظاهر ڪري مفلس آهين، تڏهن به حقيقت ڪري تمام دولتمند آهين. جيتوڻيڪ توکان سڀڪو پاسو ٿو ڪري، ته به تون نهايت پياري آهين. تنهنجو ۽ تنهنجن چڱن لڇن جو قدر مون کي آهي: آءُ توکي، غنيمت سمجهي، پنهنجي هٿان نه ڇڏيندس! جنهن کي پيا ڇڏي ٿا ڏين، سا شل منهنجي لاءِ سڀاڳي ٿئي! آءُ اها خدا جي مهرباني ٿو سمجهان، ته ٻين جي نفرت ۽ ڏڪار مان منهنجي محبت اڳي کان زياده ٿئي. اي بادشاهه، تنهنجي 'بي ڏاجي ڌيءُ' جا قسمت جي لکئي مون کي ڏياري آهي، تنهن کان آءُ ۽ منهنجي ملڪ جا ماڻهو، پنهنجي راڻي سمجهي، جوڳو مان ڏينداسين. قادم ملڪ جا ڪيترا به شاهزادا گڏ ٿين، ته به هاڻ هيءُ املهه ماڻڪ مون کان نيئي نه سگهن! پياري صوفيا، پنهنجين پيڙن کان موڪلاءِ ته هلون - جيتوڻيڪ هنن تو لاءِ ڪا به محبت يا مهرباني ڪانه ڏيکاري آهي.

بادشاهه: شاهه ادروس، نيٺ تو هن کي قبول ڪيو! چڱو ٿيو، پلي ته تنهنجي ٿئي، اسان هن جي دعويٰ ڇڏي. اسين سمجهون ٿا ته اسان کي ههڙي ڌيءُ ڪانه هئي، نڪي اسين اميد ٿا رکون ته وري هن جو منهن ڏسنداسين. بهتر آهي ته سوير ٿي هتان نڪري وڃو. نڪا اوهان سان اسين موڪلائي ڪنداسين، نڪو سلام، نڪا دعا، پنهنجي منهن روانا ٿيو. آءُ، ابا هاران، ته پاڻ هلون.

(بادشاهه: ايليا، هاران، ڪالاب، منسا، روبيل ۽ خدمتگار، نڪري وڃن ٿا.)

ادروس: پياري، موڪلاءِ پنهنجن پيڙن کان ته هلون.

صوفيا: اي منهنجي بابي جون لاڏليون ڏيون. هيءَ نماڻي صوفيا. هنجون هاري. اوهان کان موڪلائي ٿي. مون کي اوهان جي طبيعت جي چڱي خبر آهي. پيڻ ٿي ڪري. مون کي مناسب نٿو اچي ته اوهان جا عيب ويهي ڦولهيان. (روئي) بابو سائين ڀرتو آئون ويچاري کي سڪي رکجو. پيريءَ ۾ ڪا تڪليف نه ڏجوس: جيئن پنهنجي وات سان قول قرار ڪيا آئون تيئن پيار ڪجوس ۽ عزت ڏجوس. مون سان ڏاڍي خاطري هوندي هيس. تنهنڪري منهنجي دل ٿي ڪرڪي: هو ڪنهن ٻئي بهتر هنڌ رهي ها. ته چڱو هو! .... داديون. هاڻ خدا کي ڀرتيون آهيون!

زلفا: آدي. اسان کي عقل نه سڪار - اسان کي پنهنجن فرضن جي پاڻ خبر آهي! ملڪا: تون پنهنجي گهرواري کي خوش رکڻ جي ڳڻتي ڪر. جنهن کي تون خيرات ملي آهي. اسان جي ڳڻتي نه ڪج. تون نافرمان ڪري پائيهي پاڻ سان جٺ ڪئي آهي. سو هاڻ پنهنجو ڪيتو پاڻ پئي لوڙ!

صوفيا: پاڻيهي ڪم پئي ڪل پوندي. ڏينهن پئي خبر پوندي ته ظاهري لباس ڪرڻ وارا نيٺ ڪهڙا رنگ ٿا ظاهر ڪن: جيڪي اندر ۾ هڪڙي ۽ ٻاهر ٻي رکندا آهن. سي آخر خوار خراب ٿيندا آهن. شل سدائين سک ڏسو! ... هاڻ الله واهي.

ادروس: آءُ. پياري صوفيا. آءُ. (ٻئي نڪري وڃن ٿا.)

ملڪا: پيڻ. مون کي گهڻين ئي ضروري ڳالهين بابت تو سان صلاح مصلحت ڪرڻي آهي. جنهن مان پاڻ ٻنهي کي فائدو آهي. آءُ پانيان ٿي ته بابو اڄ رات ئي هتان ڪڍ ڪندو.

زلفا: اها ته پڪ آهي. هيءُ مهينو تنهنجو مهمان ٿيندو. ۽ ٻئي مهيني ۾ وري منهنجو وارو ايندو.

ملڪا: آدي. ڏس ته ٻڌايڻ ۾ ڪهڙو نه تيسو ۽ خفو ٿي پيو اٿس - هڪڙيءَ ڳالهه تي بيهي ٿي نٿو - اهو اسان کي گهڻي آزمودي سان چڱيءَ طرح معلوم ٿي رهيو آهي. ڀلا ڏس ته صوفيا سان ڪيتري نه دل هوندي هيس. ۽ ڪيئن نه جهٽ ۾ هن کان منهن مٽي ڇڏيائين. ۽ اٿس سمجه ٿي. هن کي ڪڍي ڇڏيائين!

زلفا: پيڻ. پيريءَ جا ته هميشه اهي عيب آهن: نڪا پنهنجي جي. نڪا پراڻي جي شناخت پوندي آهي.

ملڪا: جيڪو ڪم سندس سمجھ موجب تمام چڱو ۽ معقول هوندو، سو به اهڙو ابھرائي وارو هوندو، جو ڳالهه ڪرڻ کان ٻاهر، پاڻ کي هاڻي نه رڳو هن جي عادي ڇڙ ۽ ٻڍاڻ جو رواجي تيسو سهڻو ٿيندو، پر انهيءَ سان گڏ سندس ارڏائي ۽ اڍنگائي به ڪڍي ٿيندي.

زلڦا: جهڙوڪ امير ’زابلون‘ جي شهر نيڪالي! اسان سان به اهڙي اجائي هلت ڪندو، جهڙي انهيءَ سان ڪئي اٿس.

ملڪا: هوڏي وري آرميه جي بادشاهه سان ناسازي ۽ رنجيدگي پيدا ڪيائين. ادي، ڀلائي ڪر، ويهه ته ڪنهن مهل ويهي پاڻ ۾ صلاح ڪريون: جي بابو اهڙي طبيعت رکندو ۽ اهڙا حڪم هلائيندو، ته وڌيڪ ٽيون حصو ملڪ جو جيڪو اسان کي ڏنو اٿن، تنهنجي نظر تي، اسان سان ڏاڍيون جڻيون ڪندو! زلڦا: ضرور، صلاح ڪري، انهيءَ جو ڪو بلو ڪنديونسين. ملڪا: بلو ڪجي، ته ڪچيءَ ۾ ڪرڻ گهرجي. (نڪري وڃن ٿيون.)

## پردو پيو

امير ’روپيل‘ جي جاءِ جو صفو

(شمعون ڳائي رهيو آهي)

(<sup>1</sup>) آهي هر ڪنهن کي حيراني، ري!  
هر ڪو سمجهي اُتر آءُ آهيان، ڪونهي منهنجو ثاني، ري....  
هوندس عيب هزار اندر ۾، ٻاهر شڪل شهاني، ري....  
بخت لڳي پوءِ ڪهڙي پرواهه، حالت هوئي حيراني، ري....  
ذات ڪذات کي ڪير پڇي ٿو، فهر کي فرماني، ري....  
دنيا ۾ خوش سوئي گذاري، عقل رکي لقمانِي، ري....  
(ٿورو ماڻ ڪري، پوءِ چوي ٿو)

شمعون: جهان جي گنديءَ رسم ۽ خراب رواج جي ڪري ڪو آءُ نقصان سهندس ۽ غذاب ڪائيندس ڇا؟ پنهنجي پاءُ کان ٻارهن - تيرهن مهينا ننڍو ٿي

<sup>(1)</sup> راڳ ”ڪالنگرو“، طرز: ”ڪيابنسي باب نمائي دي“

پيس، ته ڇا ٿيو؟ ڇو، - حرامي پٽ آهيان؟ ڇا لا، - ڪمڻو آهيان؟ منهنجو ڏيل هلائي پٽ جهڙو ناهي، منهنجي شڪل شباھت انهي جهڙي چڱي ۽ پوري ناهي، منهنجي دل انهي جهڙي مهربان ۽ نرم ناهي: ڪهڙي سبب ماڻهو اسان کي ڪمڻو ٿا سمجهن؟ ڪمڻو، اڳ ڄاڻو، حرامي! چڱو، حلالِي شمسون، مون کي مڙئي تنهنجي ملڪيت ۽ تنهنجي جاگير هٿ ڪرڻي آهي! بابي جي حرامي پٽ سان به ايتري ئي دل آهي، جيتري حلالِي پٽ سان. (ڪيسي مان هڪڙو خط ڪڍي ٿو) حلالِي، حلالِي! .... چڱو منهنجا حلالِي، جي هي خط ڦيٽو ٿو وڃي، ۽ منهنجي تجويز بگڙي نٿي وڃي. ته پاڻيهي ڪمڻو ۽ حرامي شمعون، اشراف ۽ حلالِي شمسون کان گوءَ کڻي ويندو... ڪمڻن ۽ نڌڪن جو مددگار خدا آهي!

(اتي امير 'روبييل' لنگهي اچي ٿو)

روبييل: (پنهنجي منهن) امير زابلون کي شهر - نيڪالي ملي ويئي، آرميه جو بادشاهه ڪاوڙجي هليو ويو، ايليا بادشاهه اڄ رات هتان ڪوچ ڪري سفر تي نڪتو، تاج تخت ۽ حڪم اختيارِي سڀ پين کي ڏيئي، پاڻ ماهيانو قبول ڪري ويهي رهيو - هي سڀ ڳالهيون هڪ لحظي جي اندر ٿي ويون! (پٽ کي ڏسي) ڪيئن شمعون، ڪهڙي خبر آهي؟

شمعون: پيو سڀ خير آهي. (خط لکائي ٿو)

روبييل: ڇو ٿو اهو خط لکيائين؟

شمعون: سائين، ٻي سڀ خير جي خبر آهي!

روبييل: اهو ڪهڙو ڪاغذ ٿي پڙهه؟

شمعون: سائين، خير جو ڪاغذ آهي - ڪي به ڪينهي.

روبييل: نه نه، - تڏهن تڪڙ تڪڙ ڪري ڪڍي ڪيسي ۾ وڌي! خير جو هو، يا ڪي به ڪين هو، ته لڪائڻ جو ڪهڙو ضرور هو؟ ڏيکار، ڏيکار، ڏسون ته ڇا آهي - جي ڪي به ڪين هوندو، ته پوءِ مون کي عينڪ وجهڻ جو به ضرور ڪونه ٿيندو.

شمعون: سائين، مهرباني فرمائي، مون کي معاف ڪريو، اهو ادي جو خط آهي، جو اڃا مون پڙهي پورو ڪين ڪيو هو، پر جيترو پڙهيو اٿم، اوترو اوهان جي ڏيکارڻ جهڙو ناهي.

روبييل: ڏي، ڏي مون کي اهو خط!



شمعون: ڏيندس، ته به آء پاڻ تي خفو ڪندس، نه ڏيندس، ته به جيڪي منهنجي سمجه ۾ آيو آهي، انهيءَ مان معلوم ٿو ٿئي ته خط جو مضمون چڱو ناهي.  
روبييل: ڏيکار، ڏيکار، سگهو ٿي!

شمعون: سائين، آء پانيان ٿو ته ادي جي نيت چڱي هئي: هن خط لکڻ مان شايد سندس مطلب هو ته منهنجي سچائيءَ ۽ نيڪيءَ جو امتحان وٺي.  
روبييل: (خط وٺي پڙهي ٿو) ”هيءَ جيڪو زماني جو دستور آهي، جنهن موجب پير مردن کي مان ۽ آبرو ٿا ڏين، سو ته ڏاڍو تڪليف جهڙو آهي. پلا، ماڻهوءَ کي سيڙحيو سيڙحيو تڏهن پاڳ ٿو لڳي، جڏهن جواني گذري پيري ٿي اچي، ۽ جڏهن دولت منجهان ڪابه لذت حاصل ڪري نٿي سگهجي! اڳتي آء انهيءَ ٻڌي جو ظلم سهي نٿو سگهان. پاڻيبي بيعقلي ڪري پاڻ کي اجائي بند ۾ وڌو اٿر، نه ته هن ۾ ڪابه سگهه ڪانهي! ادا، پلائي ڪري، تون مون وٽ اڄ ته آء تون سان انهيءَ بابت وڌيڪ گفتگو ڪريان، پاڻ کي گڏجي ڪا صلاح مصلحت ڪرڻ گهرجي. اسان جو پيءُ جي اڄ ڪٿي اڪيون پوري، ته سپاڻي سندس اڌ جاگير ۽ ٻئي ترڪي جو وارث ۽ مالڪ تون ٿيندين. پوءِ پاڻ ٻئي ڪهڙا نه سڳي ۽ خوش گذارينداسين!

— تنهنجو پيارو ڀاءُ، ”شمسون“.

هي ڇا آهي؟... دغا بازي ۽ منصوبو! ”جي اڄ ڪٿي اڪيون پوري ته سپاڻي سندس اڌ جاگير ۽ ٻئي ترڪي جو وارث تون ٿيندين“.... منهنجو پٽ، شمسون! ائين لکڻ تي دل چيس، هٿ چيو کيس، عقل شاهدي ڏيس؟  
شمعون، هي خط توکي ڪڏهن مليو، ڪنهن تو وٽ آندو؟

شمعون: سائين، مون وٽ ڪنهن آندو ڪين - حرڪت ته انهيءَ ڳالهه ۾ آهي نه! مون پنهنجيءَ ڪوٺيءَ جي دريءَ وٽ پيل ڏٺو.

روبييل: تون پنهنجي ڀاءُ جا اکر سڃاڻين ٿو نه!

شمعون: بابا سائين، جي خط جو مضمون چڱو هجي ها، ته جيڪر آء قسر ڪئي به چوان ها ته اکر سندس آهن، پر، هن مضمون جي نظر تي، جي اهي اکر سندس نه ٿي پون، ته ڏاڍي خوشيءَ جي ڳالهه آهي!  
روبييل: نه نه، اکر ته پڪ سندس هٿ جا آهن.

شمعون: اکر ته سندس هٿ جا آهن، پر شل مضمون سندس دل جو نه هجي!



روبييل: اڳي ڪڏهن ڪا توسان هن اها ڳالهه چوري آهي؟  
 شمعون: ڪڏهن ڪانه، پر، گهڻا پيرا سو ڳالهين ڪندي اهڙي راءِ  
 ڏيکاري اٿس، ته جڏهن پٽ جوان ٿين ۽ پيئر پوڙها ٿي وڃن، تڏهن پيئرن کي  
 گهرجي ته ڪاروبار پتن جي حوالي ڪن، ۽ پاڻ انهن جي رڳو نظرداري ڪن.  
 روبيل: نالائق، بدمعاش، ڪوبلو، لفنگو! تڏهن خط ۾ به پڪ ٿي پڪ اها  
 ئي ڳالهه هوندي! بغضي، حاسد، ڪوڙو، گندو، حيوان - بلڪ حيوانن کان به  
 ويل! اڙي، وڃي ڳولي هٿ ڪرينس - آءُ هن کي چڱي سيڪٽ ڏيندس! غليظ!  
 ڀلا آهي ڪٿي؟

شمعون: سائين، مون کي سڌ ڪانهي. جيڪڏهن اوهان جو خيال ائين  
 آهي ته اوهين هن کي هينسائي ۽ دٻائي سندس دل جو حال معلوم ڪري  
 سگهندا، ته پوءِ اوهان کي انهيءَ لاءِ ڪو ٻيو چڱو رستو اختيار ڪرڻ گهرجي:  
 جيڪڏهن هن جي مقصدن کي غلط سمجهي هن تي سختي ڪئي ويندي، ته  
 يقيناً اوهان جي عزت ۾ رخنو هڪ طرف پوندو، ۽ ٻي طرف هو نافرمان ٿيندو.  
 آءُ هن لاءِ پنهنجي حياتيءَ جو شرط پڌڻ لاءِ تيار آهيان، ۽ يقين سان چوان ٿو ته  
 هن رڳو منهنجيءَ محبت کي پرڪڻ لاءِ، ۽ نه ٻئي ڪنهن بدارادي، سان مون  
 ڏانهن هي خط موڪليو آهي.

روبييل: ڇا، تنهنجو اهو خيال آهي؟

شمعون: جيڪڏهن اوهان کي اعتبار نه اچي، ته اجازت ڏيو ته آءُ اوهان  
 کي اهڙي هنڌ لڪائي بيهاريان، جتان اوهان هن باري ۾ اسان ٻنهي جي ڳالهه  
 ٻوله چڱيءَ طرح ٻڌي، خاطري ڪري سگهو. دير ڪرڻ جي ڪابه ضرورت  
 ڪانهي، رڳو اوهان جو حڪم ملي، ته اڄ شام جو ئي آءُ ملاقات جو انتظام  
 ڪري سگهندس.

روبييل: ليڪن هو اهڙي حرڪت ڪڏهن به نٿو ڪري سگهي!

شمعون: نه، سائين، پڪ نه.

روبييل: سو به پنهنجي پيءُ سان، جيڪو هن کي هيتري قدر پيارڻي ٿو! شمعون  
 هن کي ڳولي هٿ ڪرينس، مون کي هن تائين پهچاءُ - ضرور! تون پنهنجيءَ سمجهه ۽  
 عقل آهر وڃي بندوبست ڪر، آءُ انهيءَ ڪٽراڳ ۾ پوڻ نٿو گهران.

شمعون: سائين، اوهين تسلي ڪريو، آءُ اجهو ٿو وڃي ڳولي هٿ  
 ڪريانس ۽ سارو بندوبست پورو بيهاري، پوءِ اوهان کي اچيو ٿو اطلاع ڏيان.

روبيلا: ڪهڙو نه خراب زمانو اچي پيو آهي! هن گذريءَ سڄ گرهه ۽ چنڊ گرهه مان برابر خير ڪونه ٿو ڏسجي. گهڻو ئي حڪيم اهڙن ڳالهين جا سبب ۽ دليل ڏين، ته به خدا جي قدرت پنهنجو اثر پاڻيهي وڃيو ظاهر ڪري، ۽ اهو نتيجن مان معلوم ٿي سگهي ٿو. ڏسو، محبت گهڻي وڃي، دوستي گرم ٿيندي وڃي، پيءُ پائن کان ڌار، پٽ پيئن کان جدا، شهرن ۾ دنگا، ملڪن ۾ فساد، ۽ محلاتن ۾ دغا بازي: اجهو منهنجي نمڪ حرام پٽ کي به پٽ لڳي - هيءُ پٽ، پيءُ جي برخلاف! اجهو، بادشاهه پنهنجيءَ پياريءَ ڌيءُ کي ڪڍي ڇڏيو - هو پيءُ، ٻار جي برخلاف! اسان چڱا وقت ڏنا، هاڻ ته چوڌاري رڳو معاملن ۽ تڪرار، جهيڙا ۽ فساد آهن... شايد مرڻ گهڙيءَ تائين پيا ڏسنداسين! شمعون، وڃي انهيءَ ندوريءَ کي ڳولي هٿ ڪر. انهيءَ مان توکي ڪو نقصان ڪونه پهچندو. ڏاڍي اٽڪل ويڙهائجين! هوڏي وري نيڪ بخت صافدل زابلون کي شهر - نيڪالي ملي ويئي، ۽ سندس قصور رڳو سندس سچائي ۽ ايمانداري - عجب رنگ آهن! (نڪري وڃي ٿو)

شمعون: دنيا جو هي به هڪڙو عجب تماشو آهي، ته جڏهن اسين اڍنگا ۽ بُرا ڪم ڪري پاڻ کي سڄو سڳو ڪريون، تڏهن ڏوه ڏيون زماني کي، يا سڄ کي، يا چنڊ کي، يا تارن کي - ڇڻ ته اسين پنهنجي وس کان ٻاهر آهيون، ۽ لاچار بدمعاش ۽ چور ۽ شرابي ۽ حرامخور ۽ زناڪار ٿيو پئون - ڇڻ ته اسين پاڻ چٽل آهيون، ۽ حرڪت جيڪا آهي سا سڀ تارن ۾! چي، 'بابو ۽ امان ڪنهن نحس گهڙيءَ ۾ مليا هئا، ۽ آءُ جڏهن ڄاڻو هوس، تڏهن قمر عقرب ۾ هو، تنهن ڪري آءُ ههڙو پلستر ۽ پورن ڏينهن جو ٿيو آهيان' - اهڙي ڪل جهڙي ڪا ڳالهه ٻي! جي منهنجي ڄمڻ مهل ڪهڙو به سعد تارو ڪهڙي به چڱي بُرج ۾ هجي ها، ته به آءُ ته اهڙو ئي ٿيان ها، جهڙو هاڻ آهيان.

(ٿورو ماڻ ڪري، ويهي ٿو ۽ ڳائي ٿو)

رنگ ٿو ڏيکاري رسيلا

تخت ويهاري، وي

رنگ....

(<sup>11</sup>) واه زماني جا ڪيل،

ويل ڪنهن ڪنهن کي

پٽ هڻي ڪنهن ويل -

(<sup>11</sup>) راڳ 'جهنگلو'. طرز: 'پانڌي ڪيون جاندي ني دور'.

پارَ پرار به هو، جوئي شهنشاه، وي،  
 آهي گداگر هيل - رنگ....  
 خاک ملين ٿو تون، پاڻ تي اچ، وي،  
 سڀيان تيل ڦليل - رنگ....

(اتي شمسون اچي ٿو، تنهن کي ڏسي) اوجھو، اچي ٿو. چڱيءَ مهل تي  
 اچي نڪتو آهي. هاڻ ڳالهه نٿا بيان ته چڱو. هنن گرهن مان خير ڪونه ٿو  
 ڏسجي. يا خدا، خير ڪرا! سا، ري، گا، ما...)

شمسون: ڪيئن، ادا شمعون، اڄ ڪهڙا خيال پيو پچائين؟  
 شمعون: ادا، انهيءَ ڏينهن ڪٿي پڙهيو هوم ته هن گذريءَ سڄ گرھڻ ۽  
 چند گرھڻ جا فلاڻا اثر ظاهر ٿيندا - ڪنهن نجومِيءَ لکيا هئا - انهن تي پئي  
 خيال ڪير.

شمسون: اهڙين ڳالهين جي به ڳڻتي رکندو آهين ڇا؟  
 شمعون: ادا، سڄ ٿو چوان ته جيڪي ڳالهيون هن لکيون هيون، انهن سان  
 گهڻيون اچي پوريون بينيون آهن - جهڙوڪ: ماءُ ۽ اولاد جي وچ ۾ نفاق، موت،  
 ڏڪار، پڪن دوستن جي وچ ۾ ناسازي، ملڪ ۾ فساد ۽ دنگا، ماڻهن ۾  
 اجائي بي اعتباري، سڪرن ۽ چڱن ماڻهن جي شهر نيكالي، سپاهين جي ايتري  
 حالت، زال - مڙس جي وچ ۾ جهيڙا ۽ جدايون - ڇا چئي، ڇا چوان!

شمسون: مار، ڪڏهن کان وٺي نجومِي بنيو آهين؟  
 شمعون: پلا، ادا ڇڏ انهيءَ ڳالهه کي: بابو ڪو ڪٿي توکي گڏيو؟  
 شمسون: هائو، اڃا رات گڏيو هوم.

شمعون: تو ڪي سائس ڳالهايو

شمسون: هائو، سڄا به ڪلاڪ.

شمعون: ٻي ڪاوڙ ته ڪانه ڏٺيس - منهن مان يا ڳالهائڻ مان؟

شمسون: بلڪل ڪانه.

شمعون: ادا، آءُ پانياڻ ٿو ته هو ڪنهن ڳالهه تان تو سان خفي آهي،  
 انهيءَ جي پلائي ڪري سنڀال رکجن، ۽ جيسين سندس ڪاوڙ جهڪي ٿئي،  
 تيسين سندس منهن تي نه چڙهين ته چڱو آهي. مون کي پڪ آهي ته هو هينئر  
 توتي ڏاڍو چڙيل آهي، ۽ جي توکي ڏسندو ته پاڻ وڌيڪ چڙندو.

شمسون: سو چو؟ تڏهن ڪنهن حرامخور مون سان ڪو وير پارو آهي!  
شمعون: آءُ پاڻ ائين ٿو سمجھان. ڀلائي ڪري. پاڻ کي روڪي. سندس  
سامهون نه وڃ - جيسين ڪ سندس چڙ ڀري ٿي. مون سان گڏجي منهنجيءَ جاءِ تي  
هل. اُتي آءُ اهڙي تجويز ڪندس ته جيڪي بابو چوندو سو تون ويٺو ٻڌين. وڃ،  
ادا، وڃ - هيءَ منهنجي جاءِ جي ڪنجي اٿي. (ڪنجي ڏيس ٿو) آءُ تنهنجي پٺيان  
ٿو اچان. جي ٻاهر نڪرين، ته ضرور ڪو هٿيار پاڻ سان کڻجڻ!  
شمسون: هٿيار پاڻ سان ڪٿان! - سو چو؟

شمعون: ادا، آءُ توکي خير خواهيءَ ۽ ڀاڻپيءَ جي صلاح ٿو ڏيان. جي  
منهنجي نيت توڙي صاف نه هجي، ته شل ٻيڙو ۽ بي ايمان ٿيان! اڃا جيڪي  
مون ڏٺو ۽ ٻڌو آهي، سو توکي ذري پرزي نه چيو اٿر، نه ته جيڪر ڏاڍو ڊپ  
ٿيئي. ٿوري چئي ڪي گهڻو ڄاڻج. ڀلائي ڪري، وڌي هل.  
شمسون: وري ته تون سگهو مون کي ملندين نه؟  
شمعون: اجهو ٿو اچان. هن ڪم ۾ جيڪا چڱائي تنهنجي لاءِ مون کان  
ٿي سگهي، سا آءُ ڪندس.

(شمسون نڪري وڃي ٿو)

(کلي) پورڙو ۽ ساڌو پيءُ، صاف دل ۽ ڪم آزار ڀاءُ، جو پاڻ اهڙو چڱو  
آهي، جو هن کي ٻئي ڪنهن ۾ به خرابيءَ جو شڪ ڪونهي: اهڙن پورڙن  
اشرافن تي منهنجي ٺڳي ۽ چالاڪي اثر ڪري سگهندي. هاڻ مون پنهنجي  
ڪم کي چڱيءَ طرح سهي ڪيو آهي. جي بابي جو ورثو ۽ ترڪو مون کي  
پُٽپائيءَ جي حق ۽ حجت تي نه ملندو، ته آءُ آهي، پنهنجو عقل ويڙهائي،  
ڀاڻپيءَ وٽندس: جنهن به ڀاءُ سان مون کي مطلب حاصل ٿيندو اهو هلائيندس،  
گُسنڌس ڪين!

(ٿورو ماٺ ڪري ڳائي ٿو)

(<sup>1</sup>) قسمت منهنجي آهه قوي اچ،

بخت سندر سوڀارو آهه!

اچ تان قدرت سان قادر جي،

(<sup>1</sup>) راڳ 'ڪوٽسيو' يا 'مارنگ'.

طرز: "سن مهاراجا خوش هو من ۾".



غالب منهنجو ستارو آهه.  
 طالع منهنجو مهر سان تنهنجي،  
 مَرَدَن ۾ مَوجارو آهه.  
 هيسين تائين آءُ هوس ندارد،  
 هاڻ ته منهنجو وارو آهه.  
 آءُ مزي مان مڃون ماڻيان،  
 هر جا خوب نظارو آهه.  
 ڪمر پتان هاڻ همت جي آءُ،  
 آڏو تان جڳ سارو آهه.  
 اٽڪل عقل هلايان پنهنجو،  
 ايءُ چڱو پڻ چارو آهه.  
 پاڳ نياڳ ٿيو مالڪ هٿ،  
 اُن جو عجب اشارو آهه.  
 ڪوشش لازم آهي اسان تي،  
 تنهن جي سبب ستارو آهه.

(نڪري وڃي ٿو.)

## پرڏو ٿيون

’جلجال جي بادشاهه جي محلات جو هڪڙو ڪمرو.

(شاهزادي ’ملڪا‘ ۽ سندس خانسامان ’شمشاد‘ اچن ٿا)

ملڪا: برابر، بابي منهنجي ماڻهوءَ کي سندس مسخريءَ سان گهٽ - وڌ  
 ڳالهائڻ جي ڪري ماريو هو ڇا؟  
 شمشاد: برابر ماريو هو.

ملڪا: خدا جو سنهن، بابو هاڻ مون کي ڏاڍو هلاڪ ٿو ڪري: گهڙيءَ  
 گهڙيءَ هڪڙو نه پيو اهڙو ڪم ٿو ڪري، جو اسان کي بيزار ڪيو ڇڏي - اهڙي  
 تڪليف آءُ اڳتي سهي ڪين سگهنديس! سندس سوار هميشه ڌمڇر مڇايو ويٺا  
 آهن، ۽ اسين جي ٿورو ئي کڻي ڇئون، ته اسان کي پاڻ چينپي! هاڻ جڏهن

شڪار تان موٽي: ايندو، تڏهن آءُ ساڻس مور نه ڳالهائينديس - تون چڻجيس ته آءُ بيمار آهيان. اوهين سڀ جيتري سندس خدمت اڳي ڪندا هئو. هاڻ انهيءَ کان گهٽ ڪجوس - اوهان جي اهڙي قصور جو آءُ پاڻيهي جواب ڪنديس.

شمشاد: حضور پانئجي ٿو ته بادشاهه اچي ٿو - قرنا جو آواز پيو اچي.

(قرنا جو آواز ٻاهران اچي ٿو.)

ملڪا: تڏهن هاڻ اوهين سڀ نوڪر وڃي، شوخيءَ ۽ بيپرواهيءَ جهڙو رخ ڪري ويهي رهو، ڀلي ته اها ڳالهه وري چري. جي انهيءَ ڪري بابي ڪي هتي رهڻ پسند نه اچي، ته اديءَ ’زلفا‘ ڏي هليو وڃي - مون ڪي خبر آهي ته اديءَ جي به ساڳي مون جهڙي راءِ آهي. اسين پاڻ تي حڪم هلائڻ ڪين ڏينديونسين: ٻڌي ڪي سمجهه آهي پوري پئي، پانئي ٿو ته اڃا به آءُ بادشاهه آهيان، ۽ جيڪي اختيار يون هٿان ڇڏي ڏنيون اٿس، سي پانئي پيو ته هلايان! پر، ڪراڙن ۽ ننڍڙن بيسمجهه ٻارن جي وچ ۾ ڪوبه تفاوت ڪونهي: مهل ڏسي هنن ڪي جس شابس به ڪبي، ۽ جهڻڪبو به. وڃ، جيڪي سمجهايو اٿمئين، سو ياد رکج.

شمشاد: حاضر، حضور.

ملڪا: ۽ سندس سوارن سان به اوهين سنئون منهن ڏيئي نه ڳالهائجو! انهيءَ مان ڪو تڪرار جاڳيو ته حرڪت نه آهي. منهنجي پاڻ مرضي آهي ته اهڙو ڪو وجهه ملي، ته انهيءَ ڳالهه جو هڪ واري فيصلو ڪري ڇڏجي. پنهنجن سنگتين ڪي انهيءَ بابت سمجهائي ڇڏ. آءُ وڃي ٿي اديءَ ڏي لکان، ته اها به مون واري رت ڪري. وڃي هاڻ مانيءَ جي تياري ڪر. (نڪري وڃن ٿا.)

## پردو چوٿون

ساڳئيءَ محلات جو صفو

(امير ’زابلون‘، بدليل ويس ۾، ڳائيندو اچي ٿو)

(<sup>1</sup>) ڏڪن مون کي وڌو ماري، سڪن ڪي دل سنڀاري ٿي!

ڦري در در ديواني ٿي، وئي هر هر ڪندي زاري.

(<sup>1</sup>) راڳ ’ضلع‘

بنا سير گلشن کي تو بهي صياد باقي هي.

ڪري فرياد راتو ڏينهن، اکين مان نير هاري ٿي.  
 مڪي منهن کي مٽي هر دم، وسائي سر مٽي واري،  
 ڪڍي غم ۾ نماڻا نيٺ، نت وائون نهاري ٿي.  
 وطن کان هاڻ وڃڻ آءُ، جدا ٿيس جانن کان پڻ،  
 وري ملنداسين ڪيئن موٽي، اها ڳڻتي به ڳاري ٿي.  
 ڇڏيوسين هاڻ اميريءَ کي، قبوليسين فقيري اچ،  
 عجائب رنگ، هيءَ دنيا، ڏکين کي ڏيڪاري ٿي.

زابلون: (پاڻ کي) جيئن پنهنجي شڪل پوريءَ طرح بدلائي اٿم، تيئن جي  
 آءُ پنهنجو آواز ۽ ڳالهائڻ ۽ ڊول به بدلائي سگهان، ته منهنجيءَ چڱيءَ نيت جي  
 ڪري جيڪر اهو مطلب حاصل ٿي پوي، جنهن لاءِ پنهنجي صورت بدلائي  
 اٿم. (ٻاهران قرنا جو آواز اچي ٿو.) اي لوڏيل زابلون، هاڻ مهل اٿئي: جيڪو  
 توکي ڏڪاري ٿو، تنهن وٽ بيهي نوڪري ڪر، جنهن ڏٺيءَ تان تون هيترو  
 ساهه قربان ڪرين ٿو، تنهنجي پلي هلڻ جيتري گهڻي خدمت ۽ چاڪري ڪري  
 سگهين، اوتري ڪر.

(اٿي بادشاهه 'ايليا'، سندس سوار ۽ نوڪر گهڙي اچن ٿا.)

بادشاهه: چو مانيءَ ۾ هيتري دير ٿي آهي؟ مون کي ڏرو به ترسڻو  
 ناهي!... اڙي، وڃي ڪو مانيءَ جو سعيو ڪري! (هڪڙو نوڪر نڪري وڃي  
 ٿو. زابلون کي ڏسي) اي، تون ڪير آهين؟  
 زابلون: ماڻهو، سائين.

بادشاهه: ڪم ڪهڙو ڪندو آهين؟ اسان کي ڇا ٿو چوين؟

زابلون: جهڙو ڏسجان ٿو، اهڙو ڪم ڪندس: يعني، جيڪو مون ۾  
 ويساهه رکندو، انهيءَ جي خدمت سچائيءَ سان ڪندس، جيڪو ايماندار ۽ سچو  
 هوندو، تنهن تان جان قربان ڪندس، دانا ۽ ٿور - ڳالهائو هوندو، تنهن سان  
 صحبت ڪندس، حڪم ۽ انصاف کان ڊپ رکندس، لاچاريءَ مهل وڙهندس،  
 ديني وهم ۽ پرم ڪونه رکندس.

بادشاهه: پاڻ ڪير آهين؟

زابلون: آهيان ته تمام ايماندار ۽ صاف دل ماڻهو، مگر غريب سو  
 بادشاهه جهڙو آهيان!

بادشاھ: جھڙو هو بادشاھن ۾ غريب آھي، اھڙو جي تون رعيت ۾ غريب آھين، تہ پوءِ تو جھڙو مفلس پيو ڪو ٿورو هوندو! هاڻ ٻڌاءِ تہ ڇا گھرجيئي؟  
زابلون: نوڪري.

بادشاھ: ڪنھن جي نوڪري ڏيندين؟  
زابلون: سائين، اوهان جي.

بادشاھ: تون منھنجو واقف آھين ڇا؟

زابلون: نه، سائين، پر اوهان جي منھن ۾ مون کي اھا شيءِ ڏسڻ ۾ اچي ٿي، جنھن ڪري اوهان کي ڏٺي ڪرڻ ۽ سڏڻ لاءِ منھنجي دل تي چڪي ڏئي.  
بادشاھ: اھا ڪھڙي شيءِ آھي؟  
زابلون: ڏيا ۽ حش مت.

بادشاھ: ڪھڙي نوڪري ڏيندين؟

زابلون: نيڪ صلاح ۽ مشورت ڏيندس، سواري ڪندس، ڊوڙندس، منجھيل ڳالھ صاف طرح سمجھائي سگھندس، ۽ ڪوبہ رواجي پيغام صفا لفظن ۾ پھچائي سگھندس، جيڪا لياقت عام ماڻھو رڪن ٿا، سا آءٌ بہ رڪان ٿو - پاڻ محنت ۽ ڪشالي ڪرڻ ۾ آءٌ گھڻن کان وڌيڪ هوندس.

بادشاھ: عمر ڪيتري اٿئي؟

زابلون: اھڙو جوان بہ ناھيان، جو ڪنھن زال جي مٺي آواز تي موھجي وڃان، نڪي اھڙو ڪراڙو آھيان، جو زن - مريد ٿي ويھي رھان - اڻتاليھن ورھين جو ٿيندس.

بادشاھ: چڱو، اڄ مون سان، جي مانيءَ کاڌي کان پوءِ بہ تون مون کي اھڙو پسند آئين جھڙو هاڻي آھين، تہ تڏھن توکي پاڻ وٽ نوڪر رکندس، اي، ماني اٿيو، ماني - جلدي، جلدي! منھنجو مسخرو ڪٿي آھي؟ اي، تون وڃي سڏي اچينس.

(ھڪڙو نوڪر نڪري وڃي ٿو، ۽ 'شمشاد' لنگھي اچي ٿو.)

اڙي، اڙي، منھنجي ڏيءَ ڪٿي آھي؟

شمشاد: سائين، مون کي 'اڙي - اڙي' نہ چو، مون کي معاف

ڪريو! (ائين چئي، نڪري وڃي ٿو.)



بادشاھ: هيءُ احمق چوي ڇا ٿو! .... سڏي وٽ انهيءَ حرامزادي کي!  
(هڪڙو سوار نڪري وڃي ٿو.) اي، مسخرو ڪٿي، مسخرو؟ سڀ سڻا پيا  
آهن ڇا! (سوار وري اچي ٿو.) ڪيئن، ڪٿي آهي اهو پوک؟

سوار: حضور، هو چوي ٿو ته شاهزادي، اوهان جي نياڻي، بيمار آهي!  
بادشاھ: جڏهن انهيءَ حراميءَ کي مون سڏيو، تڏهن مون وٽ ڇو موٽي  
ڪين آيو؟

سوار: حضور، هن صاف جواب ڏنو ته آءٌ ڪين ايندس.  
بادشاھ: ڪين ايندس!

سوار: قبل، خبر ناهي ته ڇا آهي، باقي آءٌ سو سمجهان ٿو ته حضور جي  
جيڪا خوشامد ۽ آڌر ڀاءُ اڳي ٿيندي هئي، سان هاڻي ڪانهي - نڪو نوڪرن ۾  
اهو شوق ۽ چاهه ٿو ڏسجي، نڪو بادشاھ ۽ شاهزاديءَ ۾.  
بادشاھ: برابر، تون ائين سمجهين ٿو ڇا؟

سوار: حضور، مون کي انهيءَ جي پڪ آهي. جڏهن آءٌ حضور جي نسبت  
۾ ڪا عزت آبروءَ جي ڪوتاهي ٿو ڏسان تڏهن سچي ڳالهه ظاهر ڪرڻ پاڻ تي  
فرض ٿو سمجهان.

بادشاھ: مون کي به اهڙو شڪ ٿو پوي. ٿوري وقت کان مون کي به انهيءَ  
جي پيپرواهي معلوم ٿئي ٿي، پر مون ٿي پانيو ته اها رڳو منهنجي سختيءَ جي  
نظر آهي. خير، انهيءَ جي آءٌ وڌيڪ جاچ ڪندس. پر منهنجو مسخرو ڪيڏي  
ويو؟ به ڏينهن ٿيا آهن جو ڪونه ڏٺو اٿمانس!

سوار: حضور، جنهن ڏينهن اسان جي ننڍي شاهزادي آرميه جي بادشاھ  
سان رواني ٿي آهي، انهيءَ ڏينهن کان وٺي مسخرو غم ۽ فڪر ۾ اُٻاڻڪو ٿيو  
پيو گذاري.

بادشاھ: انهيءَ ڳالهه جو وري ذڪر نه ڪر - مون پاڻ ائين معلوم ڪيو  
آهي. تون وڃ، وڃي منهنجيءَ ڌيءُ کي چو ته هتان مون وٽان ٿي وڃي، مون کي  
سائس کي ڳالهائڻو آهي. (هڪڙو نوڪر نڪري وڃي ٿو.) ۽ تون وڃ، وڃي  
منهنجي مسخري کي ڳولي وٺي اچ. (ٻيو نوڪر نڪري وڃي ٿو.) (اتي  
شمسءَ وري لنگهي اچي ٿو) اڙي، اڙي هيڏي اڙي هيڏي آ... مون کي سڃاڻين  
ٿو ته آءٌ ڪير آهيان!

شمشاد: منهنجي ڏياڻي شاهزاديءَ جو پيءُ.

بادشاھ: شاهزاديءَ جو پيءُ؟ (چڙ مان) بيهه، ڙي، شاهزاديءَ جا - حرامي!  
تون ڙي، حرامزادا، ڪتا، آهين ڙي ڪيرا! (اٿي ٿو.)

شمشاد: سائين، معاف ڪريو، مون کي اهو بد لفظ نه ڳالهايو - آءُ اهڙو  
ڪين آهيان!

بادشاھ: تون، ڙي ڪمينا، مون سان مهاڏو اٽڪائي ٿو بيهين! (وڃي ٿو  
ڌڪ هڻيس.)

شمشاد: سائين، مون کي ڌڪ نه هڻو!

زابلون: (ڦڙتي هڻي ڪيرائيس ٿو) پلا، پوکڻ، ڦڙتي به نه هڻجيئي ڇا؟  
بادشاھ: (زابلون کي) شا بس، جس هجيئي - اها خدمت تنهنجي مون کي  
پسند آهي!

زابلون: (شمشاد کي ٻانهن کان وٺي گهلي ٿو.) آڙي آ، آءُ ته توکي عقل  
سيڪاريان. اٿي، اٿي... اتي وڌيڪ ترسندين، ته وري ٻيو ڌڪ کائيندين! آ،  
ڏاهو ٿي، آ... هليو آ... (گهلي، ڌڪي ڪڍيس ٿو.)

بادشاھ: (زابلون کي) شاباس، شاباس تون مون کي پسند آهين! - آءُ ته  
ٻهڻي ڪرايائين. (پيسا ڏيس ٿو. اتي مسخرو اچي ٿو.)

مسخرو: پلي آءُ به ته پاڙي ڪريانس!... هان، هيءُ منهنجي تاج  
اٿي! (ٽوپي لاهي، زابلون کي ڏئي ٿو.)

بادشاھ: اڙي منهنجا چوڪرا، ڪيئن آهين؟

مسخرو: (زابلون کي) توکي منهنجي تاج چڱي نهندي!

زابلون: سو ڪيئن؟

مسخرو: سو هيئن، جو جيڪو ڪنهن کي به نٿو وڻي، تنهن جو پاسو  
ورتو اٿي - جهڙو واءُ لڳي اهڙي پٺ ڏجي، نت سگهوئي ماڻهو پشيمان ٿيندو!  
وٺ، منهنجي تاج وٺ... ڏس ته سهي، هن شخص پنهنجين ٻن ڏيڻن کي شهر  
- نيڪالي ڏني، ۽ ٽيءَ سان پنهنجيءَ مرضيءَ جي برخلاف چڱائي ڪيائين: جي  
تون اهڙي ماڻهوءَ جي پٺيان لڳو آهين ته تڏهن منهنجي تاج ڍڪ! (بادشاھ  
کي) ڪيئن، چاچا، مون کي به ٽوپيون ۽ ٻه ڏيون هجن ها ته ڏاڍو چڱو!

بادشاھ: سو چو، چوڪرا؟

مسخرو: جي آءُ پنهنجي سڄي ملڪيت انهن کي ڏيئي ڇڏيان، ته پنهنجون توڙيون ته پاڻ وٽ رکان! هاڻ منهنجي توڙي اها اٿئي، ٻي وڃي پنهنجين ڏين کان پن!

بادشاھ: (جهٻڪ ڏيکاري) هي چابڪ ڏسين ٿو - سنڀال، متان موچڙا نه کائين.... ڪٽو!

مسخرو: هن زماني ۾ سڄ هڪڙو ڪٽو آهي، جنهن کي پنهنجي ڏر ۾ رهڻ کپي، ۽ ٻئي سڀ ڪنهن هنڌان ان کي ماري هڪالي ڪڍڻ گهرجي... باقي، لبوس ڪٽيءَ کي آڻي اندر بيهارجي، ۽ پاسي ۾ ويهارجي!

بادشاھ: منهنجي لاءِ اهو اشارو زهر جو ڍڪ آهي!

مسخرو: آءُ توکي هڪڙو نصيحت جهڙو ڪلام سيکاريندس.

بادشاھ: سيکار.

مسخرو: ٻڌ، چاچا ٻڌ:

جيڪي جڳ کي ڏيکارين، تنهن کان واڌو ڌار،  
جيڪي پاڻ ڄاڻين، تنهن کان گهٽ ڪر گفتار،  
جيترو قرض هجي، تنهن کان گهٽ ڏي اُڌار،  
جيترو پيرين پنڌ ڪرين، تنهن کان وڌ ٿي سوار،  
جيترو سڪين، تنهن کان گهٽ ڪر اعتبار،  
جيترو داءُ هڻين، تنهن کان گهٽ پيسو وار،  
ڇڏنشي ۽ حرام کي، گهر ۾ ويهي گذار،  
ته سڪيو رهين سنسار ۾، ساري سڀ ڄمار!

زابلون: انهيءَ ۾ ته ڪي ڪينهي.

مسخرو: ٻڌو ڪين اٿئي ته ڳالهه سنڌيون ڳالهيون، ٿڪي سنڌا موٽ: جي اهو ڪين آهي، ته انهي لاءِ تو مون کي ڏنو به ڪي ڪين آهي! (بادشاھ کي) ڪيئن، چاچا، ڪي ڪين مان ڀلا توکي ڪي حاصل به ٿي سگهندو؟

بادشاھ: نه، ڇوڪرا، ڪي ڪين مان حاصل به ڪي ڪين ٿيندو.

مسخرو: (زابلون کي) ڀڙ، ڀلائي ڪري هن کي سمجها، ته سندس ملڪ جو محصول به ايترو ئي آهي. هن کي مسخري جي ڳالهه تي پت نٿي اچي.

بادشاھ: هي پوک ڄاڻي بجهي ٿو کون ٿو هڻي!  
 مسخرو: سچ آهي، مسخري ۽ پوک ۾ تفاوت ڪونهي. پر، ڇاڇا، خبر  
 ڪا اٿي ته سکر پوک ۽ نکر پوک جي وچ ۾ ڪهڙو فرق آهي؟  
 بادشاھ: نه، ڇوڪرا، مون کي خبر ڪانهي، تون ٻڌاءِ.  
 مسخرو:

جنهن راجا راڄ ڇڏڻ جي توکي ڏسي راءِ،  
 رک تنهن کي پر ۾ منهنجي، ۽ وٺ تون تنهنجي جاءِ.  
 ڏس، سکر نکر پوک ٻئي پڌرا ٿي پيا هاڻ:  
 نکر پوک آءُ مسخرو، ۽ سکر راجا پاڻ!

بادشاھ: اڙي بيوقوف، تون مون کي پوک ٿو سڏين!  
 مسخرو: بس، جيڪي ٻيا لقب القاب توکي خدا ڏنا هئا، سي ته تو پاڻ  
 ٻين کي ڏيئي ڇڏيا.

زابلون: حضور، هي بلڪل بيوقوف ناهي - رڳو سڪڻو مسخرو نٿو ڏسجي.  
 مسخرو: ڏس ته سهي، ڀر، منهنجي لقب ۾ به ٻيا اچي پائيوار ٿيا! هن  
 زماني جا سکر ماڻهو ۽ بادشاھ ۽ امير به، مون جهڙي مسڪين مسخري پوک  
 بيوقوف کي جيڪي مليو آهي، تنهن ۾ شريڪ ۽ حصيدار ٿيو ويهو رهن - ٻيا  
 ته ڇڏ، پر شاهزاديون ۽ اميرزاديون به منهنجي ڌنڌي ۾ اچو شامل ٿين - ههڙي  
 ڦرمار ڪئي ڪانه ڏني سين! (بادشاھ کي) ڙي، ڇاڇا، هڪڙو ڪڪڙ جو آڻو  
 ڏي، ته به تاجون ڏيائين!

بادشاھ: ڪهڙيون به تاجون؟

مسخرو: به ڇٽ - به ٽوپيون! آني کي پوري وچ مان پڇي، مال آءُ ڪاڻي  
 ڇڏيندس، کلون توکي ڏيندس، جي ڇٽ ڪري ڪٿي مٿي تي رک! پنهنجو ڇٽ  
 ته اڳي ئي ڏئي ڇڏيئي - سو به به ڏاڪري، هڪڙو هڪڙي کي ۽ ٻيو ٻئي کي:  
 اڳي ڄڻ ته گڏه تي سوار هئين، پوءِ ڄڻ تي گڏه کي پُٺن تي ڪٿي گپ مان  
 لنگهئين - عقل هجيئي ها، ته ائين ڪين ڪرين ها! آءُ مسخرو آهيان، سڀ  
 بيعقليءَ جون ڳالهون ٿو ڪريان - جيڪو ائين سمجهندو، سو موچڙن ڪاڻڻ جو  
 لائق آهي!

بادشاھ: اڙي، ايترو عقل ڪڏهن سڪئين؟



مسخرو: جڏهن تو پنهنجين ڏيڻن کي بنائي پنهنجيون جيجل مائون  
 ڪيون: ڇا لاءِ جو جڏهن تو هنن کي حڪم جي ڏنڊي هٿ ۾ ڏني، تڏهن هو ته  
 خوشيءَ کان کلڻ لڳيون، ليڪن مون کي اهو ارمان ٿيو ته بادشاهه پاڻ کي  
 بنائي پوک ڪيو! ڇاڇا، ڀلائي ڪري ڪو آخوند رک ته مون کي ڪوڙ ڳالهائڻ  
 سيکاري - مون کي ڪوڙ ڳالهائڻ نٿو اچي، سڪان ته چڱو.  
 بادشاهه: ڪوڙ ڳالهائيندين، ته موچڙا کائيندين.

مسخرو: مون کي خبر نٿي پوي ته تنهنجي ۽ تنهنجين ڏيڻن جي پاڻ ۾  
 ڪهڙي قسم جي نسبت آهي: هو پائين ته سچ ڳالهائڻ ڪري مون کي موچڙا  
 هڻائين، ۽ تون پائين ته ڪوڙ ڳالهائڻ ڪري مون کي موچڙا هڻائين - ڪڏهن ته  
 وري ماڻ ڪري ويهي رهڻ ڪري موچڙا ٿو کان: مسخري ٿيڻ مان مون کي  
 ڪهڙو فائدو؟ ٻئي ڪنهن جي به جڳهه هوند خوشيءَ سان وٺان پر، ڇاڇا،  
 تنهنجي جڳهه کان توبه آهي - توهڙو شل ڪنهن کي خدا نه ڪري! ڀلا،  
 پنهنجو عقل به اڌ ڪري وراهي ڏيئي ڇڏيئي، ۽ پنهنجي لاءِ ڌرو به نه  
 رکيئي!...

اچها ٿي اچي هڪڙي اڌ جي مالڪياڻي!...

(اتي شاهزادي ملڪا لنگهي اچي ٿي.)

بادشاهه: (ملڪا کي) ڪيئن، ڌيءَ، ٻيو ته خير آهي - گهٽند وجهيو پئي  
 اچين! آءُ پانيان ٿو ته ٿورن ڏينهن کان البت تنهنجو رخ ڦريل ٿو ڏسجي.  
 مسخرو: اڳي جڏهن هنجي گهٽند ۽ ڦريل رخ جي پرواهه ڪانه هئي، تڏهن  
 چڱي حال ۾ هوئين، هاڻ ته ڄڻ رڳو پڙي آهين، پنيان ڪوبه انگ ڪونه اٿي!  
 هاڻي آءُ توکان بهتر حال ۾ آهيان: آءُ وري به مسخرو آهيان، تون ته ڪي  
 ڪين آهين! (ملڪا کي) مائي، تون اڪيون اُٻتيون نه ڪر، آءُ ماڻ ٿو ڪريان -  
 بس، توبه، توبه! (بادشاهه ڏي اشارو ڪري) جنهن کي سڄي ماني نٿي  
 وڻي، سو هاڻ ٽڪر ڳي جي لاءِ حيران آهي - اهو بينو اٿئي، بادام بي مغز!  
 ملڪا: بابا، نه رڳو هي تنهنجون بڪبڪيون بيڊپو مسخرو اسان کي  
 ڪڪ ڪري ٿو، پر اوهان جا ٻيا بي ادب ماڻهو به هر گهڙيءَ هل بڪيڙو مڇايو  
 ويٺا آهن، دنغا فساد، جهيڙا جهڳڙا، لڳا اچن - اسان جو ته سڪ ڦٽائي ڇڏيو  
 اٿن! پهرين مون سمجهيو ٿي ته اها ڳالهه اوهان جي ڌيان تي ايندي، ته اوهين

انهيءَ جو ڪو بلو ڪندڙ، پر هاڻي ته پاڻ ظاهر ظهور ڏسجي پيو ته اوهين هنن کي اهڙيءَ هلت ڪرڻ لاءِ همتايو ٿا، ۽ پناه ڏيو ٿا. جي ائين آهي، ته انهيءَ جو سوير ئي علاج ڪرڻ گهرجي. پوري انتظام ۽ چڱي بندوبست قائم ڪرڻ لاءِ، ضرور اسان کي ڪا رٿ ڪرڻ گهرجي. اهڙي رٿ، رواجي حالتن ڪري جيڪر نامناسب ۽ بيحيائيءَ جهڙي ڏسڻ ۾ اچي، پر لاچاريءَ سبب اها سڃاڻپ جهڙي ڄاڻڻ گهرجي.

مسخرو: جئين نه چوندا آهن ته 'بلي شير ڪون پڙهايا، ڦر بلي ڪون ڪاوڙ آيا' - ويڃونءَ جا ٻچا وڏا ٿين، ته ماءُ کي پٽي کائي وڃن! بادشاهه: تون منهنجي ڌيءُ آهين نه؟

ملڪا: بابا، چڱو ته ائين آهي ته خدا جيڪو عقل اوهان کي ڏنو آهي، سو ڪم ۾ آڻيو، ۽ هيءَ نامناسب هلت ڇڏي ڏيو. جو اها اوهان ۾ چڱي نٿي لڳي. مسخرو: بيهه، اڃا ڪٿي ڳالهه پيئي آهي - اڃا رنگ ڏستدين! بادشاهه: هتي ڪو مون کي سڃاڻي ٿو يا نه: آءُ 'شاھ ايليا' ته ناهيان! ايليا هيئن هلندو آهي ڇا، هيئن ڳالهائيندو آهي ڇا، هن جون اکيون ڪٿي آهن؟ ضرور يا منهنجو مٿو ڦريو آهي، يا هوش خطا ٿيو آهي! آءُ جاڳان ٿو، يا نند ۾ آهيان! .... ڪو مون کي ٻڌائيندو ته آءُ ڪير آهيان؟ مسخرو: شاھ ايليا جو پاڇولو!

بادشاهه: مون کي ته سمجهه ۾ نٿو اچي، اعتبار ۾ نٿو اچي، ته مون کي ڪي ڌيون هيون!

مسخرو: جي پيءُ کي ماري مڃائي، پنهنجو تابعدار ڪنديون! بادشاهه: راڻي صاحب، تنهنجو نالو ڇا آهي؟

ملڪا: اهي اوهان جيون ٻوليون به اهڙيون آهن، جهڙيون پيون اڃايون ۽ بيواجبي هلتون، جي هيستائين پئي ڪيون اٿو. ڀلائي ڪري، جيڪي آءُ چوان ٿي سو ڌيان ڏيئي ٻڌو. اوهين پيرمرد ۽ بزرگ آهيو، تنهنڪري اوهان کي عقل ڌارڻ گهرجي. اوهين سو سوارن جو ڏنبلو پاڻ سان رکو ٿا، جي اهڙا بد چال ۽ بيحيا ۽ سرڪش آهن، جو اسان جي محلات ٿي ڪٿي ڏني اٿن، ڇڻ ته ڪو عام مسافر خانو آهي! ايتري عياشي ۽ حرامخوري ۽ شراب نوشي ٿا ڪن، جو پائنڄي ته هي ڪو شراب خانو يا ڪا بازار آهي، شريف ماڻهن جو گهر ناهي:

اهڙيءَ بيشرميءَ کي ضرور هڪدم بند ڪرڻ گهرجي. جيڪي هينئر آءٌ منت سان ٿي چوان، سو پوءِ لاچار زور سان ڪرڻو ٿيندم. ڀلائي ڪري، اهو پنهنجو لشڪر نوڪرن جو گهٽائي ڇڏيو: جيڪي تورا باقي پاڻ وٽ رکي، سي به اهڙا رکي. جي اوهان جهڙا پير مرد هجن، ۽ جي پاڻ کي سڃاڻن ۽ اوهان کي به.

بادشاهه: (چڙ مان) انهيءَ کان جهنم ۾ رهڻ چڱو آهي... هٿوس ڪڍ ڇڏ! اڙي، گهوڙن کي زين ڪريو، منهنجا ماڻهو سڀ سڏي گڏ ڪريو: آءٌ هتي نه رهندس.... هڪڙي ڌيءَ اڃا به اتر، رڳي هيءَ ناهي!

ملڪا: اوهين منهنجن ماڻهن کي مارڪٽ ڪريو ٿا ۽ اوهان جا بي فضيلت نوڪر پاڻون چڱن کي ٻيلي ڪري وهائڻ ٿا. (اتي ’منسا‘ لنگهي اچي ٿو.)

بادشاهه: حيف آهي انهيءَ کي، جيڪو دير سان پڇتائي! (منسا کي) واه سائين، واه، چڱو جو آيو آهين. تنهنجي اها ئي مرضي آهي ڇا؟ ٻڌاءِ ٻڌاءِ!... اڙي، گهوڙا تيار ڪريو! بيشڪري ڪهڙي نه بري بلا آهي: اولاد کي ته ڦيرايو، جن پوت کان به وڌيڪ خراب ۽ خوفناڪ ڪريو ڇڏي! منسا: سائين مهرباني ڪري ذرو تحمل ڪريو.

بادشاهه: خراب رن، تون ڪوڙي آهين، منهنجا ماڻهو اهڙا ناهن: هو چونڊيل، اشراف ۽ فضيلت وارا آهن. هنن کي پنهنجن فرضن جي چڱي خبر آهي، هنن کي پنهنجي عزت آبرو پياري آهي. ڏسو ته سهي، ڪين جهڙي ڳالهه ”صوفيا“ ۾ مون کي اهڙي ڪاوڙ لڳي، جو ساري بدن کي باهه وٺي وئي، منهنجي دل مان سڀ محبت اڏامي ويئي، ۽ نفرت پيدا ٿي. ها، ها، گهوڙا گهوڙا، حيف اٿئي ڙي ايليا،... او ايليا،... ايليا! (مٿو پٽي) هن در کي ڪٽ، جنهن عقل کي ٻاهر وڃڻ ڏنو، ۽ بي عقليءَ کي اندر اچڻ ڏنو! هلو هلو، نوڪرو ڇا ڪرو، هلو....

منسا: سائين، منهنجو ته ڪوبه قصور ڪونهي، مون کي انهيءَ قصي جي ڪا به خبر! ڪانهي — الا جي اوهين ڪهڙيءَ ڳالهه تان خفي ٿيا آهيو؟

بادشاهه: هاڻو، سائين، توکي ڪا ڀلا خبر هوندي. (ٿورو ماٺ ڪري، مٿي هٿ ڪڍي) يا خدا، هن نياڳيءَ ندوريءَ کي ڪوبه ٻار ٻچو اڪيڻ نه ڏيکار — شل هيءَ ٻار جي لاءِ سڪي مري، شل هن جو ڪوبه نشان پٽي نه رهي! پر،





مسخرو: ڇاڇا ايليا، ڇاڇا ايليا، - بيهه ته سهي، بيهه ته سهي ...  
پنهنجي مسخري کي ته پاڻ سان وٺيو وڃ!  
(گائي ٿو)

جنهن کي هجي ههڙي نياڻي،  
تنهن جي قسمت آهي ڪاڻي،  
هن کان بهتر چٽي گيداڙي،  
بني کي گڏي هڻجي اماڙي،  
يا ته ڏجي نئي تن کي قاسي،  
چٽي تن مان سڀڪو ساسي!

(نڪري وڃي ٿو)

ملڪا: هن پريئي مڙس کي مون چڱي صلاح ڏني آهي. سڄا سو سوار!  
پلا، سو سوار هٿيارن پنهارن سان تيار رکڻ ڪو ضرور آهي، ڪو مناسب آهي!  
اچي پويس ڪو پور، يا ڪڏهن ڪو شڪ پويس، يا ڪو پڪاريس، يا ڪو چڙ  
ڏياريس، ته پوءِ جيئن وڻيس تيئن اسان کي تڪليف ڏئي - انهيءَ ۾ اسان جي  
جان کي جوکو آهي! شمشاد، شمشاد، جلدي آ.  
منسا: توکي رڳو اجايو ڊپ ٿو ٿئي.

ملڪا: اجائي ويساھ رکڻ کان اجائي ڊپ رکڻ ۾ وڌيڪ سلامتي آهي:  
هميشه ڊپ ۾ رهڻ کان بهتر آهي ته اُهي ڊپ واريون شيون ٿاري ڇڏجن. مون کي  
سندس دل جي منشا جي خبر آهي، جيڪي پاڻ وات سان چيو اٿس، .... سو مون  
پنهنجيءَ پيڻ ڏي لکيو آهي، هوءَ هاڻ ڪڏهن کيس سو سوارن سميت پاڻ وٽ  
رهائڻ جي هام نه پريندي. مون کيس سمجهايو آهي ته ائين ڪرڻ مناسب  
ناهي. (اتي شمشاد خط کڻي اچي ٿو) اهو خط لکيو اٿئي ڇا، منهنجيءَ پيڻ ڏي؟  
شمشاد: هاڻو، حضور.

ملڪا: چڱو، هاڻ کي ماڻهو ساڻ ڪري، هڪدم گهوڙن تي چڙهي، سڀ  
جلدي وڃو. جنهن ڳالهه جو مون کي خطرو آهي، اها ساري چڱيءَ طرح بيان  
ڪري اديءَ کي ٻڌائجان، ۽ جيڪي حجت دليل پنهنجي دليان ڏيئي سگهين،  
اهي به ڏيئي، ڳالهه ذهن نشين ڪڍينس. جلد وڃ، ۽ وري سگهو موٽ.  
(شمشاد نڪري وڃي ٿو) نه نه، اوهين حد کان وڌيڪ نرمي ڪرڻ وارا آهيو:  
اهڙي رستي کان اگرچ مون کي نفرت نٿي اچي، تڏهن به معاف ڪجو، جنهن

نرميءَ مان نقصان پهچي، تنهن جي لاءِ ماڻهن ۾ اوهان جي ايتري تعريف  
 ڪانهي، جيتري اوهان جي عقل جي ڪوتاهيءَ جي ڳلا آهي.  
 منسا: خبر نه آهي، تنهنجي ڪيتري پري نظر ٿي پوي. ائين نه ٿئي، جو  
 بهتر شيءِ جي لاءِ مٿي هڻندي، چڱي شيءِ به هٿان هلي وڃي.  
 ملڪا: نه نه، تڏهن...  
 منسا: خير، اجهو پاڻيهي نتيجي مان ڳالهه معلوم ٿيندي. (نڪري وڃن ٿا.)

## پردو پنجون

ساڳئي جاءِ جو ورائندو

(بادشاهه، زابلون ۽ مسخرو لنگهي اچن ٿا.)

بادشاهه: (زابلون کي) هي خط ڪٿي، جیشان ڏي وڃ. منهنجي ڏيءَ کي  
 تون پاڻيهي پيو کي ڪين چئج: خط پڙهڻي کان پوءِ، جيڪي پڇيئي، تنهن  
 جو جواب ڏجنس. جي تڪڙو نه ويندين، ته توکان اڳي آءٌ وڃي پهچندس.  
 زابلون: (ڳائي ٿو)

(<sup>1</sup>) آءٌ آهيان خدمت ۾ حاضر، سائين، ري!

نيان نه جيسين هي خط پاڻ سان، ۽ ڪاهيان جلد جلد، هوڏي پهچائي  
 ڏيان پڻ، ننڊ اکين ۾ ناهي تيستائين، سائين.....  
 (نڪري وڃي ٿو.)

مسخرو: جيڪڏهن ماڻهوءَ جو مغز ڪڙيءَ ۾ رکيل هجي ها، ته جيڪر  
 لقون پونس ها کي نه؟

بادشاهه: بيشڪ پونس ها.

مسخرو: تڏهن توکي مزو ٿيو، تنهنجي عقل کي اصل لف نه پوي - ڀلا،  
 هجي، ته پوي!

بادشاهه: ها ها ها (ٽهڪ ڏيئي کلي ٿو.)

مسخرو: ڏس ته تنهنجي بي ڏيءَ توسان ڪهڙا پير ٿي ڪٿي. نمونو مڙئي  
 هڪڙو سمجهجن - پاڻ هن کان ڪسرا ڀلا، توکي خبر آهي ته ڇو ماڻهوءَ جو  
 نڪ منهن جي وچ تي آهي؟

(<sup>1</sup>) طرز: "مين واڪي درشن واڪيي پاڻون ري"

بادشاه: نه.

مسخرو: انهيءَ لاءِ، ته اکين سان نڪ جي پنهي پاسي ڏسي سگهجي - يعني، جنهن شيءِ جي ماڻهوءَ کي بانس نه اچي، انهيءَ کي اکين سان چٽائي ڏسي.

بادشاه: مون ويڇايءَ صوفيا کي ناحق رنجايو!

مسخرو: توکي خبر آهي ته سڀ پنهنجو گهر ڪيئن ٺاهيندي آهي؟

بادشاه: نه.

مسخرو: انهيءَ جي مون کي به خبر ڪانهي، باقي انهيءَ جي خبر اتر ته گهنگهو پنهنجو گهر ڇو ٺاهيندو آهي.

بادشاه: ڇو ٺاهيندو آهي؟

مسخرو: پنهنجي سسي لڪائڻ لاءِ، سمجهي ٿو ته جي گهر پنهنجين ڏيڻ کي ڏيئي ڇڏيندس، ته آءٌ پاڻ ڏکيو ٿيندس!

بادشاه: (ٿڌو ساھ کڻي) آءٌ پنهنجو سپاءُ وساري ڇڏيندس - ڪهڙو نه مهربان پيءُ هوس! .... منهنجا گهوڙا تيار آهن؟

مسخرو: تنهنجا گڏھ ويا آهن انهيءَ ڪر ٿي. قطب واريءَ ڪٽ جا تارا ڪهڙي سبب ستن کان وڌيڪ ناهن؟

بادشاه: ڇا لاءِ جو اٺ ناهن.

مسخرو: برابر. تون مسخرو چڱو ٺهين!

بادشاه: ڇوڪريءَ ڪهڙا نه دڙڪا ٿي ڏنا! ...

بيچيا، بيشمر!

مسخرو: چاچا، جي تون منهنجو مسخرو هجين ها، ته آءٌ جيڪر توکي وقت کان اڳي ڪراڙي ٿيڻ جي ڪري مار ڏياريان ها!

بادشاه: سو ڪيئن؟

مسخرو: جيستائين عقل نه سڪين ها، تيستائين ڪراڙو نه ٿين ها!

بادشاه: ڇڏ ڇڏ، مون کي چريو نه ڪر. يا خدا، مون کي ديوانگيءَ کان

بچائجئين، مون کي هوش ۾ رکيو اچئين! (اتي هڪ رو نوڪر گهڙي اچي ٿو.)

اڙي، گهوڙا تيار آهن؟

نوڪر: حضور، تيار آهن.

بادشاه: (مسخري کي) اچ، ڇوڪرا!

(نڪري وڃن ٿا.)

باب ٻيو**پردو پهريون**

امير 'روبيل' جي محلات جو ورائندو

( 'شمعون' ۽ درباري 'سليم' آمهون سامهون اچي گڏجن ٿا. )

شمعون: آ، سليم، خوش ته آهين؟

سليم: خير هجي. آءُ اوهان جي پيءُ وٽان ٿو اچان. مون کيس اطلاع ڏنو

آهي ته 'جيشان' جو بادشاهه ۽ شاهزادي 'زلفا' اڄ رات وٽس اچڻا آهن.

شمعون: ڪهڙو ڪم آهي؟

سليم: خبر ناهي. اوهان ملڪ جي خبر چار ته ٻڌي هوندي - يعني جيڪي

ڪن جون ڳالهين مخفي پيون هلن.

شمعون: نه، مون ته ڪين ٻڌيون آهن، ڇو، ٻيو ته خير آهي؟

سليم: اوهان ڪونه ٻڌو آهي ته 'جيشان' ۽ 'جلجال' جي بادشاهن جي

وچ ۾ جلد جنگ لڳڻ جو گهڻو امڪان آهي!

شمعون: مون ته اهڙيءَ ڳالهه جي پڙڪ به ڪانه ٻڌي آهي.

سليم: اجهو، جلد ٻڌندو، هاڻ خدا حافظ (وڃي ٿو).

شمعون: جيشان جو بادشاهه اڄ رات هتي ايندو! وا، اها ڳالهه سڀ کان

چڱي. هاڻ مون کي مزو آهي - انهيءَ مان منهنجو مطلب پاڻ چڱو ٿيندو.

بابي، ادي شمسون جي پڪڙڻ لاءِ چاري ڇڏيا آهن، هڪڙي ضروري ڪم جو

مون کي انتظار آهي، سو جلد ئي پوي ته چڱو. قسمت چڱي آهي، ۽ همت ۽

چالاڪي ڪبي ته ٿي پوندو. ادا، هاڻ پاڻي خبر پوندي - هاڻ ڄاڻ ته گوڏن

هيٺ آهين! ذرو راڳ ڳائي، دل ته خوش ڪريان. (ويهي ڳائي ٿو)

(<sup>1</sup>) قرب وارن کي به، اي يار، ڪڏهن ياد ڪجي.

دل ناشاد کي ڪو دم ته سڄڻ شاد ڪجي!

جي ڪريون عرض، ته ڪاوڙ مان هڻين تير تفنگ.

داد خواهن سان پلا اهڙو ڪو بيداد ڪجي!

(<sup>1</sup>) راڳ 'تلنگ'

طرز: "دل لگا پار سي، اس دل ڪا چوانا مشڪل"



گهاؤ دل تي جهلي، تو در تي وري پيا گھاريون،  
تنهنجي هن ظلم ستر جي ڪٿي فرياد ڪجي!  
طوق گردن ۾ اسيريءَ جو، ۽ پيرين زنجير  
دل گرفتار ڪي آزار مان آزاد ڪجي.  
عمر وئي گذري، جدائيءَ جي جفا ۾ جاني،  
هاڻ پڇاڙيءَ ۾ ڀلا وصل جي امداد ڪجي!  
رات غم جي لنگهي، هاڻ ڏينهن خوشيءَ جو آيو،  
شهر دل جو ٿيو ويرانو، سو آباد ڪجي.

(اتي شمسون لنگهي اچي ٿو)

شمعون: ادا، خبر ڪا اٿئي، بابي توتي چاري ڇڏيا آهن - اجهي ٿا  
پڪڙين ٿي - سگهو ٿي، ڀڄ! خبر پئجي وئي آهي ته تون هتي لڪل آهين. رات  
آهي، تنهنڪري اونڌاهيءَ ۾ توکي نڪري وڃڻ سولو ٿيندو. جيشان بادشاهه  
جي ته تو ڪٿي گلا ڪانه ڪئي آهي؟ هو اڃا هتي اچڻو آهي - رات جو، بيوقت  
۽ تڪڙ ۾ - ۽ سندس زال شاهزادي زلفا به ساڻس ايندي. تو، سندس طرف  
وٺي، جلبال جي بادشاهه جي برخلاف ته ڪٿي ڪجهه نه چيو آهي؟ ڀلائي  
ڪري، اهڙو ڪم متان ڪرين!

شمسون! ادا، مون کي پڪ آهي ته مون کي ڪين چيو آهي.

شمعون: اجهو، بابي جي پيرن جو آواز ٿو اچي! معاف ڪجڻين، آءٌ ڪوڙ  
ڪري توتي ترار ڪڍي ٿو بيهان: تون به ڪڍ، ۽ پاڻ ٻچائڻ جو بهانو ڪر!  
(وڏي سڏ) بيهه، متان ويندو آهين... هل بابي وٽ!... اڙي، هيڏي، مشعل  
اٿيو ڙي مشعل! (آهستي) ادا، ڀڄ هاڻ، خدا کي ڀرتو آهين. (وڏي سڏ) مشعل  
ڙي مشعل! (شمسون وڃي ٿو) (آهستي) جي پنهنجي بت مان ٿورو رت  
ڪڍندس، ته ڳالهه بلڪل سچي ۽ خوفناڪ معلوم ٿيندي! (پانهن کي ڇهڪ  
ڏيئي، رت ڪڍي ٿو)

انهيءَ ۾ ڇا آهي، نشئي ماڻهو چرچي ۾ انهيءَ کان به وڌيڪ ڪم ڪري  
ٿا گذرن. (وڏي سڏ) بابا ڙي، بابا.... آهي ڪو، بيهه ڙي بيهه....!

(اتي امير 'روبييل' ۽ سندس نوڪر مشعل کڻي اچن ٿا.)

روبييل: ڇو، شمعون، ڇو؟ اهو حرامخور ڪٿي آهي؟

شمعون: بابا، اجهو اتي اونڌاهيءَ ۾ بيٺو هو. ترار ڪڍيو، الاجي ڪهڙي پئي پڻ - پڻ ڪيائين. خبر ناهي، ڪو جادو ٿي ڪيائين، ڪي ڇا! روبيل: پر به ويو ڪيڏي؟

شمعون: (ٻانهن ڏيکاري) ڏسو، بابا، مون کي ڦٽي وڌو اٿس - اجهو رت پيو وڃي!

روبيل: شمعون، ڏس ته ڏي، اهو حرامزادو ڪٿي آهي.

شمعون: سائين، اجهو هن طرف پهچي ويو.

روبيل: (نوڪرن کي) اڙي، ڊوڙو پنيانئس، نه ڇڏيوس! (نوڪر نڪري وڃن ٿا.)

شمعون: پهرين مون کي زور ڪيائين ٺڳاريائين، ته بابي ڪي ماري ڇڏيون، پر مون سندس ڳالهه نه مڃي، ۽ چيومانس ته اهڙي اڳري پاپ ڪري خدا ڏاڍو رنج ٿيندو، اولاد تي ماءُ - پيءُ جا وڏا حق آهن، انهن کي هنن جو گهڻو ادب رکڻ ڪپي. نيٺ، سائين، جڏهن ڏٺائين ته آءُ مڙڻ جو ناهيان، ۽ سندس مخالف ٿي بيٺو آهيان، تڏهن جهٽ ڏيئي، لڪل ترار ڪڍي، منهنجيءَ ٻانهن ۾ چپائي ڪڍيائين، ۽ جڏهن آءُ همت ڪري ساڻس وڙهڻ لاءِ تيار ٿيس ۽ هڪلون ڏنر، تڏهن ڊپ کان اوچتو اٿي پهڳو!

روبيل: پلي پهچي، ڏسون ته ڪيڏي ٿو وڃي - هن ملڪ ۾ ته لڪي نه سگهي - جتي هٿ آيو، اتي پورو ڪري ڇڏيندوسانس! اسان جو ڌڻي ۽ حاڪم اڄ رات هتي اچڻو آهي، انهيءَ جي اختياريءَ سان، آءُ ملڪ ۾ پڌرائي ڪرائيندس ته جيڪو انهيءَ نامرد خونيءَ کي جهليندو، ۽ اسان تائين پهچائيندو، تنهن کي آفرين ملندي، ۽ جيڪو انهيءَ کي پناهه ڏيندو، تنهن کي موت جي سزا ملندي!

شمعون: پهرين ته مون گهڻو ئي سمجهايو مانس ته من انهيءَ ارادي تان لهي وڃي، پر جڏهن ڏنر ته هي مڙڻ جو ناهي، تڏهن چڙ مان ڌڙڪو ڏنومانس ته آءُ اها ڳالهه ظاهر ڪندس، تنهن تي چيائين ته تون، ڙي، حرامي ڦر، اڳ - جاوا، لاوارث پيءُ جا پٽ، جتي آءُ ڪا ڳالهه ڪندس، اتي، تون ڪهڙو به معتبر، نيڪ ۽ لائق ڪٿي هجين، ته به تنهنجيءَ ڳالهه تي پٽ ڪير ڪندو؟ تون ڳالهه ظاهر ڪندين، ته ڇا ٿيندو: آءُ انڪاري ٿيندس، پوءِ پلي تون ڪٿي منهنجا

دستخط پيش ڪڄڻ! جنهن به ڳالهه کان آءٌ مڪريس، سا چوندس ته تو  
ڪوڙ ڪري مون کي نقصان پهچائڻ لاءِ ٺاه ڪيو آهي. جهان کي ايترو مڙئي  
عقل آهي، جو سمجهندا ته منهنجي مرڻ ڪري توکي فائدو پهچندو، ۽  
تنهنڪري ضرور انهيءَ ورثي ترڪي جي لالچ تي تو منهنجي مارڻ جي  
ڪوشش ڪئي هوندي!"

روبييل: (ڏند پيڙي) ڀلا، پڪا بدمعاش! ڇا، هو پنهنجي خط کان به  
انڪاري ٿيندو ڪين؟ ڀلي ته هٿ اچي! (اتي قرنا جو آواز ٻڌجي ٿو). اجهو،  
بادشاهه اچي ٿو. خبر ناهي، سندس هٿ تشریف آڻڻ جو ڪهڙو سبب آهي؟  
سڀني بندرن تي آءٌ چاري رکندس - اهو حرامخور ڪٿان پڇي سگهندو! بادشاهه  
اهڙي موڪل مون کي ضرور ڏيندو. تنهن کان سواءِ، آءٌ هن جي تصوير ويجهو  
ٽوڙي پري موڪلي ڏيندس، ته ڀلي ساري ملڪ جا ماڻهو سڃاڻي ڇڏينس. بابا،  
شمعون، تون ارمان نه ڪر، آءٌ پاڻي اهو بندوبست ڪندس، جنهنڪري  
منهنجي سڀ ملڪيت نيٺ تنهنجي ٿيندي.

(اتي شاھ ڪالاب، زلفا ۽ سندن نوڪر لنگهي اچن ٿا.)

ڪالاب: ڪيئن: امير روبيل، اچڻ سان مون هڪڙي عجيب خبر ٻڌي آهي!  
زلفا: جي اها سچي آهي، ته جيترو جلد ٿي سگهي، اوترو انهيءَ ڏوهاريءَ  
کي سزا ملڻ گهرجي. امير صاحب، خوش ته آهيو؟  
روبييل: حضور، منهنجي ته دل پڇي پيئي آهي، منهنجو ته هيانءِ پڇي  
پيو آهي!

زلفا: ڇا، انهيءَ شمسون توکي مارڻ جي نيٺ ڪئي هئي - اهو، جنهن  
کي بابو پٽ ڪري ڄاڻندو هو، ۽ جنهن جو نالو به بابي رکيو هو؟ هو اهڙو  
ڪيئن ٿيو!

روبييل: حضور، حضور، ڳالهه ٿي نه پڇو. ڳالهه ڪرڻ شرم ٿو اچي.

زلفا: هو بابي جي خر مغز سوارن جو سنگتي ته نه هو؟

روبييل: انهيءَ جي ته مون کي خبر ناهي توبه توبه!

شمعون: هاڻو، حضور، هو انهن جي سنگت ۾ هو.

زلفا: تڏهن انهيءَ ۾ عجب ڪونهي. شڪ ناهي ته انهن هن کي چوريو

هوندو ته پيءُ کي پورو ڪر، ته خرچ پڪو ڪشادو ٿيئي. مون کي اديءَ کان

هينئر انهيءَ احوال جي خبر ملي آهي، ۽ اڳ - ڳڻتي ڪري، مون کي تاڪيد ڪيو اٿس ته جي بابت پنهنجو لشڪر وٺي تنهنجي گهر رهڻ اچي، ته تون نٿا ٿئي نڪري وڃڻين - سو آءُ گهر نه ٽڪنديس.

ڪالاب: نڪي آءُ ٽڪندس، خوشي سنديس، شمعون، مون ٻڌو آهي ته تو پيءُ جي جان بچائڻ ۾ ڏاڍي بهادري ڏيکاري آهي.

شمعون: حضور، اهو مون تي فرض هو.

روبييل: سائين، هن سندس منصوبو ظاهر ڪري وڌو، ۽ هن کي پڪڙڻ ۾ اجهو هي زخم به کاڌو اٿس.

ڪالاب: پٺيانس ڪي ماڻهو ويا آهن؟

روبييل: هاڻو، سائين.

ڪالاب: هٿ اچي سهي، باقي وري اڳتي اهڙو ڪم ڪڏهن نه ڪندو. منهنجو توکي اختيار آهي، انهيءَ بابت جيڪو بندوبست وڻيئي، سو ڪر. ۽ تون، شمعون، پنهنجي نمڪ حلالي ۽ نيڪي ڏيکاري آهي، تنهنڪري تون هاڻ اسان جو آهين. اهڙا معتبر ماڻهو اسان کي گهرجن، - پهرين توکي پنهنجي ذمي ٿا ڪريون.

شمعون: غلام حاضر آهي، هر حال ۾ تابعدار ۽ سچو رهندو.

روبييل: انهيءَ غلام نوازيءَ لاءِ آءُ حضور جو شڪرگذار آهيان.

ڪالاب: اوهان کي خبر ڪانهي ته چو اسين اوهان وٽ آيا آهيون -

زلفا: بيوقتاً، اونداهيءَ ۾ ٿاپا ڪائيندا! امير روبيل، اسان کي هڪڙو ضروري ڪم پيش آهي، جنهن ۾ اوهان جي مصلحت جو اسان کي ڪپ آهي. بابي جو به خط آيو آهي، ۽ اڏيءَ جو به، جنهن مان معلوم ٿو ٿئي ته هنن جي ناسازي ٿي پيئي. آهي، اسان جي مرضي هئي ته انهن خطن جو جواب اسين گهر کان پري ڪنهن ٻيءَ جاءِ تان ڏيون، ان موجب، پنهي جي قاصدن کي ساڻ آندو اٿئون، هتان جواب لکي انهن کي روانو ڪنداسون. امير صاحب، اوهين بيوانتظار نه ڪريو، خاطري ڪريو، اسان جي ڪم ۾ اوهان کان جيڪا چڱي صلاح پڇي سگهي، سا پلائي ڪري ڏجو.

روبييل: بيشڪ، حضور پلي آيو، جي آيو... اچو.

(نڪري وڃن ٿا.)



## پردو ٻيو

امير 'روبيل' جي محلات جي اڳيان ميدان

( 'زابلون' ۽ 'شمشاد' آمهون سامهون اچي ملن ٿا. )

شمشاد: ادا، تون هن گهر جي ماڻهن مان آهين؟

زابلون: هاڻو.

شمشاد: اسين پنهنجا گهوڙا ڪٿي ٻڌون؟

زابلون: ڪڏهر.

شمشاد: پاڻو، ڀلائي ڪري ٻڌاءِ!

زابلون: آءُ تو سان ڀلائي ڪرڻ نٿو گهران!

شمشاد: چڱو، ته تنهنجي به مون کي پراهه ڪانهي.

زابلون: جي ڪاڻ ۾ وجهائين، ته پاڻيهي جيڪر منهنجي پرواهه رهيئي!

شمشاد: خبر ناهي چوڻو اسان سان اهڙو شوخ ٿين - آءُ ته توکي نٿو سڃاڻان؟

زابلون: آءُ ته توکي سڃاڻان ٿو!

شمشاد: آءُ ڪير آهيان؟

(زابلون ڳائي ٿو)

(1) تون ڙي پادر ڪاڻڻ وارو،

آهين بيشڪ ڪٿو ڪارو!

تون ڙي احمق لڄ ڏکينو،

هر ڪنهن ساڻ رکين تون ڪينو،

سڙي حسد کان تنهنجو سينو،

ڪونهي تو ۾ قرب ڦرينو -

تون ڙي پادر...

تون ڙي گهڻيون ڪوچا گهمي لڄا،

ڪائين ڌڪا، ڪائين ڌڪا،

ڏسني توکي مرون موڳا،

ٿين ٿڪا ٿين ٿڪا.

(1) طرز: "ايسي دو کان ديني والي"

پاسي پاسي گندا گيدي،  
 بيشڪ آهين لچا گيدي،  
 جڳ ٿو ڄاڻي توکي گيدي،  
 مور نه آءُ مون آڏو گيدي -  
 تون ڙي پادر...

تون ڙي ڏڄڻا پنڻا نيچ نياڳا،  
 آهين سچ حرامي ڪو،  
 هر ڪنهن هنڌ ڪرين بدمعاشيون،  
 آهين رهزن نامي ڪو،  
 پاسي پاسي ڪٽا پاسي،  
 پُچ ڪٽي جا، ٿي تون پاسي،  
 اڳ ڇڏي ٿي مون کان پاسي،  
 شهر سڄي کان هوئين شل پاسي،  
 منهن پنهنجو ڪارو ڪر،  
 احمق جلد اکين کان ٽر،  
 جهنم ۾ وڃين تون مر،  
 آهين سچ ڪٽي جو ڦر،  
 اڙي وڃ وڃ نڪر نڪر،  
 تنهنجو نسل سڃاڻان سارو -  
 تون ڙي پادر...

شمشاد: تون ڪو مغز ڦريل ماڻهو ٿو ڏسجين، جو ڄاڻڻ سڃاڻڻ کان سواءِ  
 ماڻهن کي گاريون ڏيندو وتين!  
 زابلون: تون ڪو بيشمرم بيخيا ٿو ڏسجين، جو مون کي سڃاڻڻ کان  
 انڪار ڪرين ٿو! به ڏينهن به ڪين ٿيندا، جو بادشاه سلامت جي روبرو توکي  
 ڦڙتي هڻي ڪيرايو هوم، ۽ موچڙا هنيا هئامئين - چو، وسري ويا اٿئي  
 ڇا" (ترار ڪڍي) ڪڍ پنهنجي ترار، چور بدمعاش، بچاء پاڻ کي - رات آهي ته  
 حرڪت ڪانهي، چانڊوڪي ججهي آهي - ڪڍ ته خبر پوئي!  
 شمشاد: وڃ وڃ، منهنجو توسان ڪوبه ڪم ڪونهي.

زابلون: منهنجو توسان ڪم آهي. تون اسان جي بادشاهه جي برخلاف خط کڻي ٿو اچين. تون ڙي ڪمينا، آهين ڪير جو بادشاهن سان ٿو اهڙي اڍنگي هلت ڪرين! ڪي ترار گولاڙا، نه ته انهيءَ گهڙيءَ ڳترا ڳترا ڪري ٿو ڇڏين! ڪي، حرامي، آ...

شمشاد: گهوڙا ڙي، خون ڙي!

زابلون (ڌڪ هڻيس ٿو) بيهه، ڪوڏڙا... بيهه، گولاڙا، ته خبر ڏيائين!

شمشاد: گهوڙا ڙي! خون ڙي، ... خون ڙي!

(شمعون، ڪالاب، زلفا ۽ روبيل اندر لنگهي اچن ٿا.)

(هنن کي ڇڏائي ٿو.)

زابلون: آ، سائين، تون ته تون ئي سهي... آ، جوان مڙس، هاڻ تنهنجو

وارو آهي! (هن ڏي رخ رکي ٿو.)

روبيل: هي ڇا، تراريون، هٿيار!

ڪالاب: بس ڪريو، صبر ڪريو، نه ته خراب ٿيندو. جيڪو هينئر ڌڪ

هڻندو، تنهنجي سسي نه هوندي!.... ڇا تي جهيڙو لڳو آهي؟

زلفا: هي بابي ۽ اديءَ جا قاصد آهن.

ڪالاب: ٻڌايو، ڙي، اوهين ڇا تي وڙهيا آهيو؟

شمشاد: سائين، آءُ مران ٿو، مون کي ساهه ته ڪٿڻ ڏيو!

زابلون!! مار.... ڏاڍي ترار ماري اٿس! (هن کي) نامرد، توکي مڙس

ڪير سڏيندو - اشاري سان ويهي رهيو آهين!

ڪالاب: چو، اوهان جو تڪرار ڪيئن شروع ٿيو؟

شمشاد: سائين، هن ڪراڙي ڄڻ، جنهن کي مون اچي ڏاڙهي ڏسي ڇڏي

ڏٺو آهي، سو...

زابلون: تون، نڪما، حرامي، ڪمينا... (ڪالاب کي) سائين، جي اوهين

موڪل ڏيو ۽ هن حرامخور جا هڏ گڏ پڇي، هن کي پيهي ڌڙ ڪري

ڇڏيان! (شمشاد کي) ڊڄڻا، تون ٿو اچي ڏاڙهي ڏسي مون کي جيئڻان ڏين!

ڪالاب: آءُ جوان ٿو ته گهڻي بڪ بڪ نه ڪر، نيچ غلام، توکي به آڊ ڪونهي!

زابلون: سائين، آهي، پر ڇڙ ۾ ماڻهو لاجي ڇا ٿو ڪري.

ڪالاب: ڇو توکي ڇڙ آهي؟

زابلون: انهيءَ تان ته ههڙي بي ايمان ڪٿي ترار ٻڌي آهي: ههڙا خراب ماڻهو منهن جا اڇا ۽ اندر جا ڪارا، ڪوئن وانگي آهن، جي محبت جا رستا ٽڪيندا ڇڻدا وتن، ۽ پنهنجن ڏٺين جي خوشامد ڪري، انهن کي وڌيڪ ڇيڙائين، عزيزن جي وچ ۾ جهيڙا وجهائين، ڳالهه مان ڳالهه وڌو ڪرايو وجهن، چڻنگ مان پيڙ ٻاريو وجهن، پنهنجن ڏٺين جي خوش ڪرڻ لاءِ ڪوڙ ڳالهائين ۽ ڪوڙا قسم ڪئن، پنهنجي ڪابه خبر ڪانه رکن، رڳو ڪتن وانگي پٺيان لش لش ڪندا وتن! (شمشاد کي) ٽڪ اٿئي، ڪمينا، حيف اٿئي انهيءَ حال سان... شل ڪا هچا پوئي، شل خوار خراب ٿين! تون منهنجين ڳالهين تي ڪلين ٿو، ڇڻ ته آءٌ ڪو مسخرو يا جاهل آهيان! ڪتا، جي مڙسن جي ملڪ ۾ هجين ها، ته ڊوڙائي ڊوڙائي پار ڪيائين ها!

ڪالاب: ٻڌا، تون چريو ٿيو آهين ڇا؟

روبييل: پر ٻڌاء ته سهي ته وڙهيو ڇا تي؟

زابلون: بس، منهنجي ۽ منهن ڳي جي وچ ۾ ڪا سپاوڪ ضديت ٿي ڏسجي - هن کي ٿو ڏسان، ته منهنجي رت ۾ جوش ٿو اچي!  
ڪالاب: تون ڇا ڪاڻ هن کي ڳي ٿو سڏين - هن ڪهڙو قصور ڪيو آهي؟  
زابلون: بس، هن جي شڪل مون کي نٿي وڻي.

ڪالاب: تڏهن شايد نڪا منهنجي ٿي وڻيئي، نڪا هن جي، نڪا هن جي (روبييل ۽ زلفا ڏي هٿ ڪٿي).

زابلون: سائين، آءٌ سچ چوڻ وارو آهيان، ڪنهن کي ڇڙ لڳي ته پلي لڳي: جيڪي منهن آءٌ هن گهڙيءَ ڏسان ٿو، تن کان بهتر مون هن پنهنجيءَ عمر ۾ ڏٺا آهن.

ڪالاب: هي ته ڪو اٺوري ٿو ڏسجي! هن جي ٿلهي ڳالهائڻ جي ڪنهن تعريف ڪئي آهي، سو هاڻ ڏونگ ڪري اجائي بڪ پيو ڪري، هي خوشامد ڪين ڪندو، صاف سچ چوندو، جو ايمان وارو ماڻهو آهي - ڇڻ ته سپڪو سندس ڳالهه تي پت ڪندو! هن قسم جي اٺورين جو آءٌ واقف آهيان: ظاهري سچائيءَ جو لباس ڪري، اندر ۾ ڳي رکندا آهن، ۽ نيت جا ڪوٽا ٿيندا آهن، ويهن خوشامدڙين کان، ههڙا ماڻهو وڌيڪ خرابي ڪندا آهن.



زابلون: حضور، فيض گنجور، آءِ قسر کڻي ايمان جي ڳالهه ٿو ڪريان ته حضور جي فيض جو ستارو، جو سج جي روشنائيءَ کان به زياده جهان تي چمڪندڙ آهي، تنهن جي آسري تي...

ڪالاب: هيءَ ڪهڙي ٺٺولي لائي اٿئي؟

زابلون: بس سائين، منهنجو ٿلهو سادو ڳالهائڻ اوهان کي پسند نٿو اچي، تڏهن لاچار پنهنجيءَ مرضيءَ ۽ طبيعت جي برخلاف اها ٻولي ٿو ڳالهايان - مون کي خبر آهي ته آءٌ خوشامد ڪرڻ وارو ناهيان. جنهن اوهان کي صفا ڳالهائڻ سان ٺڳيو هو ۽ گمراه ڪيو هو، سو صفا ٺڳ هو. آءٌ مري پوندس، ته به اهڙو نه ٿيندس - پوءِ ڀلي انهيءَ بابت اوهان جي ڳالهه نه مڃڻ ڪري اوهان کي چڙ لڳي.

ڪالاب: (شمشاد کي) ڪهڙي ڳالهه تي توهن کي چڙ ڏياري؟

شمشاد: مون ڪا به چڙ ڏيارڻ جهڙي ڳالهه هن سان نه ڪئي؛ پر ٽي ڏينهن ٿيندا جو بادشاهه هن جي ڏٺي، بي سبب مون کي ڏک هنيو، ۽ هن سندس خوشامد ڪري مون کي ڦڙتي هڻي ڪيرائي وڌو، ۽ گهٽ وڌ ڳالهايو، ۽ مون کي بي آبرو ڪيائين. مون منهن ڪرڙو ڪري، پنهنجو نفس ماري، مائت ڪري گذاري، پر بادشاهه هن جي بهادريءَ ۽ لياقت جي ڏاڍي تعريف ڪئي، ۽ هن کي آفرين ڏني، ڇڻ ته ڪو وڏو پهلو ان ساماڻو آهي - انهيءَ جي هشيءَ تي، وري اڄ هتي مون تي ترار ڪڍي آيو!

زابلون: ههڙا نامرد مڃو، ڪنهن کي به پاڻ جهڙو ڪين سمجهندا آهن.

ڪالاب: (نوڪرن کي) اي، وڃي ڪاٺ کڻي اچو (زابلون کي) بيهر،

ڪراڙا ٺڳ، ٻڌا پٺاڪي، ڏس ته توکي ڪهڙو نه سبق ٿو سيکاريان!

زابلون: سائين، منهنجي عمر سبق سکڻ کان مٿي آهي، منهنجي لاءِ ڪاٺ نه گهرايو. آءٌ بادشاهه سلامت جو نوڪر آهيان. انهيءَ مون کي پيغام سان اوهان ڏي موڪليو آهي. هن جي قاصد کي ڪاٺ ۾ وجهندو، ته اها هن جي بي آبروي آهي. ائين ڪرڻ ڪري اوهين منهنجي ڏٺيءَ کي رنج ڪندو، ۽ پنهنجي نفرت هن ڏي ظاهر ڪندو.

ڪالاب: جلدي کڻي اچو ڪاٺ... اڄ ضرور هن کي پيهرن تائين ڪاٺ

۾ رهڻو ٿيندو!

زلفا: پيهرن تائين؟ - رات تائين چو - سڄي رات به اتي!  
 زابلون: سو چو راڻي صاحب، آءُ تنهنجي پيءُ جو ڪتو هجان، ته به توکي  
 مون سان اهڙي هلت ڪرڻ مناسب ناهي.

زلفا: تون سندس ڪتو ناهين، ته سندس گولاڙو آهين، تنهنڪري تون سان  
 ضرور اها جڻ ڪبي!

ڪالاب: هيءُ ڪمينو به انهن ماڻهن مان ٿو ڏسجي، جنهن بابت تنهنجيءَ  
 ڀيڻ خط ۾ لکيو آهي. آڻيو ڪاڻ ... هتي رکو.

(ڪاڻ آڻي رکن ٿا.)

روبييل: حضور، هي ٻانهو عرض ٿو ڪري ته هن پيرمرد کي معافي ڏيو.  
 هن برابر وڏو قصور ڪيو آهي، پر بادشاهه، هن جو ڏٺي، پاڻي هي هن کي  
 فهمائڻ ڪندو. حضور جيڪا سزا هن کي ڏيڻ گهري ٿو، سا ڪمينن ماڻهن  
 جي لاءِ آهي، ۽ چورن ۽ دخل ڪندڙن جي لائق آهي: متان بادشاهه دل ۾ ڪري  
 ته منهنجي نوڪر ۽ قاصد کي بي آبرو ڪيو اٿن، ۽ بند ۾ وڌو اٿن!

ڪالاب: انهيءَ جو آءُ پاڻي جواب ڪندس.

زلفا: منهنجي ڀيڻ جي نوڪر کي جو مار ملي ۽ گاريون مليون، تنهنجي لاءِ  
 جي ائين نه ڪبو، ته هوءَ پاڻ زياده دل ۾ ڪندي ۽ رنج ٿيندو. وجهوس تنگن ڪاڻ  
 ۾! (نوڪر، زابلون جون تنگن ڪاڻ ۾ وجهن ٿا.) هاڻ ٺهيو، اچو ته هلون.

(ڪالاب، زلفا ۽ نوڪر نڪري وڃن ٿا.)

روبييل: يار، تنهنجو مون کي گهڻو ارمان آهي. بس، اسان جي بادشاهه  
 جي اچي اها مرضي ٿي آهي. جهان کي خبر آهي ته هو اهڙو ضدي آهي، جو  
 جنهن ڳالهه تي چڙهندو آهي، ته وري لهندو ناهي. آءُ وري به تنهنجي پاران وڃي  
 ٿو منتون آزيون ڪريان.

زابلون: ادا، گهڻي هلاڪي نه ڪر. مون گهڻو اوجاڳو ڪڍيو آهي ۽ پنڌ  
 ڪيو آهي - پهرين ته سمهي ننڊ ڪندس، پوءِ جيڪو وقت بچيو سو سڀنيون  
 وڃائي وقت گذاريندس. بعضي چڱن ماڻهن جو نصيب خراب به ٿيندو آهي،  
 تنهن ۾ ڇا آهي. تون پلي وڃ، آلهه واهي.

روبييل: اسان جي بادشاهه برابر چڱي نه ڪئي آهي. انهيءَ مان ضرور  
 خرابي ٿيندي. (نڪري وڃي ٿو.)

(ٿورو ماڻ ڪري، زابلون ويهي ڳاڻي ٿو.)  
 (1) خاوند سائين، ڪر ڪا ستاري، وي.  
 دردن ۾ هن دنيا جي نت،  
 عمر ويئي منهنجي ساري، وي.....  
 دنيا آهي بند يخانو،  
 چار طرف چوڌاري، وي.....  
 ڏڪن مٿان ڏک اچن ٿا،  
 دل مصيبت ماري، وي.....  
 قسمت پنهنجي سڀڪو پوڳي،  
 لابد آهي لاچار، وي.....  
 ڪنهن جي ڪانه چلي ٿي ات ڪا،  
 بات اها آهي باري، وي.....  
 حال هجي مر ڪهڙو پي هت،  
 واجب شڪر گذاري، وي.....  
 (ٿورو بس ڪري، چوي ٿو.)

زابلون: ويچارو بادشاهه! پاڻي هڻ ھاڻ خبر پونديس، جو پراون درن تي  
 ڏڪا کائيندو. (کيسي مان خط کڻي) ڏينهن ٿي ويو آهي، سج اُڀري، ته هي  
 خط پڙهان. جڏهن انسان تي مصيبت اچي ٿي، تڏهن جيڪي عجائب غرائب هو  
 ڏسي ٿو، سي ڪنهن به ٻيءَ حالت ۾ نٿو ڏسي. مون کي پڪ آهي ته هي خط  
 شاهزاديءَ صوفيا جو آهي. هن کي شايد خبر پئجي ويئي آهي ته آءٌ ويس  
 بدلائي نڪتو آهيان. ضرور هوءَ، وجهه ڏسي، سختيءَ جي حالت ۾ مون کي ۽  
 بادشاهه کي مدد ڏيندي، ۽ جيڪي بيواجبي ٿي گذريو آهي، تنهن جو بلو  
 ڪندي. هاڻ ته سمهي ننڊ ڪريان - ٿڪجي پيو آهيان، ۽ اوجاڳي کان اڪيون  
 ٿي پورجيون ٿيون وڃن. پاڻ چڱو، هن نياڳي گهرجي شڪل ته نه ڏسان. پلا،  
 پئي لهج خدا تي، من ستل نصيب وري جاڳي.  
 (سمهي رهي ٿو.)

(1) راڳ 'پهاڙي'

طرز: "اول دل جاني سو ووي متوارا ري".

## پردو ٽيون

ميدان

(شمسون بينو ڳائي)

(<sup>11</sup>) مونکي آهي نت دور زماني جي ستايو،  
 دردن به اچي دونهو آهي دل ۾ دکايو!  
 هر وقت ۽ هر جا آهيان حيران پريشان،  
 ڪنهن کي نه غريبن تي ڪڏهن رحم ڪو آيو.  
 هي هي، آهيان بيوس، نه چلي چارو ڪو منهنجو،  
 افسوس، حياتيءَ جو وڃي وقت اجايو.  
 بهتر آهي هاڻ خاڪ وسايان وڃي پرديس،  
 ويرين ته ڪري ويسر وطن آهي ڇڏايو.  
 قسمت ۾ لکيو جيڪي، پري سو، نه ٿري مور،  
 راضي آءُ رهان تنهن تي جيڪو رب جو رايو.

(ٿورو بس ڪري، چوي ٿو.)

شمسون: منهنجي نالي اشتهار جاري ٿيو آهي، ۽ ڏيندورو گهميو آهي، سو  
 مون پاڻ ٻڌو. وڻ جي ٿڙ جي پور ۾ نه لکي وڃان ها، ته ضرور پڪڙجي پوان  
 ها. سڀ ڪنهن بندر تي، سڀ ڪنهن جاءِ تي، چاري پيا گهمن ۽ جاسوس پيا  
 نهارين، ته مون کي هٿ ڪن. ڀڄڻ ۽ لڪڻ ڪري آءُ پنهنجي جان بچائي  
 سگهندس، انهيءَ ڪري منهنجي دل ۾ اچي ٿو ته ڪي ڦاٽا - ٽٽا ڪپڙا هٿ  
 ڪري، فقيراڻو ويس ڪريان - اهڙو، جو سڀ ڪنهن کي ڏني ڪراحت اچي.  
 منهن کي ڪٿي مٽي مليندس، ڪٿو ڪٿي گوڏ ٻڌندس، ۽ گوڏيون ڪلهي تي  
 رکندس، وارن کي ڇڏيندس ته پلي ڳنڍا ڳوڙها ٿي پون، پيو بت سڄو اگهاڙو  
 ڪري، سيءَ واءِ ۾ نڪري پوندس. ڪيترائي چريا فقير ملڪ ۾ گهمندا پنندا  
 وتن، مون کي به انهن مان هڪڙو سمجهندا. جي 'ملنگ فقير' يا 'گوڏڙيو  
 فقير' يا 'گهرام فقير' يا 'مستانو شاھ' سڏاير ته اڃا ڪو پڇاءُ ٿيندم، ۽  
 جي 'شمسون' سڏاير ته ڄاڻ ته مٿس!

(نڪري وڃي ٿو.)

(<sup>11</sup>) راڳ 'سورڻ'، طرز: 'اي رشڪ قمر دل ڪا جلانا نهين اچها'.



## پردو چوٽون

امير، 'روبيل' جي محلات جو اڳ  
( 'زابلون' کاٺ ۾ پيو آهي، ويٺو ڳائي)  
قسمت ڏيکاري حيرت جهڙي هيءَ چالي، ري!  
واه واه، سائين، تنهنجا رنگ عجائب،  
تون ڀڳي ولهن جو والي، ري.....  
ڪڏهن مزي مان مڃون مائير،  
هيئن تي تي حڪم هلاير،  
ڪڏهن ته ههڙي بيحالي، ري.....  
خوب زمانو سبق سيکاري،  
ڏور ڊگهي ڏٺي پهرين ڌاري،  
مهل تي ڏٺي گوشمالي، ري.....

( بس ڪري ٿو، ته بادشاهه 'ايليا' ۽ مسخرو ۽ پيو هڪ سندس خاص  
نوڪر اچن ٿا. پهرين زابلون کي ٿڌا ڏسن. )

بادشاهه: حيرت جي ڳالهه آهي ته هو ماٺ ماٺ ڪري گهر ڇڏي هليا  
وڃن، ۽ منهنجي قاصد کي جواب سان نه موٽائين!

نوڪر: حضور، ڀڄا مان معلوم ٿو ٿئي ته ڪالهه ته هنن کي ائين نڪري  
وڃڻ جو ارادو ٿي ڪونه هو - شايد اوچتو اهو خيال ڪيو اٿن.

زابلون: ڀلي آيو بادشاهه سلامت، ڀلي آيو بادشاهه سلامت!

بادشاهه: (اوچتو هن کي ڏسي) اڙي، هي ڇا، ههڙي بي عزتيءَ ۾ تون خوش  
ٿيو ويٺو آهين، ۽ ڪلين ويٺو!

زابلون: بس، حضور، لاچار آهي، وس ڪونهي.

مسخرو: (کلي) ها ها ها، واه، موزا اهڙا ڍڪجن! گهوڙي سسيءَ کان  
ٻڌيا آهن، ڪتا ۽ رچ ڳچيءَ کان، پولڙا چيلهه کان، ۽ ماڻهو ٽنگن کان: جڏهن  
ماڻهو ٿلهو ٿيندو آهي، ۽ ٽنگن تي زور رکندو آهي، تڏهن هن کي ڪاٺ جا  
موزا ڍڪائيندا آهن!

بادشاه: اي، اهو ڪهڙو مڙس آهي، جنهن تنهنجو درجو نه سڃاڻي،  
توڪي هن بڙي حال ۾ ويهاريو آهي؟ زابلون: اهو مڙس به آهي، زال به آهي -  
يعني تنهنجو نياڻو، ۽ تنهنجي نياڻي!

بادشاه: ائين نه هوندو.

زابلون: ائين آهي.

بادشاه: چوان ٿو، ائين نه هوندو!

زابلون: چوان ٿو، ائين آهي!

بادشاه: نه نه، هو ائين ڪين ڪندا.

زابلون: هاڻو هاڻو، هنن ائين ڪيو آهي.

بادشاه: مون کي پڪ آهي ته اهڙا ناهن.

زابلون: مون کي پڪ آهي ته اهڙا آهن.

بادشاه: ڪهڙي طاقت آهي هنن کي ائين ڪرڻ جي، ڪهڙي اختياري آهي  
هنن کي؟ ڪڏهن نه ڪندا - اهڙو ظلم، اهڙي زبردستي! اهڙيءَ بي آبروئيءَ کان موت  
پلو آهي! جلدي مون کي ٻڌاءِ ته توڪا حرڪت ڪئي هئي، جنهنڪري توسان هيءَ  
جوڳي جڻ ڪيائون، يا منهنجو ماڻهو ڄاڻي تو سان هي ناحق ڪيو اٿن؟

زابلون: حضور، جڏهن سائينءَ جا خط سندن گهر کين مون وڃي پهچايا،  
۽ اڃا ادب مان سندن اڳيان گوڏا پڇيو ويٺو هوس، ته هڪڙو قاصد سهڪندو  
آيو، ۽ وٺ - پڇ ڪري، شاهزاديءَ ملڪا جا سلام به ڏنائين ۽ خط به ڏنائين.  
آءٌ وڃ ۾ اتي ئي ويٺو رهيس، ته هن جا خط جهٽ ۾ ويهي پڙهڻ لڳا. پوءِ ستت  
ئي پنهنجا نوڪر سڏي، گهوڙا تيار ڪرائي، چڙهي ويا. مون کي حڪم ڏنائون  
ته اسان جي پٺيان آءٌ، ته پوءِ فراغت مهل توڪي جواب ڏينداسين. بس، وڌيڪ  
مون کي نڪو پڇيائون نڪو ڳاڇيائون. ائين ڪندي، هتي اهو ساڳيو قاصد  
مون کي گڏجي ويو، جنهن جي اچڻ جي ڪري مون کي رد ڪري ڪڍي  
ڇڏيائون. هي اهو ساڳيو ماڻهو هو، جنهن انهيءَ ڏينهن حضور سان بي ادبيءَ ۽  
شوخيءَ سان ٿي ڳالهايو. هن کي ڏسي منهنجي رت جوش ڪاڌو، ۽ مون مٿس  
ترار ڪڍي ۽ وڙهڻ لاءِ هاڪاريو مانس. هن گهوڙا - گهوڙا ڪري سارو گهر ڪڍي  
ڏنو. حضور جو نياڻو ۽ نياڻي ٻئي آيا. منهنجي سزا اها لائق سمجهيائون، جو  
هن طرح ڪئي ڪاڻ ۾ وڌائون.

مسخرو: بابا، اڃا تماشا ٿيندا، اڃا گهڻا رنگ ڏسندا سين. پيءُ ساڻو ته  
اولاد به صالح، ۽ جي پيءُ سڄو ته اولاد ناصالح، پيسي واري جو نصيب زور  
آهي، ڪنگال کي پڇي به ڪونه. پر توکي ڊپ ڪونهي، تون بڪ ڪين  
مړندين: تنهنجون ڌيون تنهنجي لاءِ ايتريون سوڪ مانيون پچائي رکنديون، جو  
ڪاٺيندي حال اٿئي! تنهنجي بلڪل چڱي خدمت ڪنديون.

بادشاهه: هاءِ هاءِ، منهنجو ته جگر ٿو جلي، منهنجو ته هيانءُ ٿو سڙي!  
لاچار صبر ڪرڻ گهرجي. ڪٿي آهي منهنجي اها ڌيءُ؟  
زابلون: سائين، اندر، پنهنجي گهر واري سان گڏ.  
بادشاهه: چڱو، اوهين منهنجي پٺيان نه اچو، اتي ترسو. (پاڻ وڃي ٿو.)  
نوڪر: بس، تو ٻيو ڪوبه وڌيڪ قصور ڪونه ڪيو - رڳو جيڪي چيئ  
سو ڪيئ؟

زابلون: ڪي به ڪين. بادشاهه ڇو هيترن ٿورن ماڻهن سان آيو آهي؟  
مسخرو: جي انهيءَ ڪري تون ڪاٺ پوين ها، ته وري به چڱو هو.  
زابلون: سو ڪيئن؟

مسخرو: وڃي ماکوڙين کان ستي سڪ ته سياري ۾ پورهيو نه ڪجي،  
اونهاري ۾ ڪمائجي، ته سياري ۾، ڪم اچي. انڌن کان سواءِ ٻيو جيڪو  
ماڻهو بانس تي هلندو، تنهن کي اڪيون ضرور وڻي هلڻ لاءِ ڪم اينديون. جي  
ڪنهن وڏي چڪر کي چنبريل هجين، ۽ اهو مٿان ٽڪريءَ تان ڦرندو هيٺ  
اچي، ته توکي هٿ ڇڏي ڏيڻ ڪين، نه ته ڪنڌ پڇنڊيءَ. جڏهن توکي ڪو ڏاهو  
انهيءَ کان بهتر صلاح ڏئي، تڏهن اها منهنجي صلاح مون کي موٽائي ڏجن.  
مسخري جي صلاح تي هلڻ به مسخرن ۽ بيعقلن کي گهرجي، نه عقل وارن کي.  
(ڳائي ٿو)

(<sup>1</sup>) قول سچو ياد رک، پنهنجي سچي يار جو،  
آهي وڏو هي نشان، مطلب ڪار جو،  
مهل تي ضرور ٿئي، ڪنهن نه ڪم ڪار جو،  
تنهنجي خوشامد ڪري، سڪ ڏسي سنسار جو.

(<sup>1</sup>) راڳ "آسا" (داڌرا) طرز: "پاڌ لعل جڳل"

ڏک ۾ پڇي ٿي پري، واقف نه وار جو.  
توڙي کڻي هو قسم، قادر ڪلتار جو،  
عاشق تنهنجو نه آهي، عاشق ڪلدار جو.

زابلون: هيترو عقل ڪٿان پراي؟

مسخرو: ڪاٺ ۾ پوڻ سان ڪين پراي، نه ته جيڪر تون به پرائين ها.  
(اتي بادشاھ ۽ روبيل اچن ٿا).

بادشاھ: ڇا، مون سان ملي نٿا سگهن! - بيمار آهن، ٿڪجي آيا آهن،  
سڄي رات پنڌ ڪيو اٿن،... رڳو ڪوڙا بهانا - دل ڪوٽي، عذر گهڻا! وڃ،  
سائين وڃ، مون کي اهڙا جواب نه گهرجن، وڃي ڪو بهتر جواب وٺي آءُ.  
روبيل: حضور، آءُ لاچار آهيان، اوهان کي خبر آهي ته اسان جو بادشاھ  
ڪهڙو نه طبع جو ٿڪو ۽ چيڙاڪ آهي، ڪنهن ڳالهه تي بيهندو آهي، ته وري  
لهندو ئي ناهي.

بادشاھ: حيف اٿس! جهنڊ ۾ پوي! انهيءَ کان موت چڱو! - 'طبع جو  
ٿڪو آهي، چيڙاڪ آهي'! روبيل، روبيل، مون کي ضرور شاھ ڪالاب ۽ سندس  
زال کي ڏسڻو آهي، ۽ سائين ڳالهائڻو آهي!

روبيل: حضور، مون هنن کي ائين اطلاع ڏنو آهي.

بادشاھ: 'اطلاع ڏنو آهي'! چڱا مڙس، سمجهين ٿو ته آءُ ڇا ٿو چوان؟  
روبيل: سائين، آءُ سمجهان ٿو.

بادشاھ: ايليا بادشاھ، جیشان جي حاڪم سان ملندو، پيءُ پنهنجيءَ  
پياريءَ ڌيءُ سان ڳالهه ٻوله ڪندو: هن جو اهو حڪم آهي، جو هنن کي مڃڻ  
فرض آهي: انهيءَ بابت هنن کي خبر ڏني ويئي آهي يا نه؟ توبه، توبه - 'طبع  
جو ٿڪو ۽ چيڙاڪ بادشاھ' - پنهنجي انهيءَ ٽڪي بادشاھ کي چو ته... پر،  
خير، اڃا ڇڏينس - شايد بيمار آهي. طبيعت برابر نه هوندي آهي، ۽ چڱيلاسيءَ  
وارا ڪم وسري ويندا آهن. جڏهن بدن به ضعيف ٿيندو آهي، تڏهن دل به  
ضعيف ٿيندي آهي! پوءِ اسان جو ڪوبه وس نه هلندو آهي، ۽ اسين ڦريو پيا  
ٿيو پئون. مون کي تحمل ڪرڻ گهرجي. وڌيڪ شوخ ماڻهوءَ سان ڪم پيو  
اٿئون، تنهنڪري بيمار جي هلت چڱي پلي جهڙي سمجهڻ نه گهرجي. (زابلون  
ڏي نهاري) پر هي ڇو ههڙي حال ۾ ويٺو رهي - ڪا هاءِ پيئي آهي ڇا انهيءَ



مان مون کي شڪ ٿو پوي ته هي جو زال - مڙس پڇي نڪتا آهن، سو ضرور ڪا دغا دل ۾ اٿن. منهنجي نوڪر کي هڪدم آزاد ڪريو! وڃ، وڃي پنهنجي بادشاهه ۽ راڻيءَ کي چو ته آءُ هن دم، هن لحظي ساڻن ڳالهائڻ ٿو گهران: هنن کي چو ته هڪدم نڪري مون وٽ اچن، نه ته آءُ سندن ڪوئيءَ جي در تي ڌڪ هڻي، اهڙا دهل وڄائيندس جو خلق جو سڪ ڦٽائي ڏيندس!

روبييل: حضور، خدا ڪري ته اوهين پاڻ ۾ ٺهيل هجو، آءُ اوهان جي خير وارو آهيان. (وڃي ٿو.)

بادشاهه: (دل تي هٿ رکي) صبر ڪر، دلڙي، صبر ڪر، ٻاهر نه ٽپ!

مسخرو: مڇي ٿي ٿي، ٿي ٿي، کان ٻاهر ٿي!

(اتي ڪالاب، زلفا، روبيل ۽ ڪي نوڪر لنگهي اچن ٿا.)

بادشاهه: پلي آيو ٻئي ڄڻا پلي آيو.

ڪالاب: خير هجي، اوهين به پلي آيو.

(زابلون کي آزاد ڪن ٿا.)

زلفا: بابا، اوهان کي ڏسي آءُ گهڻي خوش ٿي آهيان.

بادشاهه: هاڻو، زلفا، تون چو نه خوش ٿيندين؟ بيشڪ، تون خوش ٿيندين؟ - جي تون خوش نه ٿين، ته آءُ جيڪر سمجهان ته تنهنجي ماءُ توکي مون مان ڇڻيو ٿي ناهي. (زابلون کي) اڙي، تون بند مان ڇڏين؟ چڱو ٿيو، وري ڪنهن ٻيءَ مهل انهيءَ بابت ذڪر ڪنداسين. پياري زلفا، تنهنجيءَ پيڻ مان ڪي ڪين ٿيو. او زلفا، هن جي نامهرباني ڏسي، منهنجو جگر جلي ويو آهي - (دل تي هٿ رکي) اجهو، هتي چڪ پيا لڳنر، مون کي ڳالهائڻ جي طاقت ڪانهي! توکي پت نه ايندي ته ڪيتري قدر هن بيحيائي ڪئي آهي. او زلفا.....

زلفا: بابا، هاڻ لهي وڃو انهيءَ ڳالهه تان. آءُ پانياڻ ٿي ته منهنجي پيڻ اهڙي بي ادب نه ٿي آهي "شايد اوهان کي هن جو قدر ڪونهي.

بادشاهه: ٻڌاءِ، سو ڪيئن؟

زلفا: منهنجي خيال ۾ نٿو اچي ته ڪو اديءَ پنهنجو فرض پوريءَ طرح ادا نه ڪيو هوندو. جي هن اوهانجن نوڪرن جي جهيڙي فساد روڪڻ لاءِ ڪٿي ڪي چيو يا ڪيو هوندو، ته عجب ڪونهي: چڱائيءَ لاءِ ڪي به ڪرڻ ۾ مٿس ڪو عتاب اچي نٿو سگهي.

بادشاھ: آءُ ته پٽيانس ٿو، پاراتا ٿو ڏيانس!

زلفا: بابا، توهين ڪراڙا ٿيا آهيو. اوهان جي پوئين وهي آهي، اوهان کي پنهنجي چڱائيءَ جي هينئر گهڻي خبر نٿي پوي تنهنڪري جيڪو پيو اوهان جي سنڀال ڪري، تنهنجو اوهان کي چيو مڃڻ گهرجي. ڀلائي ڪري، هاڻ موٽي اوهين اديءَ ڏي وڃو، ۽ چٽوس ته تون رنج نه ٿي، منهنجي ڳالهه دل ۾ نه ڪر.

بادشاھ: وڃي معافي گهرانس!... آڪه ٿي سڀ هڪڙي آهي! (گوڏن ۾ ويهي) هاڻو، وڃي چوانس ته 'بابا، ڏي، آءُ برابر ڪراڙو بيعقل آهيان، مون کي لاچار آهي، آءُ گوڏن ۾ ويهي عرض ٿو ڪريان ته ڀلائي ڪري مون کي ٽڪرمانيءَ جو ۽ ڪپڙو ۽ هنڌ ڏي'!

زلفا: بابا سائين، ڏاڍا زور وارا آهيو. هاڻ معاف ڪريو، اهڙيون اجايون ڳالهيون نه ڪريو. موٽي منهنجيءَ پيٽ ڏي وڃو.

بادشاھ: (اٿي) توبه، زلفا، ڪڏهن نه: مرسان مرسان، پر ڊپ نه چرسان! هن منهنجن سوارن جي ٽوليءَ جو اڌ ڪڍي ڇڏيو، مون تي اڪيون اُبتيون ڪڍي آئي، ۽ نانگ وانگي زبان سان مون کي اهڙو ڏنگيو اٿس، جو اڃا زخم دل تي بيٺا اٿم: شل انهيءَ بيشڪريءَ ڪري خدا خراب ڪندس، مٿس مصيبتون نازل ڪندو شل جوانيءَ ۾ سنڌ پڄندس، ۽ منڊي ٽنڊي ٿي ويهي رهندي!

ڪالاب: هي ڇا، سائين، هي ڇا، ائين ته نه چو!

بادشاھ: شل آسمان مان وڃ ڪري سندس اڪيون انڌيون ڪندي، شل مرض وڪوڙي ويندس، ۽ ڪني ڪوچهي ڪندس، جنهنڪري سندس مغز مان مغروري نڪري ويندي!

زلفا: جڏهن اوهان کي چڙ ايندي، تڏهن مون کي به ائين پئندو؟

بادشاھ: زلفا، نه، توکي آءُ ڪڏهن نه پئندس:

تنهنجي طبيعت چڱي ۽ نرم آهي تون هن جهڙي شوخ ۽ بيحيات نه آهين هن جي اکين مان چڱيون پيئون نڪرن، پر تنهنجي اکين ڏٺي دل کي تسلي پئي اچي تون منهنجي خوش گذران تي ڪرڪڙ واري ناهين، نڪي منهنجن نوڪرن ڇاڪرن جي تعداد گهٽائڻ جهڙي آهين، نڪي مون سان مهلاڏي اٽڪائڻ جهڙي آهين.

نڪي منهنجو مقرر ڪيل خرچ گهٽائڻ واري آهين، ۽  
نڪري در پوري مون کي اندر اچڻ کان روڪڻ واري  
آهين، تو ۾ ادب ۽ اخلاق وڌيڪ آهي، مائٽ ۽ اولاد  
جي حقن جي توکي چڱي خبر آهي، ملڪ جو اڌ جيڪو توکي  
بخش ڏنو هوم، سو هن وانگي تو اڃا نه وساريو آهي.

زلڦا: بابا سائين، ٻيون ڳالهيون ڇڏيو، مطلب جي ڳالهه تي اچو.

بادشاھ: منهنجي ماڻهوءَ کي ڪاٺ ۾ ڪنهن وڌو هو؟

(ٻاهران قرنائن جو آواز اچي ٿو.)

ڪالاب: هي ڪهڙو آواز آهي؟

زلڦا: مون کي خبر آهي منهنجي پيڻ ٿي اچي، خط ۾ اڳي ئي لکيو  
هئائين ته جلد هتي ايندي. (اتي شمشاد اندر لنگهي اچي ٿو.) تنهنجي راڻي  
آئي آهي ڇا؟

بادشاھ: هيءُ مٿي ڦريل نيچ غلام به پنهنجي ڌيائڻيءَ جي هُشيءَ تي  
پڏي ٿو. نڪر، رهزن، ٿر منهنجين اکين کان!

ڪالاب: سائين، اوهان سان خير ته آهي!

بادشاھ: ڪنهن منهنجي نوڪر کي ڪاٺ ۾ وڌو هو؟ زلڦا، مون کي  
پڪاڻي ته توکي انهيءَ جي خبر نه هوندي، هيءُ ڪير ٿي اچي؟ (اتي ملڪا اندر  
لنگهي اچي ٿي.) يا خدا، مون پيرمرد تي رحم ڪجڻين، جي تون پاڻ قديم  
آهين، ۽ پيرمرد توکي پيارا آهن، ته منهنجي مدد ڪجڻين! (ملڪا کي) توکي  
هن اچيءَ ڏاڙهيءَ جو شرم نٿو اچي؟ (زلڦا پيڻ جو هٿ وٺي ٿي) او زلڦا، هي ڇا  
ٿي ڪرين؟ - هن جو هٿ ٿي وٺين!

ملڪا: چو هٿ مان نه وٺي، ڪو مون ڏوه ڪيو آهي ڇا؟ ڪنهن ڪراڙي  
آئسجهائيءَ کان ڪٿي ڪنهن ڪم کي ڏوه سڏيو، ته ائين ٿي پيو ڇا؟

بادشاھ: (ڪڪين تي هٿ رکي) اڙي، منهنجي ڪڪ ڦاٽي به نٿي! پر  
منهنجي ماڻهوءَ کي ڪاٺ ۾ ڪنهن وڌو؟

ڪالاب: سائين، مون وڌس، پر هن جي مستي وڌيڪ سزا جي جوڳي  
هئي، مون ساڻس پلائي ڪئي. بادشاھ تو وڌو هوس، - تو؟



زلفا: بابا، اوهين ضعيف آهيو، تنهن ڪري پاڻ کي گهڻو هلاڪ نه ڪريو. اوهان کي گهرجي ته هن مهيني جي پوري ٿيڻ تائين، اڌ سوارن جو ڇڏي، باقي اڌ سان موٽي وڃي منهنجيءَ پيڻ وٽ رهو. ڏسندي مهيني ۾ وري مون وٽ اچو: في الحال ته آءٌ گهر کان ٻاهر آهيان، اوهان جي مهمانداريءَ جو پورو بندوبست ڪري نٿي سگهان.

بادشاهه: ڇا، موٽي وٽس وڃان، ۽ پنجاهه ماڻهو ڪڍي ڇڏيان! آءٌ قسرن ٿو ڪٿان ته گهر گهٽ ڇڏي وڃي پڌر تي گذاريندس، بريت وسائيندس، بگهڙن ۽ چپن جي سنگت ۾ وڃي رهندس، پرائين نه ڪندس! لاچاريءَ ۾ سڀ ڪجهه روا آهي. گهر جو عذاب ڏاڍو بچڙو آهي. وا، موٽي ٿو ساڻس وڃان، تنهن کان چو نه آرميه جي مغرور بادشاهه وٽ وڃان، جنهن منهنجي ننڍي ڌيءُ ڏاج کان سواءِ قبول ڪئي آهي، ۽ سندس تخت وٽ گوڏا پيڇي، پيءُ خلق وانگي ماهيانو گهري وٺان، ۽ انهيءَ تي ويهي پيٽ پاريان؟ ..... ساڻس موٽي وڃان! (شمشاد ڌيءُ اشارو ڪري) تنهن کان چو نه هن ڪميني غلام وٽ وڃي چاڪري ڪريان! ملڪا: اها ته سائين اوهان جي خوشي.

بادشاهه: خدا جي واسطي، ڌيءُ، مون کي چريو نه ڪر. بابا، آءٌ توکي هلاڪ نه ڪندس. خدا حافظ، اميد آهي ته وري پاڻ نه ملنداسين، وري هڪٻئي کي نه ڏسنداسين. انهيءَ هوندي به، تون منهنجو رت آهين، ماس آهين، يا ته منهنجي ماس ۾ هڪڙو مرض آهين، جنهن کي لاچار آءٌ پنهنجو سڏيندس - ڇڻ ته تون ڪني اگر آهين، يا رت - ڳڙي آهين، يا ڦرڙي آهين، يا ڪر لاجلاج ڦٽ آهين، جو رت جي ڪرڻ ڪري پيدا ٿئي ٿو. پر، خير، آءٌ توکي وڌيڪ نه چوندس. پاڻيهي ڪنهن مهل لڄ اينديءَ، پاڻيهي شرمندي ٿينديءَ. آءٌ توکي نڪي هيئر پٽيان ٿو، نڪي پاراٽو ٿو ڏيان. جهڙي نيٽ، تهڙي مراد - پاڻيهي اک پٽي، پاڻيهي سمجهه اينديءَ - آءٌ کڻي صبر ڪندس. آءٌ کڻي زلفا وٽ رهندس، پنهنجن سؤ سوارن سميت.

زلفا: ايترن سان ته نه، پر، سائين، اڃا اوهان جو مون وٽ اچڻ جو وارو نه هو، تنهنڪري آءٌ اوهان جي مهمانداريءَ جي لاءِ پوري تيار ناهيان. بابا، بهتر آهي ته جيڪي اڏي چوي ٿي سو مڃو. هوءَ اوهان کي پير مرد ڄاڻي اوهان جي ڪاوڙ ڏي نٿي ڏسي، مڙيو وڃي، ۽ اوهان جي خير خواهي ٿي ڪري. انهيءَ ۾ اوهان جي چڱائي آهي.



بادشاھ: ڀانئين ٿي ته ائين چوڻ مناسب آهي؟

زلفا: آءُ ته ائين ڀانيان ٿي. ڀلا، سڄا پنجاه سوار - انهن کان گهڻن جي اوهان کي ڪهڙي گهرج آهي، پر ايترو جو به ڪهڙو ضرور آهي - هڪڙو خرچ گهڻو ۽ اجايو، ٻيو انهن مان خوف! ڀلا، هڪڙي گهر ۾ ايترو لشڪر ٻن ماڻهن جي حڪم هيٺ ڪيئن هلي سگهندو، ۽ ڪيئن انهن جي وچ ۾ صلح رهي سگهندو؟ - بلڪل مشڪل آهي، ٿيڻي ناهي!

ملڪا: پر، بابا، اوهين اڏي جي نوڪرن کان يا منهنجن نوڪرن کان چو نه پنهنجو ڪم ڪار ڪرايو: هو سڀ اوهان جي خدمت ڪندا، ٻين جي رکڻ جو ڪهڙو ضرور؟

زلفا: ٻيو ڇا! پوءِ جي هنن ڪٿي ڪا غفلت يا ڊرائي ڪئي، ته اسين هنن کي فهمائڻ ڏيئي سگهنديون سين. هاڻ مون کي به خوف ٿو ٿئي، سو جڏهن مون وٽ اچو، تڏهن پنجويهن کان وڌيڪ ماڻهو پاڻ سان نه آڻجنو: وڌيڪ هوندا، ته آءُ انهن کي پنهنجي گهر ۾ جاءِ ڪانه ڏينديس!

بادشاھ: مون وٽ جيڪي هو، سو سڀ اوهان کي ڏيئي ڇڏير!

زلفا: چڱو ڪيو!

بادشاھ: اوهان وٽ امانت رکير، انهيءَ لاءِ ته اوهين منهنجي سنڀال ڪندؤ، پر شرط اهو ڪيو هوم ته هيترا ماڻهو آءُ پاڻ سان رکندس. هي ڇا، زلفا، آءُ فقط پنجويهن ماڻهن سان تون وٽ اچان! تو ائين چيو ڇا؟

زلفا: هاڻو، بابا، آءُ وري به ٿي چوان، انهن کان وڌيڪ متان آڻيو.

بادشاھ: جڏهن تمام خراب شيءِ ڏسبي آهي، تڏهن مڇاريءَ ۽ خراب شيءِ جو قدر پوندو آهي. خراب ماڻهو پسند نه ايندا آهن، پر جڏهن وڌيڪ خراب ماڻهو ڏسبا آهن، تڏهن هو اڳيان چڱا پيا لڳندا آهن. (ملڪا کي) آءُ تو سان هلندس! تنهنجا پنجاه وري به پنجويهن کان بڻبا آهن: وري به چئبو ته تنهنجي محبت هن کان ٻيڻي آهي!

ملڪا: بابا، سچ پچو ته اوهان کي ڪهڙي پنجويهن نوڪرن جي گهرج آهي، ڪهڙي ڏهن جي، ڪهڙي پنجن جي: اسان جي گهر ۾ جڏهن انهن کان ٻيڻن کي اوهان جي خدمت ڪرڻ جو حڪم آهي، تڏهن اوهان کي ٻين جي ڪهڙي گهرج آهي؟

زلفا: هڪڙي جي به ڪهڙي گهرجي آهي؟

بادشاهه: گهرج جي ڪهڙي ڳالهه آهي - تمام ڪنگال فقير آهن، تن کي به جيڪي وٽن آهي تنهن جي گهرج نه آهي. جي رڳو ضروري گهرج ڏي ڏسبو. ته ماڻهوءَ جو گذران اهڙو سولو ٿيندو، جهڙو جانور جو. تون وڏ - گهراڻي زال آهين: بت کي ڪوسي رکڻ لاءِ هي جيڪي ڪپڙا ڍڪيو وٺي آهين، تن جو ڪهڙو ضرور آهي؟ توکي گرم رکڻ لاءِ انهن جي ڪهڙي گهرج آهي؟ پر، شل ماڻهوءَ کي سڄي گهرج هجي! يا خدا، مون کي اها شيءِ ڏي، جنهن جي مون کي سڄي گهرج آهي: مون کي صبر ۽ تحمل ڏي، انهيءَ جي مون کي گهرج آهي. آءٌ هڪڙو غريب، مسڪين، ڏکائيل پيرمرد آهيان: جي تقدير ۾ ائين آهي ته هي ڏيون پنهنجي پيءُ جي بي ادبي ڪن ۽ ان کي عذاب ڏين، ته مون کي اهڙو بي همت نه ڪر، جو هنن جي بيحيائي ماڻ ڪري سهان. مون کي دل جي قوت ڏي ته هنن جي ڪابه پرواهه نه رکان، ۽ هنن جا ڏک ڏسي رنن وانگي ويهي نه روئان! اوهين بيشمر ڏانڻيون دلجا ڪريو، ڏسو ته اوهان پنهني سان آءٌ ڪهڙيون جنيون ٿو ڪريان: اهڙا اوهان کي ڏجهڻ ڏيندس، جو جهان ٻڌي ڏکي ويندو! اوهين پانيو ٿيون ته آءٌ روئي ڏيندس؟ منهنجي بلا ٿي روئي!... اوهان برابر مون کي روڻهار ڪو ڪيو آهي، پر پهرين هيءُ دل ڀڄي پرزا پرزا ٿيندي، پوءِ مون رنو ته روڻندس! گهوڙا گهوڙا، آءٌ چريو ٿي پوندس، آءٌ ديوانو ٿي پوندس...!

(بادشاهه، زابلون، روبيل ۽ مسخرو ٻاهر نڪري وڃن ٿا. پري کان واچ ۽ منهن جو آواز پيو اچي.)

ڪالاب: هلو ته هلون. پانهجي ٿو ته طوفان ٿو اچي.

زلفا: اسان جو گهر ننڍڙو آهي، هي ٻڌو ۽ سندس لشڪر ته هن ۾ پورا پئجي ڪين سگهندا. ملڪا: ادي، اسين ڇا ڪريون، سندس ڏوهه آهي. پاڻي پنهجو سڪ ڦٽايو اٿس، پاڻي پياڻ سان ڪٽي اٿس، هاڻ پلي پيو ڏڪيو ٿئي.

زلفا: سندس جند کي آءٌ گهڻيءَ خوشيءَ سان پاڻ وٽ سڪيو رکنديس، پر سندس ماڻهن مان هڪڙي کي به اچڻ نه ڏيندس.

ملڪا: مون به اهو پڪو ٺهراءُ ڪيو آهي، امير روبيل ڪٿي آهي؟

ڪالاب: ٻڌي جي پٺيان لڳو ويو. هو پيو اچي.

(روٻيل موٽي اچي ٿو.)

روٻيل: بادشاھ تمام ڏاڍو ڪاوڙيو آهي.

ڪالاب: ڪيڏي رخ رکي اٿس؟

روٻيل: گهوڙا گهرايا اٿس، اڃا ڪيڏي ٿو وڃي.

ڪالاب: ڇڏجيس ته جيئن وٽيس تيئن ڪري. پنهنجيءَ تي جو چڙهيو

آهي. سو ٻئي جي ڪا ڳالهه مڃيندو!

ملڪا: هن کي رهڻ لاءِ منٿ ٿي نه ڪريو.

روٻيل: ارمان ٿو ٿئي ته رات ٿي پوي ۽ طوفان ڪارنهن ڪيو ٿو اچي -

ڪو هن ۾ ڪنڌ لڪائڻ لاءِ ٻوڙو ٿي ڪونه ٿو سجهي!

زلفا: هوڏي ۽ بي چيا ماڻهو پاڻيهي پاڻ کي تڪليفن ۾ وجهي، ان مان

سبق سکندا آهن. اوهين پنهنجا در بند ڪري ڇڏيو. هن سان مٿي ڦريل

خوفناڪ ماڻهو آهن، اڃا هن کي چوري ڪهڙي خرابي ڪري ويهن - انهيءَ

جو ضرور ڊپ رکڻ گهرجي.

ڪالاب: چڱو، در بند ڪري ڇڏيو، زلفا سچ ٿي چوي. رات به قهر جي

ٿي ڏسجي. هلو ته واچ مينهن کان بچون.

(نڪري وڃن ٿا.)



## باب ٽيون

### پردو پهريون

ميدان. هيٺان اونڌاهي. مٿان گوڙ ۽ کوڙ آهي.

(زابلون بيٺو ڳائي)

الاهي، هر حال واهر ڪرين!

ڪارا ڪڪر، ڏين چڪر، منهن سنوان نت نوان،

ٿيئا وارن،

ڇا چوان، پٽ پوان، ڪرم ڪر ڪلتار قادر - هر حال...

ڌم ڌما ٿئي، ڌم ڌما ٿئي گوڙ جي،

ڪڙڪا، رڙڪا ڌڙڪا، مينهن پئي، گپ ٿئي،

رات ڪاري، بجلي هر هر چمڪي، من اندر ڊپ ڊاءُ،

گهڻو ٿئي،

ساه سيني ۾ سڪي، خوف کان ٿو سر ڦري، دل ڌما ڌم

ٽڙڪي ڌڪي،

(1) ٿئي هوش گر ٿو سر بسر - هر حال.....

(بس ڪري ٿو، ته شاه ايليا جو هڪڙو نوڪر اچي نڪري ٿو)

زابلون: ڪير آهي ههڙي طوفان ۾؟

نوڪر: اهو، جنهن جي دل ۾ اڳي ئي اهڙو طوفان آهي.

زابلون: بس، مون توکي سڃاتو آهي. بادشاه سلامت ڪٿي آهي؟

نوڪر: ٻاهر ڪلئي ميدان ۾ - رڙيون ڪيو پيو آسمان کي چوي ته اهڙو زور وارو

طوفان آڻ، جو زمين کي اڏائي نيڙي سمنڊ ۾ وجهي، يا سمنڊ جي پاڻي ۾

اهڙو جوش وجهي، جو اٽلي زمين کي ٻوڙي ڇڏي ته دنيا جو ڪارخانو بند ٿئي،

يا ڦري ٻي ڪا صورت وٺي: پنهنجا اڇا وار پيو پٽي، جن جا بچ اونڌائيءَ ۾

هوا اڏايو کنيو وڃي: پنهنجي سر وڇ مينهن سان جهيڙو لايو بيٺو آهي، پرواه

به ڪانه اٿس. ههڙيءَ رات ۾ بکيو شينهن ۽ بگهڙ به ٻاهر نڪري پنهنجي ڪل

نه پڙسائيندو هوندو، ۽ ٻچن ڌارائڻ واري مادي رچ به خالي پيٽ سان لڪي چپي

(1) طرز: "خدا ڪو دن رات جيتي رهو".



ويئي هوندي، ته به بادشاهه مٽي اگهاڙو. هيڏي هوڏي پيو ڊوڙي، ۽ ڪنهن به تڪليف جو خيال ڪونه اٿس!

زابلون: پيو ڪو ماڻهو ساڻس آهي؟

نوڪر: رڳو مسخرو آهي، جو ساڻس چرچا گهڻا ڪيو دل پيو وندرائيس. زابلون: ادا، آءُ توکي سڃاڻان ٿو، تنهنجي ايمانداريءَ تي ڀروسو رکي، آءُ توکي هڪڙو ڪم توڇوان، جو توتي ڪرڻ فرض آهي. جيشان ۽ جلبال جي بادشاهن جي وچ ۾ جهيڙي ۽ جنگ جو خيال آهي. اگرچ اڃا اهي ٻئي، تجويز ڪريو، ڳالهه پيا لڪائين. هن جا ڪي نوڪر آهن، جي آرميه جي بادشاهه، لسي، پنهنجا جاسوس ڪري ڇڏيا آهن - اهي هن کي اسان جي ملڪ جي سپڪا خبر چار پيا پهچائين. هنن ٻنهي بادشاهن جا جيڪي پاڻ ۾ تڪرار ٿيا آهن، يا هي ٻئي جيڪي جنيون پيرمرد بادشاهه ايليا سان ٿا ڪن، يا ٻيون جيڪي تجويزون هو لڪچپ ۾ پيا ڪن، تن سڀني جي خبر، انهن ماڻهن جي معرفت، آرميه جي بادشاهه کي پيئي پوي. مون کي پنڪي خبر آهي ته هڪڙو وڏو لشڪر آرميه مان هيڏي اچي ٿو. ڪي سپاهي ته اڳي ڪن بندرن تي اچي لٿا آهن، ۽ اشاري تي ظاهر جهنڊو ڪڍي وڙهن لاءِ تيار ٿيا ويا آهن. توکي جو آءُ ڪم چوان ٿو، سو هيءُ آهي ته جيڪڏهن منهنجيءَ ڳالهه تي ويساهه اچيئي، ته جيترو جلد تي سگهيئي، اوترو جلد شاهي بندر ۾ وڃ: اتي ڪي ماڻهو ڏسندين، جي توکي ڏسي خوش ٿيندا، ۽ توکي آفرين ڪندا، انهن کي چئج ته ايليا بادشاهه ڏاڍن عذابن ۾ آهي، ۽ ويچاري کي ڏکڻ چريو ڪري ڇڏيو آهي. "آءُ آبروءَ وارو ماڻهو آهيان، ۽ خاطريءَ جهڙيءَ خبر پوڻ تي توکي هي ڪم ٿو ڏسيان.

نوڪر: آءُ پانيان ته توکان ٻي وڌيڪ خبرچار وٺان.

زابلون: نه، هينئر انهيءَ جو وقت ڪونهي، جي اهو شڪ هجيئي ته جهڙو ظاهري آءُ ڏسجان ٿو، انهيءَ کان بهتر ناهيان، ته انهيءَ شڪ لاهڻ لاءِ هيءَ مهربن جي ٿيلهي کڻي وڃ - جيترو دل چوئي، اوترو منجهانئس وڃي خرچ ڪر. توکي شهزادي صوفيا ضرور ملندي، جي مليئي، ته انهيءَ کي هيءَ منڊي ڏيڪارج (منڊي ڏيئس ٿو) - پاڻيهي اها توکي ٻڌائيندي ته آءُ ڪير آهيان، جنهن کي تون نٿو سڃاڻين. توبه، طوفان ته ڏس، ڪهڙو نه هلاڪ ٿو ڪري! آءُ وڃي ٿو بادشاهه کي ڳولي هٿ ڪريان.

نوڪر: چڱو، هٿ ڏي ته موڪلايون. پيو ته وڌيڪ چوڻو نه آئي؟  
 زابلون: هاڻو، به ٿي تمام ضروري لفظ آهن: اُهي هي، ته تون انهيءَ پاسي ٿو  
 وڃين، ۽ آءٌ هن پاسي ٿو وڃان، - جنهن کي بادشاهه ملي وڃي، سو هڪل ڪري  
 ٻئي کي سڏي. (هڪڙو هڪڙي پاسي، پيو ٻئي پاسي، نڪري وڃن ٿا).

## پردو پيو

ميدان جو پيو پاسو، طوفان پيو لڳي.

(بادشاهه ايليا ۽ مسخرو اچن ٿا.)

بادشاهه: لڳ، هوا، لڳ، ... چڙه، پاڻي، چڙه - ايترو گهمسان مچايو،  
 جو نوح وارو طوفان نظر اچي، ايترو پاڻي ڪريو، جو شهر جون وڏيون وڏيون  
 عمارتون ٻڏي وڃن! او وڃ، تون پنهنجي تيز ۽ درختن چيرڻ واريءَ باهه سان  
 منهنجو اچو مٿو جلائي ڇڏ! او گوڙ، تون نڪاءُ سان هن دنيا کي اڏائي ڇڏ، ۽  
 جن جن شين ۾ انسان کي بي شڪر ۽ نا احسانمند ڪرڻ جو مادو رکيل هجي،  
 انهن کي هڪدم ناس ڪري ڇڏ!

مسخرو: چاچا، ڙي چاچا، ٻاهر هن مينهن ۾ پيڇڻ کان، ڪنهن خشڪ  
 گهر ۾ گڏهه کي پيرين پوڻ به چڱو! هل، هلي پنهنجين ڏيڻ جي گهر ۾ هنن  
 کان معافي گهر. اهڙي ڪا رات پيئي آهي، جو نڪو ڪنهن ڏاهي تي قياس  
 ڪري ٿي، نه بيعقل ٿي!

بادشاهه: گج گج، چمڪاءُ وڃ، وساءُ مينهن! نڪي مينهن، نڪي هوا، نڪي  
 گوڙ - منهنجون ڏيون آهن، اوهان مان ڪنهن جو به ڏوهه ڪونهي، نڪو اوهان ڪو  
 مون سان ظلم ڪيو آهي، مون اوهان کي پنهنجو ملڪ نه ڏنو هو، نڪو اوهان کي  
 پنهنجو اولاد سڏيو هوم، اوهان تي منهنجو ڪوبه حق ڪونهي، اوهين پيا مزا  
 ڪريو، پيا لڳو، پيا وسو، اجهو، آءٌ اوهان جو غلام، هتي پڌر تي بيٺو آهيان -  
 ضعيف، مسڪين، ڌڪاريل، ٻڍو ماڻهو! پر، هيترو ڏوراپو سو اوهان کي ڏيان ٿو،  
 ته منهنجين ٻن هٿيلين ڏيڻ سان اوهين ٻڏي ۾ شامل ٿيا آهيو، ۽ مون ڪراڙي  
 جي اچي مٿي تي آئي گوڙ مچايو اٿو... افسوس آهي، افسوس آهي!

مسخرو: اڄ جنهن کي ڪنڌ لڪائڻ لاءِ ڪو گهر آهي، سو وڏو نصيب  
 وارو آهي، جيڪو سسيءَ کي بنائي پير ڪندو، سو سگهوئي پنهنجي ننڊ

ڦٽائيندو، ۽ پشيمان ٿيندو. ڪهڙي به سهڻي زال هوندي، ته به ڪڏهن نه  
ڪڏهن آرسِيءَ ۾ نهارڻ مهل ضرور منهن چيو ڪيو هوندائين!  
بادشاهه: بس، مون کي پيو ڪي به ڪچڻو ناهي. ڏس ته آءُ ڪهڙو نه  
صبر ۽ تحمل ٿو ڪريان!

(اتي زابلون اچي ٿو.)

زابلون: اهو ڪير آهي؟

مسخرو: هڪڙو ڏاهو، پيو بي عقل!

زابلون: افسوس، سائين، اوهين هتي آيا آهيو ڇا! جيڪي ماڻهو يا جانور  
رات کي پسند ڪندا آهن، سي به ههڙيءَ رات کان امان پيا گهرن: ههڙي گهمسان  
۾ رات جي گهمڻ وارن جو به ساهه ئي سڪي ٿو وڃي، ته وڃيو پنهنجن غارن ۾  
لڪن - مون پنهنجيءَ عمر ۾ ههڙي واڃ ۽ مينهن، گوڙ ۽ کنوڻ، نڪا ڏني نڪا  
ٻڌي - ماڻهوءَ کي هن تڪليف يا ڊپ سهڻ جي ڪهڙي طاقت آهي؟

بادشاهه: اهي خوفناڪ ڪڪر جي اسان جي مٿان آهن، سي خدا تعاليٰ  
جي هٿ ۾ گنهگارن کي سزا ڏيڻ جا اوزار آهن - پلي ته هو هاڻ پنهنجن دشمنن  
کي ڳولي، انهن کي سيڪت ڏيئي ... هيستائين مزاحون پئي ڦهليون اٿن! لڪو  
لڪو، اوهين ناحق خون ڪرڻ وارا، ڪوڙي قسم ڪرڻ وارا، نيڪيءَ جي ڏيک  
ڪرڻ وارا ۽ حرام ڪرڻ وارا! جن ڍونگ ۽ ٻه - چاپڙائي ڪري ماڻهن کي پئي  
ڏيڳو آهي، سي پاڻيهي ڏکي پرزا ٿيندا: جن لکي چپي گناهه پئي ڪيا  
آهن، تن جا پاڻيهي هاڻ پرڏا ڦاٿندا، ۽ توبه ۽ زاريون ڪندا. آءُ به انسان  
آهيان، پر جيترو ظالم آهيان، تنهن کان وڌيڪ مظلوم آهيان، جيترو مون پاڻ  
گناهه ڪيو آهي، تنهن کان وڌيڪ ٻين مون سان گناهه جهڙي هلت ڪئي آهي.

زابلون: ها، ها، مٿو به اگهاڙو اٿس! منهنجا سردار، منهنجا بادشاهه،  
هتي نزديڪيءَ ۾ هڪڙي پُنڪي آهي، انهيءَ ۾ هلي واڃ مينهن کان پناهه وٺو،  
۽ آرام ڪريو، تيتري ۾ آءُ من نياڳي ندوري گهر ۾ وڃي، ان جي سنگدل  
مالڪن کي منٿون ڪري جاءِ وٺان - جيتوڻيڪ اڃا اڳهڻو اوهان جو پڇندو اٿي  
ويس، ته مون کي اندر لنگهڻ ئي نٿي ڏنائون.

بادشاهه: منهنجو هوش جاءِ نه آهي، منهنجو عقل خطا ٿو ٿئي! آءُ،  
ڇوڪرا، آءُ ... ڪيئن ٿو پائنئين؟ سيءُ ٿو پويئي؟ آءُ پاڻ سيءُ ۾ پيو ڏڪان!  
ڇڱو، اها پُنڪي ڪٿي آهي؟ گهرج ۽ لاچارِي ڪهڙي نه بري شيءِ آهي -

ڪين جهڙي شيءِ به قيمتي ٿيو پوي! آءُ... ڪٿي آهي تنهنجي ڀنگي؟  
ويچارو مسخرو! ٻيلي، اڃا منهنجي دل جي هڪڙي ڪنڊ ٻڄي آهي، جنهن ۾  
تنهنجي لاءِ گهڻو ارمان آهي!  
مسخرو:

هيڏي وڃ ۽ هوڏي مينهن،  
آئي رات پري ٿيو ڏينهن!  
جنهن کي ڪونهي اندر ۾ قاضي،  
قسمت پنهنجيءَ تي ٿئي راضي.

بادشاهه: سچ تو چوڻ، چوڪرا، هل، وٺي هل انهيءَ ڀنگيءَ ۾.  
(بادشاهه ۽ زابلون نڪري وڃن ٿا.)

مسخرو: آءُ وڃڻ کان اڳي هڪڙي پيشگوئي ڪريو تو ڇڏيان. (ڳائي ٿو)  
(<sup>1</sup>) اهو وقت آيو ڄاڻ، ڪيو پنڌ پيرن ساڻ.  
ڻڳي ڪندا خلق سان پير ۽ فقير،  
ڏوڏي وجهندا قهر جو پاڻي منجهه ڪير - اهو وقت....  
سکر ٿيندا پوشاڪي، درزي ڏيندا دور  
پاڻي ويندا چٽي، جهلپا رنن سندا چور - اهو وقت....  
حاڪم ڪندا جتي ڪٿي عدل ۽ انصاف،  
قرض کڻندو ڪو نه ڪڏهن سکر ۽ اشراف - اهو وقت....  
گلا غيبت، ڪوڙ ڪپت، خلق ڏيندي ڇڏي،  
ڳندي چوڙ ملڪ منجهان ويندا سڀ لڏي - اهو وقت....  
بريٽ ۾ رکي ويهندا رپيا شاهوڪار،  
ڪچريون ڪچر جوڙائيندا مسجدون هزار - اهو وقت....  
پونڊو ڪاهي ملڪ ۾ وڏو پوءِ ڏڦيڙ،  
ڏسندو وينو رنگ سڀ، جيئرو هوندو ڪير - اهو وقت....  
(نڪري وڃي ٿو.)

(<sup>1</sup>) راڳ 'ٻيلو'.

طرز: "ساڍي ٽين پيسي ايڪ مڇلي نا بيچونگي".



## پردو ٽيون

امير روبيل جي محلات جو هڪ ڪمر.

(روبيل ۽ شمعون اندر اچن ٿا.)

روبيل: افسوس جي ڳالهه آهي، شمعون، - انهيءَ کي حد کان وڌيڪ ظلم چئبو: جڏهن مون هنن کان موڪل گهري ته مون کي ڇڏيو ته آءُ ٻڌي بادشاهه تي ڪو رحم ڪريان، تڏهن هنن مون کان منهنجو پنهنجو گهر ٺي ڪم جي بهاني کڻي ورتو، ۽ مون کي منع ڪري ڇڏيائون ته نڪي هن سان ڳالهه، نڪي هن جي پاران اسان کي ڪي چو، ۽ نڪا هن سان ڪا مروت ڪر - جي ڪندين، ته اسين رنج ٿينداسين - هيءَ ته انسانيت کان پري ڳالهه آهي!

شمعون: بيشڪ هي حد کان وڌيڪ ظلم آهي، انسانيت کان پري آهي.

روبيل: افسوس، ڳالهه ٿي نه پڇ. جیشان ۽ جلبال جي بادشاهن جي وچ ۾ تڪرار شروع ٿيو آهي، تنهن کان به ٻي خراب ڳالهه آهي، جنهن بابت مون کي اڃا رات خط آيو آهي - انهيءَ بابت ذڪر ڪرڻ ٿي خوف پيو ٿئي! اهو خط مون پنهنجي ڪوٺيءَ ۾ لکائي رکي ڇڏيو آهي. ويڃاري ٻڌي بادشاهه سان جو هيتريون جڻيون ٿيون آهن، تنهنجي وير وٺڻ وارا سنڀريا آهن. ٿورو گهڻو لشڪر ته اڳي ئي اچي هن ملڪ ۾ لٿو آهي. اسان کي ضرور انهيءَ بادشاهه جو پاسو وٺڻ گهرجي. آءُ ڳولي وڃي ٿو هٿ ڪريانس، ۽ جيڪا تلافي مون کان ٿي سگهي، سان لڪچوريءَ ڪندوسانس. تون وڃ، وڃي شاھ ڪالاب کي ڳالهين ٻولين سان ريجها، ته هن خير جي ڪم جي کيس خبر پوي. جي هو منهنجو پڇي، ته چئجئڻس ته بيمار ۽ بسترنشين آهي، ٻاهر نڪرڻ جهڙو ناهي. انهيءَ لاءِ جي ڪٿي مون کي مارايائون - جيئن دڙڪا ڏنا اٿن - ته به حرڪت ناهي، اسان جو پير مرد بادشاهه ته تڪليفن کان ڇڻي! شمعون، ملڪ ۾ ڏاڍي خرابيءَ جو خوف آهي، خدا شل خير ڪري - تمام گهڻي خبرداري ڪندو رهج! (نڪري وڃي ٿو.)

شمعون: شاھ ڪالاب بابي کي اهڙي مهرباني ڏيکارڻ کان سخت منع ڪئي آهي، تنهن ڪري اها خبر ضرور هن جي ڪنن تي رسائجي، ۽ اهو خط به ڏيکارجي. اهو ڏاڍو چڱو وجهه مليو آهي: ان جي ڪري بابو جيڪي ڪسائيندو، سو مون کي ملندو! دستور به آهي ته جڏهن وڏا ڪرندا آهن، تڏهن ننڍا چڙهندا آهن. (ڳائي ٿو.)

(۱) ڪريم ڪو ڪرم ڪيو، ڪريم ڪو ڪرم ڪيو،  
 بخت ٿيو سوايو!  
 غم ۽ وهر جي لنگهي وئي رات، ڏينهن خوشيءَ جو آيو...  
 آئي بهاري وئي خزائي، لائي جهڙجهڪور، بادل مينهن وسايو...  
 لٿو ڏولاڻو ويو وڃوڙو سرهو ٿيو ساھ، مولا محب ملايو...

## پردو چوٿون

ميدان ۾ هڪ پونگي، طوفان پيو لڳي:

(بادشاھ ايليا، زابلون ۽ مسخرو اچن ٿا.)

زابلون: سائين، اجها هيءَ پونگي آهي، هلي اندر ويهو، رات جو واچ -  
 مينهن جي سختي، ماڻهوءَ جي سهڻ ڪان ٻاهر آهي.  
 بادشاھ: ڇڏ، مون کي ڇڏ!  
 زابلون: اندر لنگهو، سائين، اندر لنگهو.  
 بادشاھ: تون منهنجي دل ٽڪرا ڪندين ڪيئن!  
 زابلون: قربان ٿيان، تنهن کان پنهنجي دل چو نه ٽڪرا ڪريان! حضور،  
 اندر لنگهو...

بادشاھ: تون پائين ٿو ته هن طوفان جي ڪري اسانجي بت کي تڪليف  
 ٿي رهي - توکي رسندي هوندي، پر مون کي نه! جتي وڏا عذاب ڪلا ڪوڙيو  
 پيا هوندا، اتي ننڍڙين تڪليفن جي خبر ئي ڪانه پوندي. تون جهنگلي رڇ کان  
 برابر پڇندين، پر جي وري انهيءَ پاسي سمنڊ اٿلندو گجندو ايندو هوندو، ته  
 خوشيءَ سان موني رڇ جي منهن ۾ ويندين. جڏهن دل خوش آهي، تڏهن بدن به  
 خوش آهي، ۽ حواس به سڀ تيز رهن ٿا، پر منهنجي دل ۾ درد اهو طوفان  
 مچايو آهي، جو سڀ هواس بند آهن - رڳو دل جي ڌڙڪ - ڌڙڪ پئي پوي. شل  
 اولاد ناصالح ۽ بيشڪر نه ٿئي - اهو اهو آهي، جهڙو هٿ ڪاڌو ڪٽي وات کي  
 پهچائڻ وڃي، ۽ وات هٿ کي چڪ هڻي ڦٽي رکي... پر آءٌ پاڻيهي انهيءَ جو  
 وير وٺندس! نه نه، آءٌ روئندس ڪين. ههڙيءَ رات ۾، دري پوري، مون کي

(۱) راڳ 'ڪالنگرو'، طرز: ٻڌل گيو جاني ري.

ڪڍي ڇڏين. وس، وس، پلي وس - آءُ پيو سهندس. ههڙيءَ رات ۾ ... او زلفا، او ملڪا، اوهان جي ڪراڙي مهريان پيءُ جو ههڙو حال، جنهن پنهنجي صاف دليءَ سان سڀڪجهه اوهان کي ڏيئي ڇڏيو! .... وري اچيو تو چريائيءَ جي ڳالهه تي پوان - ڇڏ انهيءَ کي، وري انهيءَ جو ذڪر ئي نه ڪرا .  
زابلون: حضور، اندر اچو.

بادشاهه: بابا، تون ئي اندر وڃ، تون ئي وڃي سگهيو ٿي. پر، هيءُ طوفان مون کي پنهنجي اندر جا سور اورڻ نه ڏيندو - چڱو، اندر وڃان ٿو. ڇوڪرا، پهرين تون لنگهه، آءُ خدا کي ياد ڪري، پوءِ سمهي رهندس. (مسخرو پونگيءَ ۾ گهڙي ٿو) ويچارا غريب، ... ههڙي قهر جي طوفان ۾، گهر گهاٽ ۽ کاڌي کان سواءِ ڪيئن گذاريندا هوندا - انهيءَ ڳالهه تي مون اڃا پورو ويچار ئي نه ڪيو آهي. دولتمندن کي گهرجي ته گرمي - سردي ڏسن، ته مسڪينن جي حالت جو قدر پوين، پوءِ جيڪي وٽن گهرج کان واڌو هجي، سو هنن کي ڏين، جو اها وڌيڪ انصاف جي ڳالهه آهي.  
زابلون: (پونگيءَ مان ڳالهائي ٿو) ڏيڍ پهره! ... ملنگ، ملنگ! - (مسخرو ڊپ کان پونگيءَ مان نڪري اچي ٿو.)  
مسخرو: چاچا، متان اندر لنگهيو آهين - اتي جن وينو آهي! هاءِ ڙي، گهوڙا ڙي...

زابلون: مون کي پنهنجو هٿ ڏي. اندر ڪير آهي؟  
مسخرو: جن آهي، جن! چوي ٿو ته نالو اتر "ملنگ"!  
زابلون: اڙي، تون ڪير آهين جو اندر پونگيءَ ۾ پيو ڪرڪين ....  
نڪري آ باهر!

(شمسون چرين جي ويس ۾ نڪري اچي ٿو!)

شمسون: پري، پري، شيطان منهنجي پٺيان لڳو اچيو! واءِ جو گهوگهٽ پيو پوي، وڃي ٿڌي هنڌ ۾ پاڻ کي ڪوسو ڪريو!

بادشاهه: اڙي، متان تو به پنهنجا ٽپڙ ٽاڙي سڀ پنهنجين ڌيئرن کي ڏيئي ڇڏيا آهن، متان تڏهن تنهنجو حال ههڙو ٿيو آهي؟

شمسون: ويچارو ملنگ کي ڪير ٿو ڏئي، جنهن کي شيطان باهه منجهان، ٽانڊن منجهان، پاڻيءَ منجهان، ڪنن منجهان، گپن چڪن منجهان

ڪڍيو پئي آيو آهي: هن پنهنجي هنڌ جي هيٺان پاڪيون رکيون آهن، ۽ وهائي  
جي هيٺان ڦاسيون، پنهنجي کاڌي ۾ هن زهر وجهي ڇڏيو آهي — اصل ساھ  
کان بيزار ٿيو ويٺو آهي!

مٿي ڦريل وري اهڙو، جو موت جهڙين جاين ۽ سنهڙين پٺلين تان گهوڙا  
ڊوڙائيندو وڃي، ۽ پنهنجي پاڇولي کي دشمن سمجهي، اُن جي پٺيان ڪاهيو  
پيو پوي! شل تنهنجا پنج ئي سوار جاءِ هجن! ملنگ سيءُ ٿو مري (ڏند  
ڪڙڪائي ٿو)، شل مرضن ۽ آفتن کان بچين، ويچارِي ملنگ تي ڪو قياس  
ڪر، هن کي شيطان ستائي ٿو!... اوجھو هتي، اوجھو هتي — وري هتي، وري  
هتي! (طوفان پيو لڳي.)

بادشاھ: ڇا، هن جي ڏيئڻ هن جو ههڙو حال ڪيو آهي؟ اڙي، پنهنجي لاءِ  
ڪي به ڪين رکيئين، سڀ ڏيئي ڇڏيئين!  
مسخرو: نه نه، رلي پنهنجي لاءِ رکي اٿس، نه ته جيڪر اسين سڀ شرمندا  
ٿيون ها!

بادشاھ: شل دنيا جون سڀ مصيبتون ۽ آفتون تنهنجين ڏيئڻ جي مٿان  
اچي ڪڙڪن!  
زابلون: سائين، هن کي ڏيون ڪين آهن.

بادشاھ: ڪوڙو، دغا باز! خراب ڏيئڻ کان سواءِ، دنيا ۾ ٻي ڪا به شيءِ  
ههڙو خانو خراب ڪنهن جو نه ڪندي. پانسجي ٿو ته هن زماني ۾ جتي ڪٿي  
گهر جا ڏکي پيءُ پنهنجي اولاد تي ڏند ڪڙيندا وتن... چڱي سزا اٿن — ڇو  
ٿي اهڙيون ڏاڻيون ڏيون ڇڻيائون؟

شمسون: ڏاڻڻ ويني چراخ تي، هل هل! (ڳٽڪاري ٿو)  
مسخرو: اڄ رات جي سردي، شڪ ناهي ته اسان سڀني کي يا چريو ڪري  
رکي يا بيعقل!

شمسون: شيطان کان پاسو ڪج، پيءُ — ماءُ جي ڳالهه مڃج، انجام تي  
پورو رهج، ٿوريءَ گهڻيءَ ڳالهه تي قسم نه ڪئج، حرام نه ڪج... ويچارو  
ملنگ سيءُ ٿو مري!

بادشاھ: ڪهڙي ڪرت ڪندو هوئين؟  
شمسون: نوڪري، هوس نوڪر، پر ڏاڍو مغرور ۽ مٿي ڦريل هوس: ٿنڊ —  
توپي تمام گهڻي ڪندو هوس، عيش عشرت مون کان وڌيڪ ڪنهن کان



ڪٿي، قسمر بيشمار ڪٽندو هوس، ۽ پچندو به جهٽ ۾ هوس، شراب تي ته ساھ ڏيندو هوس، جوا ۾ رات ڏينهن غرق هوس، زناڪاري جام ڪندو هوس، دل کي کوٽو، ڪنن جو سرکو، هٿن جو پاڻي، سُستي ۾ سوٽر جهڙو، ٺڳيءَ ۾ لومڙ جهڙو، هيچ ۾ بگهڙ جهڙو، چڙ ۾ ڪٽي جهڙو، ڦرمار ۾ شينهن جهڙو! متان ڪنهن رن جي اڳيان چيچاٽ واري جتي ڍڪي اٿئي، يا ريشمي ڪپڙا ڪڙڪايا اٿئي، ته تنهنجي محبت جو شڪ نه پويس، نڪي خراب جاين ڏي وڃ، ۽ تڪي اُڌارو پيسو ڪڍ — پوءِ شيطان جي پرواهه به ڪانه ڪر! توبه، اڃا به واچ — مينهن جو سوسٽ پيو پوي! لڳ، لڳ، پيو لڳ، ...! (طوفان پيو لڳي.)

بادشاھ: ههڙيءَ ڏيندڙ هوا ۾ اگهاڙي بت سان رهڻ کان وڃي قبر ۾ چو نه آسودو ٿين؟ انسان ويچارِي جو اجهو اهو حال آهي — خيال ته ڪري ڏسجي! تون سڀني جي احسان کان چٽو پيو آهين — نه ڪنهن پست جي ڪنڀن جو ريشم تو وٽ، نه ڪنهن جانور جي کل تو وٽ نه ڪنهن رڍ جي اُن تو وٽ، نه ڪنهن هرڻ جي ڪٿوري تو وٽ، اصل بس، آلاهي آلا! اسين ئي اچي ڪريا آهيون، جو بت تي بار کنيو وتون، باقي تون چٽو پيو آهين: سڄو پڇو آزاد انسان ته برابر تون آهين — غريب، مسڪين، اگهاڙو، نانگو، ... جانور! ڦاڙ ڦاڙ، اُڇلاهي اُڌاريون اڳڙيون.... آ، ڪول هي پيڙيون! (ڪپڙا ڦاڙي، اُڇلائي ٿو.)

مسخرو: اڙي چاچا، ڏاهو ٿي، هي ڇا ٿو ڪرين؟ رات ته ڏس ڪهڙي نه سرد آهي — ٿڌي پاڻيءَ ۾ ڪا ترڻ جي مهل آهي! هينئر جهنگ ۾ ٿوري باهه هجي هٿ سيڪڻ لاءِ، بس پيو ڇا گهرجي: دل گرم هجي، پيو سڄو بت سرد هجي، ته حرڪت ڪانهي! اوجھو، متان نه مڃين.... باهه پٺت ڪندي اچي!

شمسون: اهو اٿئي آتشي جن — چراغ شاھ! سومهڻ جو نڪرندو آهي سير تي، او.... پرھ ڦٽيءَ تائين پيو گهمندو آهي! ماڻهن ۾ بيماريون به اهو وجهندو آهي، ۽ ويچارن گگدامن کي به اهو ڏکوئيندو آهي.... يا خدا بچائجئين، يا خدا پناهه ڏجئين!

زابلون: (بادشاھ کي) سائين، اوهان جو ڪهڙو حال آهي؟

(اتي امير روبيل مشعل هٿ ۾ کڻي اچي ٿو.)

بادشاھ: هي ڪير آهي؟

زابلون: اهو ڪير ٿو اچي؟ اي، ڇا ٿو ڳولين؟

روبييل: اوهين ڪير آهيو؟ اوهان جا نالا ڇا آهن؟

شمسون: ويچارو "ملنگ، جو رڳو ڏيڏريون ۽ ساندئون ڪاٺي، ۽ پاڻي پيئي! جڏهن دل ۾ جوش اچيس ۽ مغز ۾ جن پويس، تڏهن چيڻي کي حلوي وانگي ڪايو وڃي، ۽ مٿل ڳوهون ۽ ڪٽا ۽ ڪٽا ۽ بلا ڳڙ ڪايو وڃي، ۽ ڪڏ جو سائو سينواريل پاڻي پيو وڃي: پيو وري ويچاري کي مٿان چهبڪ جو پيو سٽڪو پوي، ۽ در در تي ڌڪا ڪائيندو وتي: وري وڃي ڪاٺ ۾ وجهنس، ۽ بند ڪنس، ۽ سزا ڏينس: هن کي ڇهه پهراڻ ۽ ٽي سٿون ڍڪڻ لاءِ آهن، ۽ گهوڙو چڙهڻ لاءِ ۽ هٿيار ٻڌڻ لاءِ! سنيال، جنڙا، سنيال .... بيھ، فقير، بيھ... !

روبييل: (بادشاھ کي) ڇا، پيو به آبروءَ جهڙو ماڻهو حضور سان ڪونهي؟  
شمسون: حضرت شيطان ڪو ننڍڙو مڙس آهي ڇا؟ "اهرمڻ، به چونس، ۽ ابليس، به سندس لقب آهي!

روبييل: بس، حضور، اسان جو رت ۽ اسان جو ماس اهڙو ڪري پيو آهي، جو جيڪي چڻين تن کي ڌڪارين!

شمسون: ويچارو ملنگ سيءُ ٿو مري!

روبييل: حضور، مون سان گڏ جي گهر هلو. سڀڪنهن ڳالهه ۾ مون کي حضور جي ڏيڻ جو حڪم مڃڻ ضرور ناهي: آءُ پنهنجو فرض ڪنهن به طرح پورو ڪندس، پنهنجو حق ضرور ادا ڪندس. هنن مون کي تائيد ڪيو آهي ته پنهنجي گهر جو در بند ڪري ڇڏيان، ته اوهين پلي اونداهيءَ رات جو سيءُ - واءُ ۾ رلندا وتو، ۽ تڪليف سهو، پر مون انهن جي ڪابه پرواهه نه رکي، ۽ اوهان کي اچي ڳولي هٿ ڪيو آهي. هاڻ هلو، هلي منهنجيءَ جاءِ تي سڪيا ٿيو. اتي باهه به موجود آهي ۽ کاڌو به - سڀڪجهه حاضر آهي.

بادشاھ: ڇڏ ته پهرين هن حڪيم سان ڳالهيون ٻولهيون ڪريان. پلا، سائين، هيءَ جا گوڙ ٿي ٿئي، تنهن جو ڪهڙو سبب آهي؟

زابلون: حضور پلائي ڪري، جيئن هي بلو مانس ٿو چوي، تيئن ڪريو - هلي سندس گهر ۾ آسودا ٿيو.

بادشاھ: هن فيلسوف سان من هڪڙو لفظ ڳالهايان! سائين، اوهين ڪهڙي خاص مضمون جا ڪتاب پڙهندا آهيو؟

شمسون: ڪيئن هن پوت کي پليان، ۽ ڪيئن سندس ڪاڄ لاءِ ننڍڙا جانور ماريان!

بادشاهه: ڀلا، سائين، تو کان هڪڙي ڳالهه ڪن ۾ ٿو پڇان...  
 زابلون: (روپيل کي) سائين، هن کي وري به زور ڪري وٺي وڃو، هن جو  
 هوش برابر ناهي!

روپيل: هن ويچاري جو ڪو ڏوه آهي؟ - هن جون ڏيئون هن جي مارڻ جي  
 پٺيان آهن! افسوس، امير زابلون ڪهڙو نه اشراف ۽ نمڪ حلال هو - هن اڳي ئي  
 چيو ٿي ته هيءُ حال ٿيندو - ويچاري کي شهر - نيڪالي ڏنائون! تون چوين ٿو ته  
 بادشاهه ديوانو ٿيندو وڃي. ادا، سچي پڇين ته آءٌ پاڻ اچي چريائيءَ کي ويجهو  
 پيو آهيان. منهنجو هڪڙو پٽ هو، جنهن کي مولادعوا ڪري ڪڍي ڇڏيو آهي،  
 سو منهنجي مارڻ جي پٺيان هو - به ٿي ڏينهن مس گذريا آهن. يار، آءٌ ڪيترو نه  
 پائيندو هوسانس - مون کي نٿو سجهي ته ڪو پيو پيءُ پنهنجي پٽ کي ايترو  
 گهرندو هوندو. سچي پڇين، ته انهيءَ ڌڪ ۽ ارمان منهنجو هوش گر ڪري ڇڏيو  
 آهي. (طوفان گهوگهٽ ڪري ٿو.) ڪهڙي نه خراب رات پيئي آهي! (بادشاهه  
 کي) حضور آءٌ منت ٿو ڪريان، ڀلائي ڪري هلو.

بادشاهه: بابا، شل خدا ڀلو ڪريئي. حڪيم صاحب، تون به اسان سان هل.  
 شمسون: ملنگ سيءُ ٿو مري!

روپيل: اندر فقير، اندر - تون وڃي پونگيءَ ۾ ڪوسو ٿيءُ.

بادشاهه: هلو ته پاڻ به سڀ اندر هلون.

زابلون: هن پاسي، سائين، هن پاسي.

بادشاهه: جيڏي هيءُ، تيڏي آءٌ.... هن فيلسوف کي نه ڇڏيان!

زابلون: (روپيل کي) سائين، هن کي دڙ دلاسو ڏيئي وٺي هلو. ڀلي هي  
 فقير به ساڻس هلي.

روپيل: چڱو، تڏهن تون ٻانهن کان وٺي هلينس.

زابلون: (شمسون کي) آءٌ، فقير، آءٌ، اسان سان گڏجي هل.

بادشاهه: آ، حڪيم سائين، آ.

روپيل: بس بس، هاڻي ڳالهايو نه، چپ ڪري هلو، ته پيو ڪو ٻڌي نه.

شمسون: جڏهن ديو قلعي ۾ آيو، تڏهن "آدمر بو" - آدمر بو" ڪندو آيو!

(نڪري وڃن ٿا.)

## پردو پنجون

امير روبيل جي محلات جو هڪڙو ڪمرو

(شاھ ڪلاب ۽ شمسون اچن ٿا.)

ڪلاب: آءٌ سندس هن گهر کان روانو ٿيندس، تنهن کان اڳي ضرور ڪائڻس وٺندس!

شمعون: حضور، مون کي ته اهو فڪر آهي ته ماڻهو منهنجي بابت ڇا چوندا. مون کي ته لاچار هو، پنهنجي بادشاه سان نمڪحاليءَ ڪري پنهنجي مائٽي وسارڻ.

ڪلاب: هاڻ مون کي پڪ ٿي ٿي ته رڳو تنهنجي پاءُ شمسون جو به ڏوه ڪين هو، جو هن کي مارڻ جي ڪوشش ٿي ڪيائين: اصل هن جي جند جي حرڪت ۽ بدنيتي هئي - هي اصل خراب ماڻهو!

شمعون: آءٌ ڪهڙو نه ڪمبخت آهيان جو چڱو ڪم ڪري، پوءِ پيو پڇتايان! (خط ڪڍي ڏئي ٿو.) اجهو هي خط آهي، جنهن جو بابي اشارو ڏنو هو. هن مان صاف ظاهر آهي ته هو آرميه جي بادشاه سان مليل آهي، ۽ هن کي هتي جي خبرچار پيو پهچائي. يا خدا، ڪهڙي نه چڱي ڳالهه ٿي ها، جو بابو ههڙو دغا بازیءَ جو ڪم نه ڪري ها، يا آءٌ انهيءَ منصوبي جي کوٽي ظاهر ڪرڻ وارو نه ٿيان ها!

ڪلاب: مون سان گڏجي، راڻيءَ ڏي هل.

شمعون: جي هن خط جو مضمون سچو آهي، ته حضور کي وڏي مهر درپيش آهي.

ڪلاب: سچو يا ڪوڙو، توکي پيءُ جي جاءِ ملي چڪي. هاڻ وڃي ڳولي هٿ ڪرينس، ته اسان جا ماڻهو قيد ڪنس!

شمعون: (منهن پاسي ڪري) جي ڪٿي بابي کي ٻڌي بادشاه جي تلافي ڪندو ڏسان، ته انهيءَ ڪري هن جو شڪ پاڻ مضبوط ٿيندو. مون کي هينئر ضرور پنهنجي حاڪم سان سچو رهڻ گهرجي - اگريچ انهيءَ ڪري رت جي قربت ۾ سورولو پوندو، ۽ آءٌ ناصالح اولاد سمجهڻ ۾ ايندس.

ڪلاب: منهنجو تو تي پورو پروسو آهي. پيءُ توکان ويو، ته ڇا آهي، آءٌ توکي پيءُ کان به گهڻو پيار ڪندس! (نڪري وڃن ٿا.)



## پردو چھون

محلات جي ڀرسان ڪيتي ۾ هڪڙي لائڊي.

(روبييل، شاھ ايليا، زابلون، مسخرو ۽ شمسون اچن ٿا.)

روبييل: هيءَ جاءِ وري به ڪلشي ميدان کان بهتر آهي، خوش ٿي ويهو.  
جيترو مون کان ٿي سگهيو، اوترو اوهان کي آسودو ڪندس. آءٌ وڃان ٿو، اجهو  
وري ٿو اچان.

زابلون: خدا توکي هن چڱائيءَ جو اجر ڏيندو. هن ويچاري جو ته هوش  
هليو ويو، هينئر رڳي بي آرامي اٿس.

(روبييل نڪري وڃي ٿو. روبيل جي نڪري وڃڻ کان پوءِ، زابلون ڳائي ٿو.)

(1) هوئي لطف خدا ٿو مٿي، اي يار، سلامت!

دائر رهين دنيا ۾، اي دلدار، سلامت!

بندو جو ڪري مهر مان بندن سان پلايون،

سيڪو چوي تنهن مرد کي سو وار ”سلامت“.

شڪرانو خدا جو، ملي مشڪل ۾ مدد جلد،

شل رهن سي مشڪل جا مددگار سلامت!

خاوند، مون مسڪين جون تون سٺج صدائون،

هوءَ شاھ جو ساڻو، مٿي سنسار سلامت!

هن پير کي هن مير ڪئي مهل ٿي واهر،

هي ڌار سلامت رهي، هو ڌار سلامت!

شمسون: دودو جن مون کي پيو سڏي، ۽ چوي ته ’وڏو ديوجهنر ۾ شڪار

پيو ڪري! بابا، توبه ڪر، خدا کان پناهه گهر، ته شيطان کان چند چٽيئي!‘

مسخرو: چاچا، مون کي ته ٻڌاءِ ته چريو ماڻهو امير آهي، يا ڳوٺن جو

پٽيل آهي؟

بادشاھ: نه ڙي نه، بادشاھ آهي بادشاھ!

مسخرو: نه نه، هو پاڻ پٽيل آهي، پر سندس پٽ امير آهي، ڇا لاءِ جو جنهن پٽيل

جو پٽ کانئس اڳي چڙهي وڃي امير ٿئي، تنهن کي چريو سمجهڻ گهرجي.

(1) طرز: ”پياري، تيرا ثاني نهن ڪوئي پي جهان مين“

بادشاھ: ڀلي ته هزارين ماڻهو، لوھ جون شيخون تپائي ڳاڙهيون ڪري،  
وڃي هنن کي ڏنڀين!

شمسون: اڙي، شيطان پيو مون کي پنن ۾ چڪ هڻي!  
مسخرو: جيڪو بگهڙ جي غريبت، گهوڙي جي تندرستيءَ، چوڪريءَ جي  
محبت، ۽ گنديءَ رن جي قسم تي اعتبار ڪري، تنهن جهڙو چريو پيو ڪونهي.  
بادشاھ: ضرور ائين ڪبو... آءٌ هڪدم هنن کي گرفتار ڪري رجوع ٿو  
ڪريان! (شمسون کي) اچو، منصف صاحب، اوهين هتي ويهو، (مسخري کي) ۽  
اوهين، مشير صاحب، هتي ويهو. هاڻ، (لومڙيون، اوهان جو وارو!  
شمسون: ڏس، اوجھو، هتي بيٺو اڪيون تمڪائي! واھ مائي، واھ، تون هن  
کي اڪيون پيئي پڇين!

’لڏي لهرين وڃ مان، لالن لنگهي آءٌ!‘  
مسخرو:

تنهنجي سوز سک ۾ سَورن ڏنس ساءِ،  
هڪ پيڙيءَ تنگ تري ۾، پيو واکا ڪري واھ،  
تيون تڪ ڏيڪاري تاءِ، تو وٽ لالن ڪيئن اچي؟

شمسون: شيطان ته ملنگ فقير کي بلبل واريون ٻوليون ٿو ٻڌائي، ملنگ  
جي پيٽ ۾ وري ڪرڙو جن، پن ڪرڙين لاءِ پيو واکا ڪري... ٻيلي،  
دانهون نه ڪر، مون وٽ ته ڪي به ڪينهي جو توکي کارايا!  
زابلون: حضور، ڪيئن ٿا پانيو؟ چو ٿا ايترو مونجهاري ۾ پئو، هنڌ تي  
ليٽي پئو، ۽ ٿورو آرام ڪريو.

بادشاھ: پهرين ته هنن جو مقدمو هلندو ڏسان! آڻيو شاهد گواهه...  
(شمسون ۽ مسخري کي) اوهين، منصف صاحب ۽ مفتي صاحب، پنهنجون  
جايون وٺي ويهو. (زابلون کي) تون امين آهين، تون به ويهي ره.

شمسون: اسان کي پورو انصاف ڪرڻ گهرجي.

ادا ڙي ٻڪرار، ٻڪريون پيون پوک ۾،

تون سمهي پيو نندون ڪرين، سگهو ٿي بيدار،

هڪل ڏي هيڪار، ته ڏڻ چڻي چڻي ڪنان!

— هُش، ٻلي ته اچي آهي!

بادشاھ: پهرين هن رن کي پکڙيو — ”ملڪا“ نالو اٿس! آءُ خدا کي  
حاضر ناظر ڄاڻي سچ ٿو چوان ته هن پنهنجي پيءُ، ويچاري بادشاھ کي ڏک  
هنيا آهن!

مسخرو: (هڪڙيءَ ڪرسيءَ تي هٿ رکي) مائي، سنئين ٿي بيه! تنهنجو  
نالو ملڪا آهي ڇا؟

بادشاھ: مجال اٿس جو ”نه چوي!“

مسخرو: مائي، معاف ڪجيئن، مون پانيو ته تون ڪرسي آهين!  
بادشاھ: اجها هيءَ پيءُ! اکين ۾ گھنڊ پيو اٿس، انهيءَ مان ڪٿي سمجهو  
ته دل ڪهڙي نه سخت هونديس! پکڙيوس، پکڙيوس ..... بندوق، ... ترار  
هٿوس، وٺوس ... واه جو ٿو انصاف ٿئي! واه ڙي منصف واه، چو تو هن کي  
چڏي ڏنو آهي جو پڇي وڃي!

شمسون: شل تنهنجا حواس ڄاءِ هجن!

زابلون: افسوس، سائين، اوهان صبر ۽ تحمل جي ٻٽاڪ ٿي هنئي، هاڻي  
ڪٿي آهي اهو صبر ۽ تحمل؟

شمسون: (پاسي تي، پنهنجي منهن) مون کي ته هن جو حال ڏسي روئڻ  
ٿو اچي — هاڻ ته منهنجو گجهه ظاهر ٿي پوندو!

بادشاھ: ڏس، سڀ ڪتا مون تي پونڪن ٿا — ڪهاڙو، جنوري، ڏينيو،  
راڱو — سڀ!

شمسون: ملنگ انهن تي ڪاهي ٿو وڃي، پاڻيهي سڀني کي ٿو پهچي  
... نڪرو، ڪتا، نڪرو!

ٻهي پوئڪي آيا، ڪاهي سڀ ڪتا،

تازي شڪاري ڪيترا، بازاري پستا.

اڃا ڪارا آبلق، ڏاڙهڻ مهل چتا،

پئي تن پنيان، ”ملنگ“ پڇايو تن کي!

ڪور، ڪور .... اڳ ڙي اڳ .... متان ويندا آهيو!

بادشاھ: تڏهن زلفا تي بچين — ٻلي ته وٺس، ڏاڙهينس! دل تي ڏسينس  
ته ڪهڙي نه پليد آهي — خبر نه آهي ماڻهن جون دليون ڪهڙي سبب ڪري

ههڙيون سخت ٿيو پون! (شمسون کي) تون سائين، اڳتي مون سان ره، پنهنجن سو سوارن مان هڪڙو توکي مقرر ڪيو اٿر! هونءِ پيو چڱو آهين، رڳو تنهنجن ڪپڙن جو ڊول مون کي نٿو وڻي: تون ته گهڻو ئي چوندين ته هيءُ شاهي خلعت آهي، پر ضرور بدلائي پيا ڍڪا!

زابلون: هاڻي، حضور، ڀلائي ڪري اوهين هن هنڌ تي لٽي پئو، ۽ ذرو آرام ڪريو. (بادشاهه کي هنڌ تي لٽائي ٿو.)

بادشاهه: گوڙ نه ڪر، گوڙ نه ڪر! هاڻ در ورائي ڇڏ، وري صبح جو اُتي نيرن ڪنداسين.

مسخرو: ۽ آءُ به ڌرتيءَ جو وڃي سمهي رهندس.

(روبييل وري اندر اچي ٿو.)

روبييل: ادا، هيڏي آ. بادشاهه سلامت ڪٿي آهي؟

زابلون: اجهو هتي، پر هن کي چوريو نه، هن جو هوش جاءِ ناهي.

روبييل: تڏهن، يار، ڀلائي ڪري، هن کي جهوليءَ ۾ کڻي هل. مون کي ڪُٽڪ پيئي آهي ته هن جي مارڻ جو منصوبو ڪڙو ٿيو آهي! هڪڙي ڏولي تيار رکي آهي، هلي انهيءَ ۾ هن کي رکو، ۽ پوءِ جلدي ڪٽائي، شاهي بندر وٽ هلو. اتي اوهان کي گهڻا خير خواه ملندا، ۽ اوهان کي پناهه ڏيندا. شاباس، همت ڪر، اتي پنهنجي ڌڻيءَ کي کڻ: جي گهڙي دير ڪيئ، ته هن جي به جان گنوائيندين، ۽ پنهنجي به، ۽ جن هن جي جان بچائڻ جو ذمو کنيو آهي، تن کي به نقصان پهچندو! کڻ، کڻ، دير نه ڪر. منهنجي پٺيان لڳو اچ، ته آءُ جلد ئي توکي ڪڍي هلاڻ.

زابلون: ويچاري ظلم جي ماري کي ننڊ اچي ويئي آهي: جي وڌيڪ سک جي اميد نه هجي، ته جيڪر هن کي ڇڏي ڏجي ته ڀلي مغز جاءِ اچيس، ۽ حواس جمع ٿينس. (مسخري کي) اچ، اچي مدد ڪر ته پنهنجي ڌڻيءَ کي کڻون. تون به هل، پٺتي ته رهج.

روبييل: اچو اچو، دير نه ڪريو. (زابلون، روبيل ۽ مسخرو، گڏجي بادشاهه کي کڻي، نڪري وڃن ٿا.)

شمسون: (ٿورو ماٺ ڪري، ڳائي ٿو.)



(1) ڏڪن ۾ چڱا جڏهن پاڻو پسون ٿا.  
 تڏهن پنهنجا ڏک سمجهي سک سڀ سهون ٿا.  
 آڪيلو ڏڪن ۾ ٿئي دل دوپارا،  
 تماشن خوشين ۾ نه لذت وٺون ٿا.  
 مگر آهي جي ڪو مصيبت ۾ ساڻي،  
 سنگت ۾ تنهن جي چيهي کان چئون ٿا.  
 سڀئي درد غم پنهنجا وسري وڃن ٿا،  
 جڏهن مرد دردن ۾ بهتر ڏسون ٿا.

(ٿورو ماڻ ڪري ٿو، ته پري کان هل ٻڌجي ٿو.)

هان، جي ڇا جو هل آهي! هاڻ مون کي ضرور ظاهر ٿيڻ گهرجي: جڏهن  
 سچ - ڪوڙ پڌرو ٿيندو، تڏهن پاڻيهي منهنجو انصاف ٿيندو، ۽ شهر - نيكالي  
 مون تان معاف ٿيندي. رات جو ٻيو جيڪي به ٿي گذري، ته پلي ٿي گذري، پر  
 شل ويچارو بادشاهه صحيح سلامت نڪري وڃي! لڪ، ملنگ لڪ! (نڪري  
 وڃي ٿو.)

## امير روبيل ڀردو ستون

جي محلات جو هڪڙو ڪمرو

(شاھ ڪالاب، زلفا، ملڪا، شمعون ۽ نوڪر اچن ٿا.)

ڪالاب: (ملڪا کي) ادي، تون سگهي پنهنجي ملڪ ڏي رواني ٿي.  
 هيءُ خط پنهنجي بادشاهه کي ڏيڪارج. آرميه جي بادشاهه جو لشڪر اڳي ئي  
 اچي لٿو آهي. (نوڪرن کي) اوهين وڃي هن دغا باز روبيل کي ڳولي وٺي  
 اچو! (ڪي نوڪر نڪري وڃن ٿا.)

زلفا: هڪدم ڪڍي ڦاسي ڏيوس!

ملڪا: اڪيون ڪڍي ڇڏيوس!

ڪالاب: آءُ پاڻيهي، جنهن جڻ جو لائق آهي سا ٿو ڪريانس. (شمعون  
 کي) شمعون، تون اديءَ ملڪا سان گڏيو وڃ، وڃي اماڻي اچينس. تنهنجي

(1) راڳ "ڪانرو"، طرز: "خط هنئي و الله به تنڪو لڪا هي".

دغاباز پيءُ کي جيڪا سزا ملڻي آهي، سا جيئن تون نه ڏسين، تيئن چڱو.  
شاھ منسا کي صلاح ڏج ته تر ت لڙائيءَ جي لاءِ تياري ڪري. اسين به جنگ جي  
لاءِ سانباھو پيا ڪريون. اسين هڪٻئي کي جلد جلد، قاصد موڪليو، خبر چار  
پيا ڏينداسين. ادي ملڪا، خدا حافظ.

(امير شمعون، ڀلي آئين. (اتي شمشاد لنگهي اچي ٿو.)

ڪالاب: (نوڪرن کي) اوهين وڃي هن دغاباز روبيل کي ڳولي هٿ  
ڪريو، پوءِ هن چور وانگي چوڻ ڪيو ٻڌي، اسان وٽ وٺي اچو. (کي نوڪر  
نڪري وڃن ٿا.) جيتوڻيڪ هن دستوري مقدمي هلائڻ ڌارا موت جي فتوا جاري  
ڪرڻ اسان جي لاءِ چڱو ناهي، ته به چڙ ۾ سيڪجه روا آهي — ڪٿي ماڻهو  
چوندا ته اسان زوراور ڪٿي، ٻيو ڇا ٿيندو! (اتي نوڪر روبيل کي وٺي اچن  
ٿا.) هي ڪير، ... اهو ساڳيو دغاباز!

زلفا: اهوئي آهي، نمڪحرام ڪتو!

ڪالاب: اڙي، هن جون پانهون ته ٻڌو!

روبيل: ڇو، سائين، مون ڪهڙو گناه ڪيو آهي؟ (نوڪرن کي) ادا،  
سنڀاليو، اوهين سڀ منهنجي گهر ۾ آهيو، ۽ منهنجا مهمان آهيو، مون سان  
اهڙي هلت نه ڪريو. (نوڪر هن کي ٻڌن ٿا.)

زلفا: زور سان چڪي ٻڌوس .... ڪمينو، دغاباز!

روبيل: آءُ ته دغاباز ناهيان، راڻي، تون بيرحم ۽ ظالم ٿي آهين!

ڪالاب: هن ڪرسيءَ سان ڪٿي ٻڌوس! بدمعاش، پاڻيهي ٿي خبر پويئي!

(زلفا ڏاڙهي ٿي پٽيس.)

روبيل: اهڙي بيحيا نه ٿي، منهنجي ڏاڙهي پٽيندي شرم نٿو اچيئي؟

زلفا: ههڙي اچي ڏاڙهي رکي، ۽ ههڙي دغاباز ٿئي!

روبيل: اي ظالم شاهزادي، اهي وار جي تون منهنجي کاڌيءَ تان پٽين

ٿي، سي نيٺ جيئرا ٿي توکي جهلائيندا! اوهين مون وٽ مهمان اچي ٿيا آهيو،

۽ هيئن ٿا، چورن وانگي، جيڪو اوهان سان ڀلائي ڪري تنهن سان عقوبتون

ڪريو — ائين ڪرڻ ڪو اوهان کي مناسب آهي! اوهان جو مطلب ڇا آهي؟

ڪالاب: ٻڌاءِ اسان کي، ته آرميه مان توکي ڪهڙا خط آيا هئا؟

زلفا: جلد سڄي ڳالهه ڪر، اسان کي خبر آهي ته حقيقت ڪيئن آهي.

ڪالاب: ۽ جيڪو فسادي لشڪر اڳي ئي اچي هن ملڪ ۾ لٿو آهي، تنهن سان تون ڪهڙي منصوبي ۾ شامل آهين؟

زلفا: انهيءَ چرئي بادشاهه کي تو ڪنهن ڏي موڪليو آهي.  
روبييل: مون کي هڪڙو خط برابر مليو هو، ليڪن اهو اوهان جي بدخواه جو لکيل ناهي، پر اهڙي ماڻهوءَ جو آهي، جو پنهي ڌرين جي خير وارو آهي، سو به اهڙو لکيل آهي، جنهن جو مطلب ڏکي سان مس ٿو سمجهي سگهجي.  
ڪالاب: ڻڳ، ڻڳ!

زلفا: ڪوڙو، بي ايمان!

ڪالاب: بادشاهه کي ڪيڏي روانو ڪيو اٿئي؟

روبييل: شاهي بندر ڏي.

زلفا: ڇو، شاهي بندر ڏي؟ توکي چيو ڪين هوسين ته جي هن جي ڪا مدد ڪندين، ته توکي نقصان پهچندو!

ڪالاب: شاهي بندر ڏي ڪهڙي سبب موڪليئس — ٻڌاءِ ته سهي؟

روبييل: آءُ هاڻ ٻڌو ويٺو آهيان، اوهان کي جيڪي جڻيون وڻن سي ويٺا ڪريو، مون کي خدا صبر ڏيندو.

زلفا: پر شاهي بندر ڏي ڇو موڪليئس؟

روبييل: انهيءَ لاءِ ته آءُ توکي، رانيوٽا ڏيئي، هن ويڇاري ٻڌي جون اکيون پٽيندو نه ڏسان، نڪي تنهنجي زهري پيڻ کي هن اشراف جي ماس ۾ ڏنگ هڻندو ڏسان! هن ويڇاري، دوزخ جهڙيءَ ڪاريءَ رات ۾، اڳهاڙي مٿي سان، طوفان جو زور جيڪو سٺو آهي، سو جي سمند تي پوي ها، ته اهڙو جوش کان اُپامي ها، جو وڃي آسمان سان لڳي ها: اهڙي حال ۾ به، هن ويڇاري ڪراڙي، همت جهلي، پڌري پٽ ۾ بيهي، مينهن کي وسڻ لاءِ پئي هاڪاريو: اهڙي ڏکئي وقت جيڪڏهن بگهڙ تنهنجي گهر جي در تي اچي رڙيون ڪن ها، ته ڪهڙي به تون بيقياس هجين، ته به جيڪر توکي هنن تي ضرور قياس پئجي وڃي ها، ۽ پنهنجي دربان کي چئين ها ته هنن ويڇارن کي در لاهي اندر لنگهائ، پر، اميد آهي ته سگهوئي اهڙي ناصالح اولاد تي خدا جي مار ۽ هڇا پوندي، ۽ اها آءُ پنهنجين اکين سان ڏسندس!

ڪالاب: اکين سان تون ڪڏهن به نه ڏسندين! (نوڪرن کي) اڙي، اچي هن ڪرسيءَ کي جهليو. (روبييل کي) .... انهن تنهنجين اکين کي آءُ پيرن سان لتاڙي چلهي ٿو ڇڏيان! (هن کي ڏسي، سندس اک ڪڍي ٿو.)

روبييل: جنهن کي وڏي ڄمار گهري هوندي، سو ائين نه ڪندو .... مون کي مدد ڪريو ڙي، گهوڙا ڙي، ظلم ڙي، يا خدا...

زلفا: هڪڙي اک اندي ٿي اٿي، سا ٻيءَ تان ڪلندي، پلي اها ٻي به نڪري ٿي!

هڪڙو نوڪر: (ڪالاب کي) سائين، پنهنجو هٿ جهل: مون ننڍي هوندي کان تنهنجي خدمت پئي ڪئي آهي، پر هينئر جو توکي ظلم ڪرڻ کان روڪ ٿو ڪريان، انهيءَ جهڙي چڱي خدمت مون اڳي ڪڏهن تو وٽ ڪانه ڪئي هوندي! زلفا: چئين ڙي ڪتا ڇا ٿو؟

نوڪر: جي توکي ڪاڏيءَ تي وار هجن ها، ته به جيڪر هن جهيڙي ۾ آهي پتي ڪيان ها - پانيو ڇا اٿي!

ڪالاب: بيه، گولاڙا ..... (ترار ڪڍي، مٿس اچي ٿو.)

نوڪر: ائين، ته ائين ئي سهي... پلي اچ، ڏس پنهنجيءَ ڪاوڙ جو نتيجو! (ترار ڪڍي ٿو، هڪٻئي کي ڌڪ هڻن ٿا، ڪالاب ڦٽجي پوي ٿو.)

زلفا: (پنهنجي ٻئي نوڪر کي) اي، تون پنهنجي ترار مون کي ڏي - مڇوءَ وانگي، وات پٽيو بيٺو ڏسين!

(هن کان ترار ڪسي، پٺيان اچي، پهرين نوڪر کي پنن ۾ چٽائي ڏئي ٿي.)

نوڪر: آ... آءُ مٿس! (روبييل کي سائين، چڱو ٿيو، تنهنجي هڪڙي اک ته ٻڄي ويئي، هاڻي هن کي هڪڙو نه ٻيو نقصان پهچائي سگهندي. آه..... مران ٿو! (مري ٿو)

ڪالاب: متان انهيءَ هڪڙي اک سان ڏسين، پلي اها به نه هجيئي. (هن کي

جهلي، هن جي ٻي اک به چٽي ٿو.) هان، وٺ، بي ايمان، هاڻ ڇا سان ڏسندين؟

روبييل: اونداه، - انڌارو، - هاءِ هاءِ! منهنجو پٽ شمعون ڪٿي آهي، ته

هن ظلم جي وير وٺڻ لاءِ زمين آسمان تپائي ڏئي!



زلفا: نڪر هتان، ڪمينا، دغاباز! جنهن کي سڏين ٿو. اهو اڳي ئي تو مان ڪڪ آهي. اهوئي هو، جنهن تنهنجي اها دغابازي ظاهر ڪئي. اهڙو اشraf ٿو توتي قياس ڪري، ۽ تنهنجي واهر ٿئي!

روبيل: ها، ها، ڪهڙي نه بيعتلي مون ڪئي!.... تڏهن شمسون سان دغا ٿي! يا خدا، اها منهنجي خطا مون کي معاف ڪر، ۽ هن غريب کي سدائين سڪي رک!

زلفا: (نوڪرن کي) هن کي ڌڪا ڏيئي ٻاهر ڪڍي وڃو، ڇڏيوس ته پلي پاڻيهي ٿاڀا کائي شاهي بندر ڏي وڃي، (ڪالاب کي) اوهين ته چڱا پلا آهيو؟ ڇو، ائين سست ٿا ڏسجو؟

ڪالاب: مون کي زخم ٿيو آهي، ڀلائي ڪري مون سان آءُ. (نوڪرن کي) هن ڪميني غلام جي لاش کي گهلي وڃي ڪنهن گند جي ڍير تي اڇلايو. (زخم ڏسي) پياري زلفا، منهنجي زخم مان ڏاڍو رت ٿو نڪري، منهنجو هيانو ٿو ماندو ٿئي، ڏاڍو خراب ڌڪ لڳو آهي - مون کي ٿيڪ ڏياري وئي هل. (ڪالاب کي زلفا ٻانهن کان وٺي آهستي نڪري وڃي ٿي، نوڪر روبيل کي ڇوڙين ٿا، ۽ ٻانهن کان وٺي ٻاهر ڪڍي وڃن ٿا.)

ٻيو نوڪر: هن ويچاري سان ضرور چڱائي ڪندس - پوءِ انهيءَ ڪري مون تي ڪو ڏوه آيو، ته حرڪت ڪانهي!

ٽيون نوڪر: اهڙي بيقياس زال ساري عمر جيئري رهي پڇاڙيءَ ۾ پاڻيهي مري ويئي، ته پوءِ زالون سڀ ڦري ڏاڻهيون ٿي پونديون - انهن مان پس پيش خير ڪونه ٿيندو.

ٻيو نوڪر: هلو ته هن ڪراڙي امير جي پٺيان هلون، ۽ هن ديواني فقير کي سمجهايون ته هن کي جيڏي چويس اوڏي وٺي وڃي. هو ڏسجي ديوانو ٿو، پر ڪم سياڻن جهڙا ٿو ڪري.

ٽيون نوڪر: چڱو پلا، تون هل، ته آءُ وڃي ڪو ملو ڌرو ۽ اڳڙيون ڪٿي اڃان ته هن ويچاري جي اکين تي پٽي ٻڌي ڇڏيون. خدا اسان کي انهيءَ خير جي ڪم ۾ مدد ڏيندو. (هڪڙو هڪڙي پاسي، ۽ ٻه ٻئي پاسي، نڪري وڃن ٿا.)



## باب چوٿون

## پردو پهريون

## ميدان

(شمسون ڳائيندو هليو اچي)  
 (1) شکر خدا جو کجي سدائين،  
 حال پنهنجي تي رهجي راضي.  
 واه غريبي، واه غريبي،  
 پاڻ کي مور نه شاه سدائين.  
 لوڪ سارو مر توکي ڌڪاري،  
 هر ڪنهن آڏو ڪنڌ نوائين.  
 خلق خوشامد ڪري تنهنجي،  
 هرڪو آڪي سائين سائين.  
 اندر خالي، ٻاهر پيڪو،  
 چوٿو موڱا پاڻ لڄائين.  
 ڇڏ وڌائي، رهه نماڻو،  
 غم نه هرگز پوءِ نه ڪائين.

(اتي روبيل کي هڪڙو ڪراڙو ماڻهو ٻانهن کان وٺيو اندر اچي ٿو.)  
 شمسون: هان، هيءُ ڪير ٿو اچي؟ تنهنجي پيءُ کي انڌن وانگي ڪو وٺيو  
 اچي! او بيوفا دنيا، او بيوفا زمانا، تنهنجي عجيب گردش ڪري توکي  
 ڌڪارجي ٿو، نه ته جيڪر پيريءَ ۽ محتاجيءَ ۾ به ڪو خوشيءَ سان مرڻ ۽  
 توکي ڇڏڻ قبول نه ڪري!

پير مرد: سائين، آءُ اسي ورهين کان تنهنجو ۽ تنهنجي پيءُ جو ڪڙمي آهيان.  
 روبيل: پڇ، پريا مڙس، پڇ: توکي شاباس جس آهي، پر تنهنجي  
 مهربانيءَ مان مون کي گهڻو فائدو ڪين پهچندو، اٿلندو توکي نه نقصان  
 پهچي، تنهنڪري تون پڇي وڃ!

(1) راڳ "پروي".

طرز: "نظر نمائن نت ڪندو".

پير مرد: پر، سائين، توکي هونئن رستي جي ڪهڙي خبر پوندي؟  
 روبيل: منهنجو ڪوبه رستو ڪونهي، تنهنڪري مون کي اکين جي گهرج  
 ڪانهي. جڏهن اڪيون هيٺ، تڏهن پاڻ ٽاڀڙندو هوس. اڪثر ائين ٿيندو آهي ته  
 جي اسان وٽ ڪي هوندو آهي، ته انهيءَ ڪري سست ۽ غافل ٿيندا آهيون، ۽  
 جي نه هوندو آهي، ته انهيءَ ڪري نيٺ فائدو پهچندو آهي. او پيارا پٽ  
 شمسون، ناحق تنهنجي ندوري پيءُ ڪاوڙ مان تو سان ايترو ظلم ڪيو! من  
 ڪڏهن خدا اهو به ڏينهن ڪري، جو توکي پنهنجا هٿ لايان - تڏهن ڄاڻندس ته  
 مون کي وري اڪيون مليون!

پير مرد: ڪو ماڻهو ٿو ڏسجي ... ڪير آهي؟  
 شمسون: (آهستي، پنهنجي منهن) خدا جي قدرت، ڀلا ڪير چوندو ته  
 مون جهڙو ڏکيو ٻيو دنيا ۾ ڪونهي - هاڻ ته آءُ اڳي کان به وڌيڪ ڏکيو آهيان!  
 پير مرد: ويچارو چريو ملنگ فقير آهي.

شمسون: (پنهنجي منهن) شايد آءُ هن کان به وڌيڪ خراب حال کي وڃي  
 پهچان: جنهن کي اسين سڀ کان خراب حال سڏيون ٿا، سو ائين ناهي، سمجهڻ  
 گهرجي ته دنيا ۾ انهيءَ کان به وڌيڪ ٻيو ڪو خراب حال آهي.

پير مرد: اي، ڪيڏي ٿو وڃين؟  
 روبيل: اهو ڪو پنڌو فقير آهي ڪيئن؟  
 پير مرد: پنڌو فقير به آهي، ۽ چريو به آهي.

روبيل: انهيءَ کي ضرور ٿوري سمجهه هوندي، نه ته جيڪر پني ڪين،  
 راتوڪي طوفان ۾ مون اهڙو هڪڙو ماڻهو ڏٺو هو، جنهن کي ڏسي مون کي  
 خيال آيو ته انسان هڪڙي ڪنئين کان بهتر حال ۾ ناهي. اوڏيءَ مهل، مون کي  
 پنهنجو پٽ ياد پيو! انهيءَ هوندي به، منهنجي دل اڃا هن سان پري ڪين  
 هئي، پر انهيءَ کان پوءِ هن بابت مون گهڻيون ڳالهينون ٻڌيون آهن. زماني جي  
 هٿ ۾ اسين به اهڙا آهيون، جهڙيون مڪيون ٻارن جي هٿ ۾: اهو اسان کي  
 چرچي ۾ ماري رکي ٿو.

شمسون: (پنهنجي منهن) ائين ڪيئن هوندو! سڄي پڇي ڏک ۾ چرچا  
 ڪرڻ ڪو چڱو ڪم آهي ڇا؟ انهيءَ مان جهڙو پاڻ کي خراب ڪبو، تهڙو ٻين  
 کي: بهتر آهي ته هيءُ ڪوڙو ڏيک ڇڏي ڏيان. (وڏي سڏ) سائين، ڀلي آيو!

روبييل: اهو نانگو فقير آهي ڪيئن؟

پير مرد: هائو، اهو آهي.

روبييل: تڏهن هاڻ توکي موڪل آهي، پر جي قديم نمڪ حلالِيءَ ڪري اسان سان گڏجي هلڻ لاءِ تنهنجي مرضي هجي، ته پوءِ شاهي بندر واريءَ سڙڪ تي، هتان ميل ٻن پنڌ تي، اچي اسان کي گڏجڻين. آءٌ هن نانگي فقير کي منت ڪري پاڻ سان وٺي ٿو وڃان، تون اچين، ته هن ويچاري لاءِ ڪو پراڻو سرائو ڪپڙو کنيو اچجڻين.

پير مرد: سائين، هي ويچارو ته ديوانو آهي، ڪيئن توکي وٺي هلندو؟  
روبييل: بابا، اهو هن زماني جو رنگ آهي ته چريا انڌن کي وٺي رستي لائين، جيئن آءٌ چوائين ٿو تيئن، يا جيئن توکي وٺي تيئن ڪر، پر به في الحال هتان هليو وڃ.

پير مرد: آءٌ هن جي لاءِ چڱا خاصا ڪپڙا کنيو ٿو اچان، پوءِ جيڪي ٿئي سو پلي ٿئي. (نڪري وڃي ٿو.)

روبييل: اڙي نانگا فقير!

شمسون: ويچارو ملنگ سيءُ ٿو مري .....! (منهن پاسي ڪري) هن کان پوءِ آءٌ ڍونگ ڪري نٿو سگهان!  
روبييل: اوري آ، بابا.

شمسون: (منهن پاسي ڪري) پر، لاچار، اڃا به ظاهر ٿيڻ نه گهرجي. توبه، ويچاري جي اکين مان رت پيو نڪري!

روبييل: اي، خبر اٿئي ته شاهي بندر ڏي ڪهڙو رستو ٿو وڃي؟

شمسون: رستي جي خبر آهي، پر پيچري جي به آهي. ويچاري ملنگ جو ڊپ کان هوش ٿي خطا ٿي ويو آهي. تون چڱو ماڻهو ٿو ڏسجين، خدا شل توکي شيطان کان بچائي وٺي: ويچاري ملنگ ۾ سڄا پنج جن اچي جاءِ وٺي ويٺا آهن، خدا شل توکي انهن کان رکي وٺي!

روبييل: (هن کي مهربن جي ٿيلهي ڏئي ٿو) هان، هيءُ تنهنجي خرچي آهي. توکي زماني جي ڏڪن ۽ دنيا جي مصيبتن، اُٿلائي پٿلائي، ڏاڍو ڪيو آهي. جڏهن آءٌ پنهنجو ڏک ڏسان ٿو، تڏهن چوان ٿو ته تون ڏاڍو سڪي آهين. يا



خدا، جيئن تنهنجي مرضي تيئن ڀلي ڀيو ڪري: پيٽ ڀريل ۽ مٿي ڦريل دولتمند ماڻهو، جو دولت کي تنهنجي بخشش نٿو سمجهي، پر پنهنجي ڪمائي ٿو ڄاڻي، تنهن کي جلد ڏکي ڪر ته ڀلي تنهنجيءَ سگهه جي خبر پويس، انهيءَ ڪري ڪوبه پاڻ وٽ گهرج کان واڌو شيءِ ڪونه رکندو، ۽ سڀڪنهن کي گهرج آهر پوري شيءِ ملي ويندي. ڀلا تو شاهي بندر اڳي ڏٺو آهي؟  
شمسون: هاڻو، سائين.

روبييل: اتي هڪڙي آپ - ڪپري ٽڪري آهي، جا سمنڊ جي مٿان نمي بيٺي آهي - ڀلائي ڪري، تون انهيءَ جي چوٽيءَ تي مون کي هلي ڇڏ. انهيءَ محنت جي ڪري، آءُ توکي هڪڙي قيمتي شيءِ اُجوري ۾ ڏيندس. انهيءَ هنڌ کان پري تي، توکي ساڻ هلڻ جي تڪليف نه ڏيندس.

شمسون: چڱو، سائين، پنهنجي ٻانهن ڏي ته ويچارو ملنگ توکي وٺي هلي. (شمسون، روبيل کي ٻانهن کان وٺي، آهستي هلي ٿو. ٻئي، واري سان، راڳ ڳائيندا نڪري وڃن ٿا - ٿل گڏ ڳائين ٿا، ۽ مصرع واري سان.)

(1) اسان تي ڪر ڪرم ڪلتارا!  
حال اسان جو توکي معلوم، خاوند خلقڻهار!  
ڏٺو سين ڪونه ڪوهت سڪ، ڏکن ڪيو حيران،  
الر غم ۾ اسين پياسين، پيو خوش جڳ جهان-  
لکئي ٿا آهي ڪيو لاچار.....

رُلي ٿيا آهيون اسين گمراهه، لکين ڪياسين گناهه،  
رڪون ٿا آسرو تنهنجو، اسان کي ڏي تون پناهه -  
سجهي ٿي ڪانه ڪا ٻي آڌار.....

زمانو بيوفا آهي، وجهي وراڪا ونگ،  
ڪڏهن ڪهڙا ۽ ڪڏهن ڪهڙا، سوين ڏيڪاري رنگ -  
عجب تنهنجا آهن اسرار.....

(نڪري وڃن ٿا.)

(1) راڳ "آساوري".

طرز: "ڪرون ڪيا تجهڪو، اي باد بهار".

## پردو پيو

جلجال جي بادشاھ منسا جي محلات جي اڳيان پٿر

(راڻي ملڪا ۽ شمعون هڪڙي پاسي کان اچن ٿا، ۽ سامهون شمشاد ملين ٿو.)

ملڪا: اچي خير سان پهتاسين. پر حيرت جي ڳالهه آهي ته منهنجو ڀرڙو گهر - ڏٺي اسان کي رستي تي ڪونه گڏيو! (شمشاد کي) اي، تنهنجو بادشاھ ڪٿي آهي؟

شمشاد: حضور، اندر محلات ۾ آهي، پر سندس حالت ٿي ڦري ويئي آهي! مون ٻڌايو مانس ته لشڪر اچي لٿو آهي - اها خبر ٻڌي، مرڪي ڏنائين اوهان جي اچڻ جو به ٻڌايو مانس، تنهن تي چيائين ته "اها خبر هن کان به بچڙي!" امير روبيل جي دغا بازی ۽ سندس پٽ جي وفاداريءَ جي خبر جڏهن ڏني مانس، تڏهن مون کي چڙي چيائين ته "بيوقوف، تون ايترو ڳالهه ٿو ڪرين!" جنهن ڳالهه تان کيس ڏاڍي ڪاوڙ وڃڻ گهرجي، سان هن کي وڻي ٿي، ۽ جنهن تان کيس خوش ٿيڻ گهرجي، سا نٿي وڻيس.

ملڪا: (شمعون کي) تڏهن توکي اڳي وڃڻ نه گهرجي. هن جو ڊپ کان ساھ ٿي سگهي ويو آهي، تنهنڪري ڪابه مرداني همت ڏيکاري نٿو سگهي. اهڙي بيعزتيءَ جي ڳالهه دل ۾ ٿي نه ڪندو، جنهن لاءِ کيس بدلو وٺڻ ضرور ٿيندو. رستي تي پاڻ جيڪي آسون اميدون ظاهر ڪيون هيون، سي شل جلد پوريون ٿين! امير شمعون، تون موٽي منهنجي پيشيوبي ڏي وڃ، وڃي سندس لشڪر جي پرستي ڪر، ۽ سندس طرفان جنگ جي تياري ڪر. آءُ گهر وڃي ٿي پنهنجي مڙس سان هٿيار مٽايان ستايان - سندس سپر ترار آءُ ٿي کڻان، ۽ ڪٽڻ جو اٿت کيس ٿي ڏيان! هي معتبر ۽ ايماندار نوڪر پنهنجي وڃ ۾ پيغام آڻيندو نيندو. اميد آهي ته جيڪڏهن تون پنهنجي ڪوشش ڪندين ۽ همت نه هاريندين، ته سگهو ئي مون وٽان توکي محبت جو پيغام پهچندو. هاڻ، هي وٺ - منهنجي نشاني اٿي، سا ڍڪج - وڌيڪ نه ڪڇج (منڊي لاهي ڏيس ٿي). ... هاڻ ڪنڌ نٿڙاءُ (چمي ڏيس ٿي). ... هن پيار جي نشانيءَ مان تنهنجي همت ۽ طمع واڌو ٿيندي - انهيءَ تي وڃي ويچار ڪر. هاڻ خدا حافظ.

شمعون: آءُ مرڻ گهڙيءَ تائين تنهنجو غلام رهندس.

ملڪا: شمعون، تون مون کي ساھ کان پيارو آھين.

(شمعون نڪري وڃي ٿو.) خدا جي قدرت آھي، ماڻھو ماڻھوءَ جي وچ ۾ فرق نه ڏسو! زال جي واسطي اھو ماڻھو مڙس ڪرڻ جي لائق آھي، جيڪو هاڻي منهنجو مڙس آھي، سو ته رڳو مڃو آھي، منهنجيءَ ٻانھن جو لائق ٿي ناھي! شمشاد: حضور، اچھو بادشاھ ٿو اچي. (نڪري وڃي ٿو، ۽ منسا اچي ٿو.)

ملڪا: ڏاڍي منهنجي آبرو رکي اٿو؟

منسا: ملڪا، سچ پچين ته تنهنجي آبرو انهيءَ مٽيءَ جيتري به نه هئڻ گهرجي، جا هوا سان اڏامي تنهنجي منهن ۾ پوي ٿي! مون کي تنهنجي طبيعت جو گهڻو ڊپ آھي: جو انسان پنهنجي اصل کي ڌڪاري، تنهن کي پوريءَ حد جي اندر روڪي رکڻ ڪو سولو آھي ڇا؟ جا تاري پنهنجي ٿڙ کان ڇڄي ڌار ٿيندي، ۽ پاڻي پيئڻ کان نراس رهندي، يا نيٺ سڙي سڪي ويندي.

ملڪا: ڀلا بس ڪريو، ٻڌوسون توهان جو عقل!

منسا: نيڪي ۽ عقل، ڪميني جي نظر ۾ مڙئي ڪمينائي آھي. گندگي رڳو گندن ماڻھن کي پسند ايندي. اوهان ڇا ڪيو آھي - اوهين ڏيون ٿيو، يا ٻليون ۽ شينھن ٿيو - اوهان جا ڪهڙا ظلم بيان ڪريان؟ اوهان جو بزرگ پيءُ، ڪهڙو نه مھربان پيرمرد آھي! جيڪر رچ کي به هن جو حيا پئجي وڃي، ۽ هن جي اڳيان سر جهڪائي ويهي رهي، اوهين ته انهيءَ کان به پري آھيو - ڪير اوهان کي انسان چونڌو؟ اوهان جو هوش ۽ عقل خدا کسي ورتو آھي. تنهنجيءَ پيڻ جي گهر واري، اھ ڪالاب کي ايتري مٽ ڪانه آئي جو ڪٿي اوهان کي اهڙيءَ هلت کان روڪي - هن کي ته ويڇاري ٻڏي بادشاھ گهڻو ئي فائدو پهچايو هو، جيڪڏهن خدا تعاليٰ ههڙن عظيم گناھن جي سزا ڏيڻ لاءِ آسمان مان آفتون نازل نه ڪندو، ته پوءِ آخر سمنڊ جي مڇين وانگي ماڻھو ماڻھوءَ کي کائڻ ايندا!

ملڪا: رن جهڙا مڙس، تنهنجي ڪو ٽوپي لاهيندو، ته به توکي ڇڙ نه ايندي، توکي ڪو چماتون هڻندو، ته به ماڻ ڪري سهي ويندين، توکي پنهنجي عزت، بيعزتيءَ جي وچ ۾ فرق معلوم ٿي نٿو سگهي، توکي ايترو سماءُ به ڪونه ٿيو پئي، ته جي ماڻھو ڪنھن به حرڪت ڪرڻ کان سواءِ موچڙا کائي ماڻ ڪري ويهندا آهن، تن جي حال تي جاھل ماڻھن کي به ارمان ٿيندو آھي:

آرميه جو بادشاھ پنهنجا جھنڊا کڻي لشڪر وٺي اچي اسان جي سانت واري ملڪ ۾ نڪتو آهي. ۽ هن جا بهادر وڙهن لاءِ ڏوري تي هٿ هڻي ميدان ۾ بيٺا آهن. ۽ تون آهين سو ماٺ ڪريو گهر ۾ ويٺو اجايون ٻوليون ڪرين. ۽ چوين ته ”هائڙي، چو هيئن ٿي پيو!“

منسا: ڪي هوش ڌار. شيطان رن! جن پوت ۾ ناشائستگي اهڙي بري نٿي لڳي. جهڙي زال ماڻهوءَ ۾.

ملڪا: رڳو اجايون بيعتليءَ جون ڳالهيون پيو ڪرين.

منسا: تون بيحيا، بيشرم، چو پنهنجو پاڻ کي خراب ۽ بدنام ٿي ڪرين. چو پنهنجو ذاتي سپاءُ ٿي بدلاب-ين: جي آءُ پاڻ کي پلٽ مناسب نه سمجهان. ۽ رت جي جوش ۽ ڪاوڙ کان پنهنجن هٿن کي کڻي موڪل ڏيان. ته جيڪو تنهنجي هڏي هڏي جدا ڪري ڇڏيان. ۽ تنهنجو ماس، ڦاڙي، ٽڪر ٽڪر ڪري، اڇلائي ڇڏيان! تون برابر اندر ۾ شيطان آهين، ليڪن زال جي شڪل اٿئي، تنهنڪري توکان ٿريو ٿو ويڃي. نه ته جهڙيءَ جٺ جي لائق آهين اهڙي ڪڇئي!

ملڪا: هاڻ جهل پنهنجيءَ بهادريءَ کي، تنهنجي مڙسي ڏنيسين!

(اتي هڪڙو قاصد لنگهي اچي ٿو.)

منسا: ڇا خبر آهي؟

قاصد: حضور، جيشان جو بادشاھ مري ويو آهي. هن امير روبيل جي ڪاوڙ ۾ هڪڙي اک ڪڍي هئي، ۽ ٻي ڪڍڻ تي هوس، ته سندس نوڪر وڃ ۾ پئي هڻي ماري رکيس.

منسا: روبيل جون اکيون ڪڍيائين!

قاصد: اهو نوڪر هو به بادشاھ جو گهر جو پاليل، پر هن کي ڪو انهيءَ ظلم جهڙي ڪم تي دل ۾ جوش اچي پيو. ۽ هن بيگناه امير تي قياس پئجي ويو. تنهن پنهنجي ترار پنهنجي ڏٺيءَ ڏي ڪري، هن کي انهيءَ ڪم کان روڪيو. تنهن تي بادشاھ کي چڙ آئي، ۽ نوڪر تي ڪاهي آيو، هڪٻئي کي ڌڪ هنيائون، نوڪر کي ته اُتي جو اتي ماري رکيائين، پر بادشاھ کي ڪو ڪاري زخم لڳي ويو، جنهن جي وگهي پاڻ به پوءِ ڪين بچيو.

منسا: هن مان ظاهر آهي ته جيڪي گناه اسين هتي ڪريون ٿا، تن جي انصاف ڪرڻ ۽ ترت سزا ڏيڻ وارا مٿي ويٺا آهن! پر ويچارِي روبيل جو ڏاڍو ارمان آهي.... نيٺ ٻي به اک وڃايائين؟



قاصد: ٻئي، ٻئي، سائين. (ملڪا کي) حضور، هي خط اوھان جيءَ پيش رائيءَ صاحب جو آھي، ان جو جلد جواب ڏيڻو آھي. (خط ڏئي ٿو).  
ملڪا: (پنھنجي منھن) ھڪڙيءَ ڪري تہ اھو جيڪي ٿيو سو چڱو نہ ٿيو، جو زلفا بہ ھينئر رنڙ آھي، منھنجو پيارو شمعون بہ ساڻس گڏ آھي - شل انھيءَ مان ڪا خرابي نہ ٿئي جو ھو پاڻ ۾ ٺھي وڃن، ۽ جيڪا خيالي ماڙي مون بنائي آھي، سا منھنجي ئي مٿان وري ڊھي پوي، ۽ ان مان مون کي خواري حاصل ٿئي، ٻيءَ ڪري تہ اھا خبر بد نہ چئبي. پر... خير، وڃي خط پڙھي جواب لکان. (نڪري وڃي ٿي).

منسا: جڏھن روبيل جون اکيون ڪڍيائون، تڏھن سندس پٽ شمعون ڪٿي ھو؟

قاصد: سائين، اھو رائي صاحب سان ھيڏي گڏجي آيو ٿي.

منسا: ھو ھتي ڪونہ آيو، مون تہ ڪونہ ڏٺو مانس.

قاصد: حضور، آيو ھو، پر موٽي ويو، مون کي موٽندي رستي ۾ گڏيو ھو.

منسا: ھن کي انھيءَ ظلم جي خبر آھي؟

قاصد: ھاڻو، حضور، ٻيءَ کي چغلي ھڻي جھلايو ئي انھيءَ - پوءِ بہ چاڻي

ٻجھي گھر ڇڏي نڪتو، تہ ڀلي سندس پريٽ پٽس سان اھا جٺ ٿئي.

منسا: (پنھنجي منھن) روبيل، توکي آفرين آھي! جيسين مون ۾ ساھ

آھي، تيسين آءٌ تنھنجو شڪر گذار رھندس، جو تو بادشاھ کي سچي محبت

ڏيکاري... آءٌ ضرور تنھنجي دشمنن کان تنھنجو وير وٺنداس! (قاصد کي)

ابا، تون مون سان آ، ھلي مون کي ٻي خبر چار ڏي، جيڪا ھجئي.

(نڪري وڃن ٿا.)

## پردو ٽيون

آرمي جي بادشاھ جي لشڪر گاه، "شاھو بندر" جي ويجهو

(زابلون ۽ ھڪڙو نوڪر اچن ٿا.)

زابلون: توکي خبر آھي تہ ڇو آرمي جو بادشاھ اوچتو موٽي ويو؟

نوڪر: شايد پنھنجي ملڪ ۾ ڪو ضروري ڪم اڻپورو ڇڏي آيو ھو، جنھن جي

يادگيري اچڻ کان پوءِ پيس، انھيءَ مان معلوم ٿئي ٿو تہ سندس ملڪ کي البت ڪنھن

قسم جو خوف آھي، ۽ اتي سندس حاضر رھڻ اھڙو ضروري ھو.

زابلون: پنهنجي پاران ڪنهن کي هتي سرڪردو ڪري ڇڏي ويو آهي؟  
نوڪر: ارميه جي سپه سالار "شموئيل" کي.

زابلون: تو جيڪو خط راڻيءَ کي ڏنو، سو پڙهي ڪو ارمان ٿيس؟  
نوڪر: هاڻو، سائين، خط وٺي، منهنجي روبرو پڙهيائين، ۽ پڙهندي،  
گلن تي ڳوڙها پئي وهايائين. دل ۾ ڏاڍو جوش هوس، پر ڏسڻ ۾ ٿي آيو ته هوءَ  
نفس ماريو پاڻ کي روڪيو بيٺي هئي.  
زابلون: تڏهن خط جو مٿس اثر ٿيو هو.

نوڪر: ڪاوڙ ڏيارڻ جهڙو نه، پر غم ۽ صبر سندس دل ۾ پئي ٽڪريا ته  
ڪير منجهانئن زور پوي: جيئن نه مينهن وسندي اُس ۽ جهڙ ڳڏ پيا نڪرندا  
آهن، تيئن هن به پئي ڪليو ۽ رنو — اڃا چين سان مرڪي پئي، ته مٿان اکين  
مان ڳوڙها موتين وانگي ڪريو ٿي پيس: مطلب ته جي سڀڪنهن کي اهڙي  
لياقت هجي، ته غم جهڙي عجيب ۽ وڻندڙ شيءِ دنيا ۾ ٻي ڪانه هجي.  
زابلون: هن توکان ڪو زباني سوال ته ڪونه پڇيو؟

نوڪر: ڪجهه به نه. هڪڙو يا ٻه ڀيرا هن ٿڌو ساهه کڻي "بابا، بابا"  
ڪيو — ڇڻ ته دل ۾ پيءُ جو ڏاڍو درد هوس، پوءِ ڏاڍيان چوڻ لڳي ته "اديون،  
پينرون، — بيشمر زالون! .. زابلون! .... بابو! ڇا، طوفان ۾؟ ... اونداهيءَ  
رات جو؟ ڇڻ ته رحم دنيا ۾ هوئي ڪين!" ائين چئي، پوءِ اچي اُڄنگارون ڏيئي  
روئڻ لڳي، تنهن کان پوءِ وڃي اڪيليءَ ڪوٺيءَ ۾ ويهي ڏک ڪرڻ لڳي.

زابلون: هي سڀ قسمت جو ڪم آهي. اسان جي حالت سڄي آسمان جي  
گردش تي منحصر آهي، نه ته ساڳيءَ پيءُ — ماءُ مان ٻن طبيعتن جا ٻار ڪيئن پيدا  
ٿين — هڪڙو صالح ۽ ٻيو ناصالح. انهيءَ کان پوءِ ته تو وري ساڻس ڪونه ڳالهايو؟  
نوڪر: نه.

زابلون: بادشاهه جي موٽڻ کان اڳي مليو هئيس يا پوءِ؟  
نوڪر: پوءِ؟

زابلون: بس، اهو ويچارو درد وارو ٻڌو بادشاهه هاڻي هن شهر ۾ آهي. جڏهن  
ڪڏهن اک ٿي پئجيس ۽ هوش ۾ ٿو اچي، تڏهن جيڪي هتي هلي چلي ٿو تنهن  
جي خبر پويس ٿي، پر اڃا به پنهنجي ڌيءَ 'صوفيا' جو منهن ڏسڻ نٿو گهري.  
نوڪر: سوچو، سائين؟

زابلون: بس، ويچاري ڪي شرم ماري ٿو. سڄهيس ٿو ته مون ناحق ڪري هن ڪي پٽ پاراتي سان ڌارين ۾ هڪالي ڪڍيو، ۽ جيڪا ملڪيت سندس حق هئي، سا پنهنجين بيرحم ڌيئرن کي ڏيئي ڦٽي ڪير، اهي ڳالهيون اندر ۾ چڪ ٿيون وجهنس، تنهن جي لڇ ۽ شرم کان صوفيا کي ويجهو ٿي نٿو وڃي.  
نوڪر: افسوس آهي ويچاري جي حال تي!  
زابلون: جيشان ۽ جلبال جي بادشاهن جي لشڪرن جو ته ڪو ذڪر ڪونه ٻڌو؟

نوڪر: مون ٻڌو آهي، هو برابر لشڪر وٺي نڪتا آهن.  
زابلون: جڳو، هاڻ آءُ توکي بادشاهه ايليا وٽ وٺيو ٿو هلان، ۽ توکي اتي ٿو ڇڏيان ته ڀلي سندس خدمت ۾ رهين. ڪنهن ضروري سبب ڪري اڃا ٿورو وقت آءُ لڪيچ ۾ گذاريندس. جڏهن آءُ پاڻ کي ظاهر ڪندس، تڏهن مون کي هن مدد ڏيڻ جي ڪري تون گهڻو خوش ٿيندين. شاباس، هاڻي مون سان هل.

## پردو چوٿون

ساڳي لشڪر گاهه، هڪڙو تنبو

(راڻي صوفيا، هڪڙو طبيب ۽ ڪي سپاهي اچن ٿا.)

صوفيا: هاءِ هاءِ، اهو برابر بابو هو، جيڪو اڳهڻو اسان کي گڏيو هو! مون کي بلڪل سڃاڻڻ ۾ نه آيو: هو مستن وانگي پئي گجيو، ڪڏهن ته وري رڙيون ڪري راڳ پئي ڳايائين، جهنگلي گاهن ۽ گلن جا هار ٺاهي کڻي مٿي کي ٻڌا هئائين! (سپاهين کي) سڻو ڪن سپاهي پڪڙي پون، ۽ جهنگن ۽ پوکن مان ڳولي ڦولي هن ڪي مون وٽ وٺي اچن. (هڪڙو عملدار نڪري وڃي ٿو) انسان جو عقل ڇا ڪري سگهندو، ۽ ڪيئن هن جو هوش وري جاءِ ايندو؟... جيڪو هن کي ڇڻائي چڱو ڀلو ڪندو، انهيءَ کي آءُ پنهنجو سڀ مال ملڪيت ڏينديس!

طبيب: راڻي صاحبو، اوهين الڪو نه ڪريو، مون کي ان جو علاج سڄهي ٿو: ننڊ ۽ آرام سڀ مرض کي دفع ڪندڙ آهي، ۽ بادشاهه کي ان جي تمام گهڻي گهرج آهي. گهڻيون ئي دوائون آهن، جن جي ڏيڻ سان ننڊ آڻي سگهجي ٿي، ۽ انهيءَ ڪري جسمي درد لهي وڃي ٿو.

صوفيا: (روئي) خدا ڪري ته منهنجي نصيبن ۾ ڪي اهڙيون ٻوليون ٻيون  
دوائون هٿ لڳي وڃن. جن جي اثر کان منهنجو غريب پيءُ چڱو ڀلو ٿي پوي!  
(سپاهين کي) وڃو، وڃو، گوليوس. سگهو هٿ ڪري وٺي اڇوس - متان چريائيءَ  
۽ چڙ ۾ ڪو اهڙو ڪم ڪري ويهي. جنهنڪري سندس جان کي جوکو پهچي!  
(اتي هڪڙو قاصد لنگهي اچي ٿو.)

قاصد: حضور، خبر پهتي آهي ته جیشان ۽ جلبال جي بادشاهن جو  
لشڪر ڪاهي ٿو هيڏي اچي.

صوفيا: اسان کي اڳي ئي خبر آهي. اسان جو لشڪر هنن جي لاءِ تيار  
آهي. ۽ واٽ پيو نهاري. او پيارا بابا، هي تنهنجو ئي ڪم آهي. جنهن لاءِ آءٌ  
هيترا مٿا ٿي هٿان. آرميه جي ساري بادشاهت، مون سان همدردي ڪري، اچي  
مون کي مدد ڏيڻ ۾ شامل ٿي آهي. اسين ڪنهن ملڪ جي طمع تي هيءَ جنگ  
نٿا ڪريون. پر پنهنجي بزرگ پيءُ جي محبت کان. ۽ هن جي حقوسي ڪرڻ لاءِ  
هٿيار کنيا اٿئون. خدا ڪندو ته سگهو ئي سندس خبر پوندي. ۽ کيس آءٌ اکين  
سان ڏسنديس!

(سڀ نڪري وڃن ٿا.)

## پردو پنجون

امير روبيل جي محلات جو هڪ ڪمرو

(راڻي زلفا ۽ شمشاد اچن ٿا.)

زلفا: پر منهنجي پيڻيوي، شاھ منسا، جو لشڪر سنڀري نڪتو آهي يان؟  
شمشاد: هائو، نڪتو آهي.

زلفا: پاڻ پنهنجي سر لشڪر سان آهي؟

شمشاد: آهي، پر لاچار ۽ ڀڳل دل سان، سندس راڻي، اوهان جي پيڻ،  
وڌيڪ مرداني ۽ بهادر آهي.

زلفا: امير شمعون کي تنهنجي بادشاه سان گهر ۾ ڳالهايو ٻولهايو هو؟  
شمشاد: نه، حضور.

زلفا: آديءَ هي خط جو توکي سندس لاءِ ڏنو آهي، سو ڇا بابت آهي؟  
شمشاد: مون کي خبر نه آهي.



زلفا: هن کي هتان تمام ضروري ڪر لاءِ مقرر ڪري موڪليو اٿئون. اها وڏي غفلت ڪئي اٿن جو روبييل جون اڪيون ڪڍائي. هن کي جيئرو ڇڏي ڏنو اٿن: جتي وڃي ٿو. اتي ماڻهن کي چوري اسان جي برخلاف ڪري ٿو. آءٌ پانيان ٿي ته شمعون انهيءَ پنهنجي ڪمبخت پيءُ کي عذاب کان چٽائڻ جي لاءِ پورو ڪرڻ ويو آهي - ۽ پريان دشمن جي لشڪر جي سڌ سماءُ به لهيو ايندو.

شمشاد: تڏهن آءٌ ته وڃي پهچانس، ۽ خط ڏيانس.

زلفا: اسان جو لشڪر سڀاڻي هتان نڪرڻو آهي. تون اسان سان رهي پوءِ گڏيو هلجڻين، جو هينئر رستن تان هلڻ ۾ خوف آهي.

شمشاد: حضور، آءٌ ائين ڪين ڪندس، منهنجي ڏياڻيءَ هن بابت مون کي تمام گهڻو تاڪيد ڪيو هو.

زلفا: پر شمعون ڏي خط لکڻ جو ڪيس ڪهڙو ضرور پيو هو - تون مون کي وات سان ٻڌائي نٿو سگهين؟ ڪا ڳالهه مڙهي هوندي... خبر نه آهي ڇا هوندو؟ ڏس، جي تون مون کي خط پڙهڻ ڏيندين، ته آءٌ توکي ڏاڍو خوش ڪنديس!

شمشاد: حضور، ائين ڪو نه ٿي ٿو؟

زلفا: مون کي خبر آهي ته تنهنجيءَ ڏياڻيءَ جي پنهنجي مڙس سان دل ڪانهي - انهيءَ جي مون کي پڪ آهي. گذر ٿي پيري جڏهن هو هتي هئي، تڏهن شمعون کي اڪيون پيئي ڇڏي هئي، ۽ اشارا پئي ڏيندي هئي. آءٌ سمجهان ٿي ته تون سندس حال پائي آهين.

شمشاد: آءٌ، حضور؟...

زلفا: مون کي سڄي خبر آهي، پڪ اٿم ته تون حال پائي آهينس، تنهنڪري آءٌ پنهنجو حال به توکي ٻڌائي ٿي ڇڏيان. منهنجو مڙس مري ويو آهي، مون ۽ شمعون پاڻ ۾ ڳالهائون ٻوليون ڪري ٺهراءُ ڪري ڇڏيو آهي، هو تنهنجي ڏياڻيءَ کان منهنجي ٻانهن جو وڌيڪ لائق آهي - انهيءَ مان توکي سڀ ڪجهه معلوم ٿي سگهندو. جي شمعون توکي گڏجي، ته پلائي ڪري اهو سڄو حال ڏيکينس، ۽ جڏهن پنهنجي ڏياڻيءَ کي اها ساڳي خبر ٻڌائين، تڏهن سمجهائجينس ته ڪو عقل ڌار، رڳو اجايا ڪر نه ڪر. هاڻ توکي موڪل آهي، پلي آئين. جي ڪٿي هن انڌي بي ايمان جو ڏس پويئي، ته متان ڇڏينس - جيڪو هن کي ڪپائيندو، انهيءَ کي انعام ملندو!

شمشاد: مون کي پلي ڪٿي ملي، ته پوءِ پاڻيهي خبر پوندي ته آءُ ڪهڙي  
طرف جو ماڻهو آهيان.

زلفا: شاباس، هاڻ خدا کي ڀرتين.

(نڪري وڃن ٿا)

## پردو ڇهون

شاھي بندر جي ويجهو ڪيتيون

(شمسون، ڪڙمين جي ويس ۾، روبيل کي وٺيو اچي.)

پئي گڏ ۽ واري سان ڳائيندا اچن:

(1) ڪانه وفائي دنيا ڪنهن سان ڪري - ڪانه...

هي، وو، سمجھه ديوانا، مڱ مستانا، پير جوانا،

دوست بيگانا،

سيئي سمانا، ٿين روانا - ڪانه وفائي...

ڪڙا ٿياسين، ڄاڻ ته وياسين، محل ۽ ماڙيون هتي ڇڏي،

اٿي هلياسين، ڄاڻ وياسين، هر دم بيٺو اجل سنڌي -

ڪانه وفائي.....

جيڪو ايندو، آخر ويندو، هن دنيا ۾ يار لڏي -

خوش ڪيئن ٿيندو، جيڪو نيندو، پنهنجا گوندر غم گڏي -

ڪانه وفائي.....

روبييل: ٻچا، ڪڏهن انهيءَ ٽڪريءَ جي چوٽيءَ تي پهچندا سين؟

شمسون: ٽڪريءَ تي ته چڙهندا هلون - ڏس ته ڪيئن نه هچندا هلون!

روبييل: منهنجن پيرن کي ته زمين مٿئين پئي لڳي!

شمسون: چئين ڇا ٿو، پريا مڙس - اهڙي آپ - ڪپري آهي، جو هيٺ

ڏٺي پيو خوف ٿئي! سمنڊ جي گوڙ ڪانه ٿو ٻڌين؟

روبييل: سچي، آءُ ته ڪانه ٿو ٻڌان.

(1) راڳ 'پيروي' طرز: "ڪيسي ايڪتائي".

شمسون: تڏهن ڀانئجي ٿو ته اکين جي درد کان تنهنجا پيا حواس به ردي ٿي پيا آهن.

روبيلا: بابا، ائين هوندو، ڇا لاءِ جو خود تنهنجو آواز به مون کي ڦريل ٿو معلوم ٿئي. تون اڳي کان بهتر ٿو ڳالهائين - جهڙو لفظن ۾، تهڙو معنيٰ ۾. شمسون: پريا مڙس، تون پلجين ٿو، پوشاڪ کان سواءِ ٻي منهنجي ڪابه شيءِ بدلي ناهي.

روبيلا: آءُ ڀانيان ٿو ته هاڻي سياڻپ ۽ سمجهه جهڙيون ڳالهيون ٿو ڪرين. شمسون: بس، سائين، اتي بيهه، اچي انهيءَ هنڌ پهتا آهيون - مار ڪهڙي نه اونهي ڪڏ لڳي پيئي آهي - هيٺ نهاريندي ساه ٿي سڪيو وڃي، مٿو ٿي ڦريو وڃي! وچ تي هوا ۾ جي سرٿيون ۽ ڪانگ پيا اڏامن، سي ٽنڊڻن جيڏا مس ٿا ڏسجن، هيٺ ٽڪريءَ جي اڌ ڌاري هڪڙو ماڻهو گاهه پيو ڪري، سو ته ماڻهوءَ جي مٿي کان وڏو نٿو ڏسجي - توبه، اهڙي ڪم ڪندي ڊپ به نٿو ٿيس! هيٺ سمنڊ جي ڪناري تي جي مهاڻا پيا ڊوڙن، سي ته ڪئن جيڏا پيا ڏسجن، ۽ هوءَ وڏي پيڙي جا لنگر هنيو بيٺي آهي، سا ته ڊونڊڙيءَ جيڏي مس پيئي ڀانئجي، ۽ ٻيون ننڍڙيون پيڙيون ته مٿ جيڏيون مس پيون ڏسجن، لهريون جي ڪناري وارن پھڻن تي سٽڪو پيون ڪن، تن جو آواز ته هيترو مٿي ٻڌڻ ۾ ئي نٿو اچي: منهنجو ته مٿو ٿو ڦري، ۽ اکين جي آڌر اونڌاهه اچيو وڃي - ڪير ٿو هيٺ ڏسي، ته متان اونڌو ٿي ڪري پوي!

روبيلا: هاڻ جتي تون بيٺو آهين، اتي ڪٿي مون کي ويهار. شمسون: مون کي هٿ ڏي.... هاڻ ٽڪريءَ جي ڪناري کان هڪڙي فوت جي اندر بيٺو آهين. مون کي ساري جهان جي بادشاهي ڪٿي ملي، به جيڪر هتان ٽپ نه ڏيان.

روبيلا: هاڻ منهنجو هٿ ڇڏي ڏي. هان، آبا، هيءَ ٻي مڙهن جي ٿيلهي اٿئي. (ڏٺيس ٿو)، انهيءَ ۾ هڪڙو جواهر به اٿئي، جو غريب ماڻهوءَ وٽ رهڻ جي لائق آهي. شل خدا انهيءَ کي تو وٽ سدورو ۽ برڪت وارو ڪندو. هاڻ تون مون کان موڪلائي هليو وڃ، جيئن تنهنجي پيرن جو آواز ٻڌان. شمسون: پريا مڙس، هاڻ خدا کي ڀرتو آهين، آءُ وڃان ٿو. (ٻه چار قدم زور سان هلي، پوءِ لڪي بيهي ٿو)



روبييل: خدا ڪي پرتين. (ٿورو ماٺ ڪري) وئين؟

شمسون: (پري کان) هاڻو سائين، آءٌ وڃان پيو، خدا حافظ.

روبييل: خدا حافظ

شمسون: (پنهنجي منهن) آءٌ جو هن سان هن ناآميديءَ ۾ هي چرچا ٿو

ڪريان، سو رڳو هن جي فائدي ڪاڻ ۽ هن جي غم دور ڪرڻ لاءِ.

روبييل: (ويهي ڳائي ٿو)

(<sup>1</sup>) مون تي مولا ڪٿي مهرباني-

دل ڦري دنيا کان ٿي ديواني.

تيو زماني کان آهيان آءٌ بيزار،

دل ۾ دردي، بدن ۾ آءٌ بيمار،

آئي پيري، ويئي گذري جواني- دل ڦري....

هي وڏو هيئن ڏکڻ مون کي ماري،

سگهه سهڻ جي نه دلڙي ٿي ساري،

فڪر ۽ غم ۾ آءٌ ٿيس فاني- دل ڦري.....

چو نه تنهن کان ڪريان پاڻ قربان،

۽ پوان آءٌ چٽي، لاهيان ارمان،

ات وڃان جت نه غم جي نشاني- دل ڦري.....

(ٿورو ماٺ ڪري، چوي ٿو)

يا خدا، هاڻ آءٌ هيءَ دنيا ترڪ ٿو ڪريان، هيءَ جان ترڪ ٿو ڪريان - من

هنن ڏکڻ کان چٽان! هاڻ آءٌ مرڻ لاءِ تيار آهيان.

(روبييل اُٿي ٿپو ڏئي ٿو، ۽ زمين تي ڪري پوي ٿو.)

شمسون: (پنهنجي منهن) متان، پاڻ کي مارڻ جي شوق ۾، رڳو خيال

ڪرڻ سان ئي ساهه نڪري وڃيس! جتي پاڻ ٿو سمجهي، اُتي جيڪڏهن هي

هجي ها، ته هيستائين سندس نشان ئي ڪونه هجي ها. (وڏي سڌ آواز مٽائي)

اي سائين، بچيو ته آهين، خير ته آهي، جيئرو آهين ڪي مري وئين؟... ٻڌين

(<sup>1</sup>) راڳ 'آسا' تار 'چنچل'

طرز: 'ليلي ليلي پڪارون مين بن مر.'



ٿو، ڳالهائڻ ته سهي! (پنهنجي منهن) ڪهڙو شڪ ته ائين ئي پساھ پورا ٿي ويس. پر نه، ساھ ته ڪٿي پيو. (وڏي سڏ) اي سائين، پاڻ ڪير آهين؟

روبيل: هليو وڃ، ڇڏ ته آءُ مران!

شمسون: (آواز مٽائي) جيڪڏهن تون ڪنڀ يا چاريءَ يا هوا کان سواءِ ٻي ڪابه شيءِ هجين ها، ۽ هيتري پنڌ تان مٿان ڪرين ها، ته چيهون چيهون ٿي وڃين ها، پر تون ته ساھ پيو ڪئين، بت سالر ٿو ڏسجيئي، رت به ڪونه نڪتو اٿئي، ڳالهائي سگهين ٿو. - چڱو پلو پيو پائنجين! جنهن اوجائيءَ تان تون ڪريو آهين، سا ڏھ وڏا ڪوها ڪٿي هڪٻئي سان ڳنڍجن ته انهن کان به مٿي آهي: تون ته ڪو ڏاڍو نصيب وارو آهين، ڪنهن ڪرامت سان بچي پيو آهين... وري به ڳالهائڻ ته سهي!

روبيل: پر آءُ ڪريو آهيان يانه؟

شمسون: واھ، هن خوفناڪ ٽڪر جي چوٽيءَ تان ڪريو آهين، اڃا ٿو پڇين! ڪنڌ ڀڳي ٿي ان جي چوٽي ڏسجي، ڇڏ ٻول پاڻ ته هيتري پنڌ تان ڏسي نٿو سگهي، پر سندس تيز ٻولي به ٻڌڻ ۾ نٿي اچي - منهن مٿي ڪري، ڏس ته سهي.

روبيل: ها، ها، ڇا سان ڏسان، مون کي ته اڪيون ئي ڪينهن! ڪمبختيءَ ۾ پاڻ کي پاڻيھي موت رسائڻ جي خوشي به حاصل نٿي ٿي سگهي ڇا؟ انهيءَ مان وري به ايترو فائدو ته هو ته مظلوم ظالم جي وڌيڪ ظلم کان بچي وڃي ٿو، ۽ انهيءَ ڪري مغرور ظالم جي مراد پوري نٿي ٿئي.

شمسون: مون کي پنهنجو هٿ ڏي. (ڏيئس ٿو) هاڻ اٿ... ائين... ڪيئن؟ ٿو پائئين - سمجهين ٿو ته ٽنگن تي آهين؟ واھ، تون ته برابر بيھي سگهين ٿو!

روبيل: برابر بيھي سگهان ٿو.

شمسون: هيءَ ته حيرت جهڙي ڳالھ آهي. مٿي ٽڪر جي چوٽيءَ تي ٻي ڪهڙي شيءِ تو سان هئي، جا پوءِ توکان ڌار ٿي؟

روبيل: هڪڙو ويچارو غريب فقير هو. شمسون: مون جو هتان بيٺي مٿي نهاريو، ته انهيءَ جون ٻئي اڪيون مون کي مشعلن وانگي ٻرنديون پئي ڏسڻ ۾ آيون، ڇڻ ته ٻه چوڏهينءَ جا چنڊ آهن: هزار کن ته نڪ هئس، ورن جو وڪڙن سان ڪيترائي سِگ، ۽ بٽ تي ڪپ ڪپ هئس - ضرور ڪو جن هو!

تنهنڪري، پريا مڙس، تون ڪو ڏاڍو نصيب وارو آهين، تنهنجو طالع زور آهي، ۽ خدا جي توتي خاص مهرباني آهي، جو نه ٿيڻ جهڙي شيءِ تنهنجيءَ حالت ۾ ٿي پيشي آهي، ۽ تون صحيح سلامت بچي ويو آهين!

روبييل: برابر، مون کي ڳالهه دل سان لڳي ٿي. اڄ کان پوءِ ڪا به مصيبت منهنجي سر تي آئي، ته آءٌ صبر ڪري سهندس - پوءِ ڀلي ته وڏي وڏي ايتري ٿئي جو مون کي ماري رکي، پر ڪچندس ڪين ۽ هوءَ شيءِ جنهن جو تون ذڪر ٿو ڪرين، تنهن کي مون ماڻهو ڪري سمجهيو هو. برابر، ڪنهن ڪنهن مهل شيطان کي سڏ پئي ڪيائين، ۽ جنن پوتن جا نالا پئي ورتائين. هو مون کي انهيءَ ٽڪريءَ جي چوٽيءَ تائين وٺي آيو هو.

شمسون: هاڻ دلچاءُ ڪر، ۽ خوش ٿي... پر هي ڪير ٿو اچي؟ (اتي شاھ ايليا، چرين وانگي هلندو اچي، بت تي پن ۽ گل ٺڳل اٿس) ڪو چريو ٿو ڏسجي، هوش واري جا ته اهڙا حال نه ٿيندا آهن.

بادشاھ: هنن کي ڪال مجال آهي، جو سٺي هٿ جي لاءِ مون کي هٿ لائي سگهن، - آءٌ بادشاھ خود آهيان!

شمسون: ها، ها، هن ڏني منهنجي ڪمر تي ٿئي!

بادشاھ: هن ڳالهه ۾ خدا جي قدرت، بندي جي صنعت کان مٿي آهي. هان، هيءُ پگهار علي الحساب اوهان سپاهين کي ڏجي ٿو. هن کي ته تير - ڪمان جهڙي ٿي نٿو اچي - ڇڻ ته ڪو بهراڙيءَ جو ڄڻ آهي، جو ڪانگ هڪلڻ بيٺو آهي! ڀلا، تير ته هڻي ڏيکار،... پر ڪو ڊگهو تير هڻجڻ، ڪپڙي جي گزيءَ جيڏو! اوجھو، اوجھو، ڪٽو ٿو اچي... چپ، چپ - مانيءَ جي ٽڪريءَ تي ڦاسي پوندو! موڪل آهي ڪنهن کي جو مون سان وڙهي - آءٌ ڏيو ڪان به ڪين ٿرندس!... ڪهاڙن وارا سپاهي وٺي اچو! واھ جو تير ڇٽو آهي - او نڪ نشان تي - نڪ نشان تي!... خبردار ڪير ٿو اچي؟... جواب ڏي!

شمسون: رعيت.

بادشاھ: هليو وڃ.

روبييل: هي آواز ته آءٌ سڃاڻان ٿو!

بادشاھ: هان، هي ڪير؟... ملڪا!... اچيءَ ڏاڙهيءَ سان! منهنجي ڪيئن نه ڪتي وانگي خوشامد ڪندا هئا، ۽ چوندا هئا ته تنهنجي ڏاڙهيءَ ۾

ڪارن کان اڳي اڃا پيا آهن. ڪنهن به ڳالهه ۾ جي آڇونڊو هوس "هاڻو"، ته هو به "هاڻو" چوندا هئا، ۽ جي آڇونڊو هوس "نه"، ته هو به نه چوندا هئا - انهيءَ "هاڻو" ۽ "نه" مان خير ڪونه ٿيندو. جڏهن هڪڙي پيري مينهن وسيو ۽ آڇ پڄي پٽ ٿي پيس، ۽ ٿڌيءَ هوا ۽ سيءَ جي ڪري منهنجيون ڇاڙيون پئي کڙڪيون، ۽ جڏهن منهنجي چوڻ تي گوڙ بند نٿي ٿي، تڏهن مون هنن کي چڱيءَ طرح سهي ڪيو ته ڪهڙي پاڻيءَ ۾ آهن - حيف اٿن، اهي ويساه رکڻ جهڙا ماڻهو ئي نه آهن! هو مون کي چوندا هئا ته 'تون سڀ ڪجهه آهين.... ڪوڙا، ڪوڙا! آڇ ته تپ کان جند ڇڏائي نٿو سگهان.

روبييل: ڳالهائڻ جي ڊول مان آڇ سهي ٿو ڪريان - اهو بادشاهه ته نه آهي؟  
بادشاهه: بيشڪ. بادشاهه آهي. ڏس، جڏهن ڪنهن ڏي اک کڻي نهاريان ٿو، تڏهن منهنجيءَ حشمت کان ان جو سياهه ٿي سگهيو وڃي. چڱو، انهيءَ ماڻهوءَ کي آڇ جيئن ڏيان ٿو، هن کي ڇڏي ڏيو. اي، تون ڪهڙي ڏوهه ۾ جهليو هئين... زنا ڪيو هئ؟ توکي موت جي سزا نه ملندي. ڀلا، زنا جي لاءِ ڇو مرڻ گهرجي؟ نه نه، ڇا لاءِ، جو روبيل جو حرامي پٽ منهنجين ڏيڻ کان وڌيڪ پنهنجي پيءُ تي مهربان هو. هوءَ رن ڏس، منهن جي مٺيءَ ۽ اندر جي ڪاري، منهن مرڪڻو اٿس، باقي اندر جي اشرافت جو ٿيو پلو. ظاهري ڪري ٿوريءَ گهڻيءَ ڳالهه تي چڻو ڪري ٿي، ۽ عيش عشرت جي نالي کان پڄي ٿي، پر حقيقت ڪري ان جي لاءِ جيڪر ائين ڊوڙي وڃي، جيئن سوئا گڏهه پنهنجي ڦر لاءِ وڃي، چيلهه کان مٿي زالون آهن، باقي هيٺ رڳيون گڏهيون ۽ ڪٽيون آهن. ڪمر تائين ملائڪن جي حوالي آهن، هيٺ رڳو شيطان جي بلي آهن. دوزخ به اتي، جهنم به اتي، ظلمات به اتي، باهه، گرمي، بدبوءِ، بيماري، عذاب - سڀ اتي وڃي گڏ ٿيا آهن... هاءِ، هاءِ، گهوڙا، گهوڙا!... ادا پساري، هي پيسا وٺ، ۽ مون کي ڪٿوريءَ جو ذرو ڏي - منهنجو ته خيال ئي ڪنڊو ۽ گندو ٿي پيو آهي!

روبييل: سائين، مون کي پنهنجو هٿ ته ڏي ته آڇ ڇمان.

بادشاهه: بيهه ڀلا ته پهرين اڳهانس، انهيءَ مان مرض ۽ موت جي بانس

ٿي اچي.



روبييل: ڪهڙو نه عجيب انسان بگڙي پيو آهي! هيءُ سارو جهان نيٺ ائين خراب ۽ نابود ٿي ويندو.. سائين، تون مون کي سڃاڻين ٿو؟  
بادشاهه: تنهنجون اکيون مون کي برابر دل سان لڳن ٿيون... تون مون تي اکيون پجين ٿو ڇا؟ برابر، برابر، تون انڌو عشق آهين: موڪل اٿئي، جيڪي مٿا وٽئي بي هڻ، آءُ ڪنهن جي به محبت ۾ نه ڦاسندس! هان، هي لکيل پروانو اٿئي، وڃي پڙهي ڏس. (ڪاغذ جو ٽڪر ڏيس ٿو).  
روبييل: سڀ اکر سچ جهڙا چٽا ڪٿي هجن، ته به آءُ آهي ڏسي ڪين سگهندس.  
شمسون: (پنهنجي منهن) مون کي ماڻهن جي افواهه تي اعتبار نٿي آيو ته ڪو بابي سان ههڙو ظلم ٿيو آهي، پر اها ڳالهه بيشڪ سچي آهي، منهنجي ته دل ٿي جلي.

بادشاهه: پڙهين ٿو؟

روبييل: ڇا سان پڙهان - خالي اکين جي ڪڏن سان؟  
بادشاهه: مار، اصل ائين؟ - اکيون ڇٽ ۽ کيسو خالي! ايترو ته ضرور ڏسندو هوندين ته هيءُ زمانو ڪيئن ٿو هلي؟  
روبييل: ٻيءَ طرح معلوم ڪري سگهان ٿو.  
بادشاهه: اڙي، ديوانو ته ناهين؟ ماڻهو اکين کان سواءِ به ڏسي سگهي ٿو ته زمانو ڪيئن ٿو هلي. پنهنجن ڪنن سان ڏيان ڏي، ۽ ڏس ته هو حاڪم هن ويچاري چور تي ڪيئن نه پيو ڪاوڙيون ڪري! ٻڌين ٿو نه؟ ها... هاڻ هنن جون جايون ڪٿي هڪٻئي سان بدلاءِ - پوءِ خبر ڪانه پوندي ته چور ڪهڙو ۽ حاڪم ڪهڙو. توڏو آهي نه ته ڪڙميءَ جو ڪتو فقير تي ڪيئن پوکندو آهي؟  
روبييل: هائو.

بادشاهه: ۽ ويچارو فقير، ڪتي کان پڇي چند ڇڏائيندو آهي. حاڪم جي حڪم جو اهڙو مثال پيو ڪونهي. ڪتو ڪٿي حاڪم ٿيندو، ته به انهيءَ جو حڪم پيو هلندو. اي، بيحيا قاضي، تون ڇا لاءِ ناحق هن رنڊيءَ کي چهڪ ٿو هڻين؟ اهي چهڪ پنهنجن پنن تي هڻ، ڇاڪاڻ جو جنهن ڪم جي لاءِ تون هن کي چهڪن جي سزا ڏين ٿو، سوئي ڪم تون پاڻ هن سان ڪرڻ گهرين ٿو... لويي ٿو لوڳيءَ کي ڦاسيءَ جي سزا ڏئي! ڦاٽلن ڪپڙن ۾ ننڍڙا قصور به وڏا گناهه ڏسبا آهن، ريشم ۽ زريءَ جي ڪپڙن ۾ اهي لڪي ويندا آهن، ۽



روبييل: ڪهڙو نه عجيب انسان بگڙي پيو آهي! هيءُ سارو جهان نيٺ ائين خراب ۽ نابود ٿي ويندو.. سائين، تون مون کي سڃاڻين ٿو؟  
 بادشاهه: تنهنجون اکيون مون کي برابر دل سان لڳن ٿيون... تون مون تي اکيون پڇين ٿو ڇا؟ برابر، برابر، تون انڌو عشق آهين: موڪل اٿئي، جيڪي مٿا وٺئي بي هڻ، آءُ ڪنهن جي به محبت ۾ نه ڦاسندس! هان، هي لکيل پروانو اٿئي، وڃي پڙهي ڏس. (کاغذ جو ٽڪر ڏيس ٿو).  
 روبيل: سڀ اکر سچ جهڙا ڇٽا ڪٿي هجن، ته به آءُ آهي ڏسي ڪين سگهندس.  
 شمسون: (پنهنجي منهن) مون کي ماڻهن جي افواهه تي اعتبار نٿي آيو ته ڪو بابي سان ههڙو ظلم ٿيو آهي، پر اها ڳالهه بيشڪ سچي آهي، منهنجي ته دل ٿي جلي.

بادشاهه: پڙهين نٿو؟

روبييل: ڇا سان پڙهان - خالي اکين جي ڪڏن سان؟  
 بادشاهه: مار، اضل ائين؟ - اکيون ڇٽ ۽ کيسو خالي! ايترو ته ضرور ڏسندو هوندين ته هيءُ زمانو ڪيئن ٿو هلي؟  
 روبيل: ٻيءَ طرح معلوم ڪري سگهان ٿو.  
 بادشاهه: اڙي، ديوانو ته ناهين؟ ماڻهو اکين کان سواءِ به ڏسي سگهي ٿو ته زمانو ڪيئن ٿو هلي. پنهنجن ڪنن سان ڏيان ڏي، ۽ ڏس ته هو حاڪم هن ويچاري چور تي ڪيئن نه پيو ڪاوڙيون ڪري! ٻڌين ٿو نه؟ ها... ها هنن جون جايون ڪٿي هڪٻئي سان بدلاءِ - پوءِ خبر ڪانه پوندي ته چور ڪهڙو ۽ حاڪم ڪهڙو. تو ڏٺو آهي نه ته ڪڙميءَ جو ڪتو فقير تي ڪيئن پوکندو آهي؟  
 روبيل: هائو.

بادشاهه: ۽ ويچارو فقير، ڪتي کان پڇي جند ڇڏائيندو آهي. حاڪم جي حڪم جو اهڙو مثال پيو ڪونهي. ڪتو ڪٿي حاڪم ٿيندو، ته به انهيءَ جو حڪم پيو هلندو. اي، بيحيا قاضي، تون ڇا لاءِ ناحق هن رنڊيءَ کي چهڪ ٿو هڻين؟ اهي چهڪ پنهنجن پنن تي هڻ، ڇاڪاڻ جو جنهن ڪم جي لاءِ تون هن کي چهڪن جي سزا ڏين ٿو، سو ئي ڪم تون پاڻ هن سان ڪرڻ گهرين ٿو.... لويي ٿو لوڳيءَ کي ڦاسيءَ جي سزا ڏئي! ڦاٿلن ڪپڙن ۾ ننڍڙا قصور به وڏا گناهه ڏسبا آهن، ريشم ۽ زريءَ جي ڪپڙن ۾ اهي لڪي ويندا آهن، ۽

ڏسبا ئي ناهن. گناهه کي سون جو پردو چاڙهي ڇڏ، پوءِ ويٺو ڏس ته انصاف جو  
 نيزو ان ۾ لڳندو ئي کين - لڳندو ته ڀڄي پوندو! وري مٿس اڳڙين جو پوش  
 کڻي وجه، پوءِ ڏسندين ته کين جهڙي ماڻهوءَ جو ڪڪ به منجهس ٽنگ  
 ڪري لنگهي ويندو... ڪوبه ڏوهي ڪونهي، ڪوبه ڪونهي، ڪوبه ڪونهي -  
 آءُ ان جو ڏمو ٿو کڻان! يار، آءُ توکي ناڻو ٿو ڏيان، ۽ اهو اهڙي شيءِ آهي، جو  
 فرياديءَ جي چين تي مهر هڻي ڇڏيندو. انهيءَ کان وڃي شيشي جون ڪوڙيون  
 اڪيون وڌي وجه، ۽ ڍونگ ڪري چو ته آءُ ڏسان ٿو - جيئن نه کي ڪما امير  
 ڪندا آهن، جن کي ملڪ جي ڪابه خبر ڪانه هوندي آهي، ته به چوندا آهن ته  
 اسان کي سڀ ڪا خبر آهي!... هاڻ، هاڻ، هاڻ، هاڻ - ڀلا ڇڪي منهنجو  
 جوتو ته لاه - ڇڪ، ڇڪ، زور سان، زور سان .... هان شاباس!

شمسون: افسوس، جيڪي ڳالهائي ٿو سو معنيٰ وارو به آهي، ۽  
 بي معنيٰ به آهي: چريائيءَ جي حالت ۾ عقل جون ڳالهيون پيو ڪري!

بادشاهه: جيڪڏهن توکي منهنجي ڪمبختيءَ تي روئڻو هجي، ته تڏهن  
 آءُ توکي پنهنجون اڪيون اڌاريون ڏيان. آءُ توکي چڱيءَ طرح سڃاڻان ٿو -  
 تنهنجو نالو 'روبييل' آهي. توکي صبر ڪري سڀ سور سهڻ گهرجن. اسين هن  
 جهان ۾ روئيندي پيدا ٿيا آهيون، سا توکي خبر آهي. اڃا پهرين هن دنيا جي  
 هوا لڳي ٿي، ته اسين روئون ۽ رڙون ٿا. ڏس، آءُ توکي وعظ ٿو ڪريان.....  
 روبيل: ها، ها، افسوس، افسوس!

بادشاهه: جڏهن اسين ڄمون ٿا، تڏهن اسان جي روئڻ مان مطلب آهي ته  
 اسين هن احمقستان ۾ اچي داخل ٿيا آهيون. (ٽوپي لاهي) هيءَ ڪهڙي نه نرم  
 شيءِ آهي!... هڪڙي ڏاڍي مزي جهڙي رت مون کي خيال ۾ آئي آهي: سوارن  
 جي گهوڙن کي ههڙا نرم نمل کڻي هڻائجن، ته ڊوڙندي آواز نه ڪن - پوءِ،  
 آزمودي لاءِ، سوارن جو لشڪر لڪچوريءَ پنهنجن نائين جي گهر وٺي ويندس.  
 جڏهن اوچتو مٿان وڃي پوندوسان، تڏهن - ڦهه، ڦهه... زپ، زپ.... مار،  
 مار! (اتي راڻيءَ صوفيا جو نوڪر، کي ماڻهو ساڻ وٺي اچي ٿو.)  
 نوڪر: اجهو، هتي آهي... مڙي اچو، مڙي اچو! (بادشاهه کي) سائين،  
 اوهان جي پياري نياڻيءَ... (ماڻهو وٺس ٿا)

بادشاھ: ڪين ڇڏيندو؟ ڇا، آءٌ قيدي ٿيس ڪيئن؟ آءٌ اڳي ئي قسمت جي هٿ ۾ هڪڙو رانديڪو آهيان - مون کي چڱي طرح هلايو. اوهان کي منهنجي ڇڏائڻ لاءِ چڱي رقم ملندي؟ وڃي ڪي جراح منهنجي لاءِ وٺي اچو - منهنجو مٿو مغز تائين وڌجي پيو آهي!

نوڪر: سائين، اوهان جي لاءِ سڀ ڪجهه ٿا آڻيون.

بادشاھ: ڇا، مون سان پيو ڪوبه همراھ نه ٿيندو، آءٌ اڪيلو هوندس؟ جي ائين ٿيندو، ته پوءِ ماڻهوءَ جي اکين مان ايترو پاڻي جاري ٿيندو، جنهن سان باغ جي وڻن کي ريج ڏيئي سگهيو، ۽ چٽڪار ڪري مٽي ڄمائي سگهبي!

نوڪر: غريب نواز، هي ڇا ٿا چئو؟

بادشاھ: آءٌ گهوٽ وانگي عمدن ڪپڙن ۾ مرنديس، آءٌ ڪل خوشي ڪندو رهندس... نيٺ آءٌ بادشاھ آهيان! بابا، اها خبر اٿو يا نه؟

نوڪر: بيشڪ، اوهين ست - پيڙهيا بادشاھ آهيو، ۽ اسين اوهان جا تابعدار آهيون.

بادشاھ: تڏهن بچڻ جي ڪا اميد ڏسجي ٿي. پر، جي بچڻ گهرين ته بچڻ گهرجيئي... پيچ، پيچ پيچ! (پيچندو نڪري وڃي ٿو، ۽ ماڻهوءَ به پٺيانئس نڪري وڃن ٿا.)

نوڪر: جي ڪنهن غريب جو ههڙو حال هجي، ته به جيڪر ضرور مٿس رحم اچي وڃي، پر بادشاھ جو ههڙو حال ته ڳالهه ڪرڻ کان ٻاهر آهي. هن جي ٻن ڏيڻ مان جيڪا خرابي ۽ زال ذات جي بدنامي پيدا ٿي آهي، تنهن کي دفع ڪرڻ ۽ اُچارڻ لاءِ هن کي اڃا به هڪڙي ڌيءُ آهي.

شمسون: آڏا، خوش ته آهين؟

نوڪر: آڏا، خير هجي. ڪو مون ۾ ڪر آهي؟

شمسون: هاڻو، ڪنهن جنگ جو گرم افواهه ته ڪونه ٿو ٻڌجي؟

نوڪر: ٻڌجي ٿو، بلڪل عام آهي، جنهن کي ڪن هوندا، تنهن اها خبر پڪي ٻڌي هوندي.

شمسون: ڀلا، آڏا، ڀلائي ڪري ٻڌائجئين ته هو ٻيو لشڪر ڪيترو ويجهو اچي پهتو آهي.

نوڪر: تمام ويجهو آهي، ۽ ڪاهيندو اچي. گهڙيءَ گهڙيءَ اُن جي اچي ظاهر ٿيڻ جو هتي انتظار آهي.

شمسون: ادا مهرباني تنهنجي. بس، مون کي فقط اها خبر پڇڻي هئي.  
نوڪر: جيتوڻيڪ راڻي صاحبڻ ڪنهن ضروري ڪم سبب هتي رهيل  
آهي، ته به سندس لشڪر اڳي روانو ٿي ويو آهي.

شمسون: ڀلائي تنهنجي. ڀلي آئين.

(نوڪر نڪري وڃي ٿو.)

روبييل: يا خدا، تون منهنجي حياتي پوري ڪر، ۽ تون منهنجو ساھ ڪڍ  
- ائين نه ڪر جو شيطان جي چونگ تي اجل کان اڳي آءُ پاڻ کي ماري رکان!  
شمسون: ڏاڏا، اها چڱي دعا ٿو ڪرين، خدا شل پوري ڪندو!  
روبييل: هاڻ، ابا، تون مون کي ٻڌاءِ ته تون ڪير آهين؟

شمسون: آءُ هڪڙو تمام غريب مسڪين آهيان. قسمت ۾ جيڪي ڏکا  
لڪيل هئا سي کائي کائي ٺهي ويو آهيان، ۽ ڏک سهي سهي هري ويو آهيان.  
تنهنڪري ٻين جي ڏکن تي مون کي جهٽ ۾ قياس اچيو وڃي، مون کي پنهنجو  
هٿ ڏي ته توکي وٺي هلي ڪنهن اجهي ۾ ڇڏيان.

روبييل: ابا، آءُ تنهنجو گهڻو شڪرگذار آهيان، خدا شل سدائين خوش رکندڙ!

(اتي شمشاد اندر لنگهي اچي ٿو.)

شمشاد: واه، مزو ٿيو، اشتھاري گنهگار ڪٿي خدا ڏياريو آهي! ڀانئجي  
ٿو ته اصل کان تنهنجي اها انڌي سسي مون کي بخت لائڻ لاءِ خدا خلقي هئي.  
انڌا، ڪمبخت، دغا باز، هاڻ تنهنجا ڏينهن اچي پورا ٿيا آهن، سو جلد خدا کي  
ياد ڪري پنهنجا گناه بخشائي وٺ. (ترار ڪڍي) اجه، ترار نڪتي آهي، جا  
تنهنجو ڪم پورو ڪندي.

روبييل: (شمسون کي) ابا، ڪيڏي وئين؟ هاڻ واهر جي مهل اٿئي، ڏيکار

ڪا مڙسي!

(شمسون، شمشاد سان اٽڪي ٿو.)

شمشاد: اي مٽي ڦريل ڪڙمي، ڇا لاءِ تون هڪڙي اشتھاري ڏوهاريءَ جو  
پاسو ٿو وٺين؟ پري ٿي، متان جنهن ڪمبختيءَ هن کي ورايو آهي سا توکي به  
آڻي ورائي - ڇڏي ڏي هن جي ٻانهن!

شمسون: آءُ ڪو اهڙو سولو ڇڏيندو سانس!

شمشاد: اڙي، ڇڏي ڏي، ڪمينا، نه ته انهيءَ دمر ٿو قتل ڪريان!



شمسون: هل ڙي هل. چئين ڇا ٿو! اهڙو سولو جي آءُ مارڇڻ جو هجان ها. ته هن کان اڳي گهڻا ڏينهن قتل ٿي وڃان ها، خبردار، جي هن پرڻي مڙس جي ويجهو آيو آهين - جي هٿ لائو اٿيس، ته هن ڏنڊي سان مغز ڦيهي رکنڊو سانءُ! پانيو ڇا اٿئي؟

شمشادي بيهه ته سهي...

شمسون: پلاڏس تماشو! تنهنجيءَ ترار جي مون کي پرواهه ڪانهي... آءُ ڏنڊ پڇي وجهندو سانءُ!

(ٻئي وڙهن ٿا. شمسون، شمشاد کي ڪيرائي وجهي ٿو. هن جي ترار کسي ڪهيس ٿو.)

شمشاد: اڙي، مون کي ماري وڌ... آءُ مران ٿو! هاڻ منهنجي مهن جي ٿيلهي ڪڍي قابو ڪر... ايتري سا پلاهي ڪڇين، جو منهنجي لاش دفن ڪري ڇڏجن... مون سان جيڪي خط آهن، سي امير شمعون کي ڏجن - هو جیشان ۽ جلبال جي لشڪر ۾ هوند، گولي هٿ ڪڇينس... هاءِ هاءِ، مون کي اوچتو موت آيو!... آءُ مران ٿو... (مري وڃي ٿو.)

شمسون: آءُ توکي سڃاڻان ٿو: نالائق لغور آهين، اصل جو حرامخور آهين، پنهنجي ڏياڻيءَ جو پڙو ۽ ڏڻيءَ جو چور آهين!

روبييل: هي مري ويو ڪيئن؟

شمسون: ڏاڏا، هاڻ تون ذرو آرام وٺ، ۽ ويهه ته آءُ هن جا ڪيسا ۽ ڪپڙا ڳوليان. جنهن خط جي ڳالهه ٿي ڪيائين، سو شايد منهنجي ڪر اچي، ۽ مون کي فائدو پهچائي. (هٿ لائي) ويو ته برابر مري آهي، پر مون کي ارمان اهو آهي ته ٻئي ڪنهن جلاد جي هٿان نه مئو آهي. (خط ڪڍي ٿو) ڪوليانس، ڏسان ته سهي ته ڇا لکيل آهي. پرائو خط پڙهڻ چڱو ناهي، پر لاچار آهي: دشمن جي گجهه معلوم ڪرڻ لاءِ هن جي دل چيرڻ به روا آهي، هي ته ڪاغذ آهي. (خط پڙهي ٿو) - "جيڪي هڪ ٻئي سان انجام ڪيا هئاسين، سي ياد ڪجن. جي تنهنجو ارادو پڪو هوندو، ته توکي هن جي ماري ڪپڙن جا گهڻا وجهه ملندا. جي هو فتح ڪري موٽي سلامت گهر ايندو، ته پوءِ چڱي نه ٿيندي - پوءِ ڇڻ ته آءُ قيد ٿيس، ۽ هن جو بسترو منهنجي لاءِ قيد خانو ٿيو. پلاهي ڪري، مون کي انهيءَ بند مان ڇڏاءِ، ۽ انهيءَ جي بدران تون ان جي جاءِ والار. بس - تنهنجي پياري ملڪا، جا اميد رکي ٿي ته جلد تنهنجي زال ٿيندي."

توبه توبه، زال ذات جي اندر جو انت ئي ڪونهي: هيءُ هاڻ پنهنجي  
 اشراف مڙس تي منصوبو رکيو اٿس، ۽ انهيءَ جي جاءِ تي منهنجي پاءُ شمعون  
 کي رکڻ ٿي گهري! (لاش کي) آءُ توکي هن واريءَ ۾ هڻي ٿو ڇڏيان، جو تون  
 خوني زنا ڪارن جا خط ٿو آئين ۽ پيغام ٿو پهچائين. مهل ڏسي، آءُ پاڻيهي  
 هي خط انهيءَ بادشاهه کي ڏيکاريندس، جنهن جي مارڻ جو منصوبو ٿيو آهي.  
 تنهنجي ڪم ۽ تنهنجي موت جو ٻڌي، هو ڏاڍو خوش ٿيندو.

روبيلا: بادشاهه ته ڏک ڏسي چريو ٿي پيو آهي، آءُ ڪو اهڙو نثر ۽ نجس  
 آهيان، جو هيترا عذاب سٺا اٿن، ته به مون تي اثر ٿي ڪونهي، ۽ هلندو وٿان!  
 انهيءَ کان ديوانو هجان ها ته چڱو هو، جو پنهنجن ڏکن تي خيال ڪرڻو ته  
 ڪونه پويبر ها - هوش پورو ناهي، ته ڏکن جو سماءُ ٿي ڪونه ٿو پوي.  
 شمسون: ڏاڏا، مون کي هٿ ڏي ته هلون. پري کان منهنجي ڪن تي جنگ  
 جي نغاري جو آواز پوي ٿو. آءُ ته هلي توکي ڪنهن دوست جي گهر ۾  
 ويهاريان. (وڃن ٿا.)

### پردو ستون

آرميه جي لشڪر گاه ۾ هڪڙو تنبو

(بادشاهه ايليا هنڌ تي ستو پيو آهي. چوڌاري طبيب ۽ نوڪر ويٺا آهن.  
 راڻي صوفيا ۽ زابلون اچن ٿا.)

صوفيا: ايماندار زابلون، ڪيئن آءُ تنهنجي اشرافت ۽ سچائيءَ جو توکي  
 انعام ڏيئي سگهنديس: سڄي عمر تو سان پلائي ۽ احسان ڪريان، ته به  
 تنهنجيءَ پلائيءَ ۽ احسان سان مٽ نه پئي سگهندا!

زابلون: حضور، منهنجي لاءِ ايترو بلڪل بس آهي جو اوهين مهرباني  
 ڪري اهڙو اقرار ڪريو ٿا. جيڪي ڳالهيون مون اوهان کي ٻڌايون آهن، سي  
 ذري پرڏي سچيون آهن - نڪي گهٽ، نڪي وڌ.

صوفيا: هاڻ وڃي بهتر پوشاڪ ڏک. هي تنهنجا ڪپڙا ڏسي، اڳيان  
 نياڳا ڏينهن ٿا ياد پون، تنهنڪري وڃي اهي لاهي ڇڏ.

زابلون: حضور، مون کي معاف ڪريو. جي آءُ هاڻي ويس بدلائي پاڻ کي  
 ظاهر ڪندس، ته جيڪو ارادو دل ۾ رکيو اٿم، سو پورو نه ٿيندو. منهنجو

عرض آھي ته جيڪي مناسب وقت اچي، ۽ آءُ ان جي خبر ڏيان، تيسين اوهين ظاهري مون کي نه سڃاڻو.

صوفيا: تڏهن تنهنجي مرضي (طبيب کي) بادشاه سلامت ڪيئن آھي؟  
طبيب: حضور، ننڊ ۾ آھي، چڱو آرام اٿس.

صوفيا: (منهن ۽ هٿ مٿي ڪري) يا خدا، پنهنجي فضل ۽ رحم سان بابي جو هوش جاء ڪر، ۽ سندس حواس وري سالم ڪر، ته هينئر جو هو ننڍڙي پار جهڙو ٿي پيو آھي، سو وري اڳي وانگي سمجھ ڀريو انسان ٿئي!

طبيب: جي حضور جي مرضي هجي، ته بادشاه سلامت کي جاڳائجي، گهڻي ننڊ ڪئي اٿن.

صوفيا: جيئن مناسب هجي ائين ڪر، پنهنجي مرضيءَ تي هل. (نوڪر کي) ڪپڙا پيل اٿس؟

نوڪر: هائو، حضور، گهاتيءَ ننڊ ۾ اسان مٿس گهڻا ڪپڙا وجهي ڇڏيا آهن.  
طبيب: حضور، جڏهن اسين بادشاه کي جاڳايون، تڏهن اوهين ويجهي ٿي بيهجو. مون کي پڪ آھي ته هاڻي طبيعت بهتر هونديس، ۽ آرام ۾ هوندو.  
صوفيا: تمام چڱو.

طبيب: حضور، ويجهي ٿي بيهو. اتي زور سان باجو وڃايو. (سڀ ماڻ ڪن ٿا، ۽ باجو وڃي بس ٿئي ٿو.)

صوفيا: منهنجا پيارا بابا، شل تندرستي اوهان جي بيماريءَ جو علاج منهنجن چين تي آڻي رکي، جو جيئن اوهان جو منو منهن چمان، تيئن جيڪو رنج ۽ غم منهنجن ٻن پيڙن اوهان کي هن پيريءَ جي عمر ۾ رسايو آھي، سو جهٽ ۾ دور ڪري ڇڏيان. (چمي ڏيس ٿي.)

زابلون: ڪهڙي نه رحمڊل ۽ مهربان شاهزادي آھي!

صوفيا: جيڪڏهن اوهين ڪٿي هنن جا پيءُ نه به هجو ها، ته به هنن آچن جو ننگ ضرور پوڻ ڪپين ها، ۽ اوهان تي ڪو قياس ڪن ها. هيءُ منهن ڪو واچ - مينهن جي گهمسان ۾ گهمڻ جهڙو هو ڇا، يا خوفناڪ، دل ۾ ڌڪاءُ وجهندڙ گوڙ ۽ هيبتناڪ تيز ڪنوندڙ وچ ۾ نڪرڻ جهڙو هو ڇا؟ مٿو به اڳهاڙو - رڳو هنن سنهڙن وارن سان ڍڪيل! اهڙيءَ رات ۾ جي منهنجي دشمن جو ڪتو مون کي ڪٿي ڏاڙهي به ها، ته به جيڪر آءُ پنهنجيءَ باه تي بست سيڪڻ کان نه

روڪيانس ها. هاءِ هاءِ. بابا، اوهين ڪي ڪنين گندين پُونگين ۾ سوئرن ۽  
نڌڻڪن ڪمينن ماڻهن سان گڏ رهڻ جا لائق هئو ڇا؟ افسوس، افسوس، عجب  
آهي ته اوهان جو ساھ ۽ اوهان جو هوش گڏ نڪري نه ويا!....

اوجھو، جاڳي ٿو. هاڻ ساڻس ڳالھاءِ.

طبيب: حضور، بهتر آهي ته اوهين ساڻس ڳالھايو.

صوفيا: بابا، هاڻي ڪيئن آھيو، ڪيئن ٿا پانيو؟

بادشاھ: چو ٿا مون کي قبر مان گھلي ٻاهر ڪڍو، چو ٿا مون کي  
ستايو؟ تون ته بهشتي روح آھين، پر آءٌ باھ جي چڪر سان ٻڌو پيو آھيان، ۽  
مون کي پنهنجين اکين جون هنجون پگھريل شيهي وانگي پيون جلائين!  
صوفيا: سائين، مون کي سڃاڻو ٿا؟

بادشاھ: هاڻو، سڃاڻان ٿو، تون هڪڙو روح آھين... تون دنيا ۾ ڪڏهن  
مري ويو هئين؟

صوفيا: اڃا، اڃا هوش جاءِ نه اٿس.

طبيب: اڃا برابر جاڳيو ناهي، ٿورو وقت هيڪلو ڇڏي ڏيوس.

بادشاھ: (اکين کي ملي اٿي ويهي ٿو) آءٌ ڪٿي آيو آھيان؟... آءٌ  
هيسٽائين ڪٿي هوس؟... اڙي، صاف روشني!... آءٌ ته منجهي ويو آھيان!  
ههڙي خوشي وري پيو پيرو ڏسڻ لاءِ، آءٌ جيڪر ڪڏ ڪري مران!... مون کي  
سمجھه نٿو اچي ته آءٌ ڇا چوان...! (هٿ ڏسي) آءٌ قسر ڪئي ڪين چوندس ته  
هي هٿ منهنجا آهن - پلا ڏسان... (وھاڻي مان هڪڙي ٽاچني ڪڍي، ٻانهن ۾  
هڻي ٿو) هيءُ ٽاچني ٻانهن ۾ چپي ٿي، ۽ ايڏا ڏئي ٿي: مون کي پنهنجي  
تندرستي ۽ هوش جي حالت جي پڪ ٿي وڃي، ته ڪهڙو نه خوش ٿيان!

صوفيا: بابا سائين، ڪي منهن مٿي ڪري مون ڏي ته نهاريو، ۽ پنهنجا  
هٿ ڪٿي خدا جي درگاهه مان منهنجي حق ۾ دعا گهرو. (بادشاھ ڏي ڪي  
نهاري نهاري، سندس اڳيان گوڏن پر ويهي ٿو. هوءُ ٻانهن کان وٺي، زور ڪري  
اٿاڙيس ٿي) نه نه، سائين، اوهان کي گوڏن پر ويهڻ نه گهرجي!

بادشاھ: خدا جي واسطي مون تي ڪل نه، نٿوليون نه ڪر. آءٌ هڪڙو ڪم  
عقل پورڙو فرتوت آھيان، اسي ورهين عمر کان به مٿي - نه گهڙي گهٽ، نه وڌ.  
سچ پچين ته مون کي پنهنجي پوري هوش ۾ هجڻ جي به اڃا پڪ نٿي ٿئي.



منهنجي دل ٿي چوي ته مون کي خبر پوي ته تون کير آهين. ۽ هيءُ شخص کير آهي! (زابلون ڏي هٿ کڻي) مون کي اڃا به شڪ آهي، ڇا لاءِ جو آءٌ برابر سمجهي نٿو سگهان ته هيءُ ڪهڙي جاءِ آهي. جيتري سمجهه اٿر، ان موجب ايتري به يادگيري نٿي پوهر ته هي ڪپڙا ڪنهن جا آهن. ۽ ڪڏهن ڏکيا هوم. نڪا اها خبر اٿر ته گذري رات آءٌ ڪٿي هوس... پيلي، مون تي ڪلو نه، جي سچ پچ آءٌ مڙس ماڻهو آهيان، ته آءٌ ڀانيان ٿو ته هيءُ ماڻي منهنجي ڌيءُ صوفيا آهي!

صوفيا: اها ساڳي... آءٌ آهيان، آءٌ آهيان! (پاڪر پائيس ٿي، ۽ روئي ٿي.)  
بادشاهه: (ڌيءُ جي منهن ۾ نهاري) ڇا، تنهنجن اکين ۾ پاڻي ٿو ڏسجي؟  
- هائو، برابر. (روئي چوي ٿو) بابا، ڏاهي ٿي، روءِ نه. جي تو منهنجي لاءِ ڪو زهر جو پيالو آندو هجي، ته مون کي ڏي ته آءٌ پي وڃان. مون کي خبر آهي ته مون توسان رهائي ڪانهي ۽ تون مون کي نٿي گهرين، آءٌ ڀانيان ٿو ته تنهنجين پيئرن مون کي ڏاڍا سور ڏنا آهن. توکي سبب آهي مون کي ايڏا ڏيڻ جو، پر هنن کي ته اصل ڪونهي.

صوفيا: ڪوبه سبب ڪونهي، ڪوبه سبب ڪونهي.

(پوءِ گوڏا پڇي ڳائي ٿي.)

(<sup>11</sup>) ڪر ڪو فڪر نه دل ۾ ري،  
مهربان پدر، ٿيان قربان اوهان تان ذري ذري!  
بار اوهان جا مون تي بيحد،  
ڪيئن سگهان آءٌ لاهي - مهربان پدر...  
خدمت پيءُ جي ڌيءُ تي واجب،  
فرض اصل کان آهي - مهربان پدر...  
جيڪي گذريو هو قسمت ۾،  
ڏوهه ڪنهن جو ناهي - مهربان پدر...  
بندو ٿيو هر آمر ۾ بيوس،  
قلم قضا ٿي واهي - مهربان پدر...

(<sup>11</sup>) طرز: "مورا الر نه ڪريو ري".

هاڻ ڪريو هر طرح تسلي،

ويھو دل کي ناھي - مھربان پدر...

بادشاھ: آءُ آرمي جي ملڪ ۾ آھيان ڇا؟

زابلون: سائين، اوهين پنهنجي ملڪ ۾ آھيو.

بادشاھ: ٻيلي، مون سان مسخري نه ڪريو، ٺڳي نه ڪريو...

طبيب: (صوفيا کي) حضور، هاڻ بلڪل خاطر تسلي ڪريو: ڏسو، هن

جي اندر ۾ جو جوش هو سو گهڻو جهڪو ٿيو آهي. اڃا به هن جو گذريو احوال

هن کي ذري پرڏي ياد ڏيارڻ چڱو ناھي، ڇڏيوس ته ڀلي اندر وڃي آرام ڪري.

جيسين وري مغز جاءِ اچيس، تيسين هن جو نالو وٺڻ نه گهرجي.

صوفيا: بابا سائين، دل چئبو ته اٿي ٿورو پنڌ ڪريو.

بادشاھ: آيا، توکي مون تي قياس ڪرڻ گهرجي، ڀلائي ڪري گذريءَ کي

ياد نه ڪر، ۽ جيڪا مون کان ٿي آهي، تنهن لاءِ مون کي معاف ڪر - نيٺ آءُ

ڪراڙو ۽ ڪر عقل آھيان.

(بادشاھ، صوفيا، طبيب ۽ ٻيا ماڻهو - سڀ نڪري وڃن ٿا.)

نوڪر: سائين، اها ڳالهه برابر آهي ڪيئن ته شاھ ڪالاب، جیشان جو

بادشاھ، ائين مارجي ويو؟

زابلون: برابر آهي، پڪ آهي.

نوڪر: تڏهن سندس لشڪر جو سپه سالار ڪير آهي؟

زابلون: چون ٿا ته امير روبيل جو اڳ - ڄاڻو پٽ، شمعون.

نوڪر: ماڻهن جو چوڻ آهي ته امير روبيل جو پٽ شمسون، جنهن کي شهر

نيڪالي ملي هئي، سو امير زابلون سان گڏ فاران ملڪ ۾ رهي ٿو.

زابلون: ادا، ڪيئن هڪڙي افواهه تي اعتبار ڪجي. بادشاهن جو لشڪر

ڪاهيندو اچي ويجهو پوندو، بهتر آهي ته هلي نظرداري ڪجي.

نوڪر: جنگ لڳي، ته گهڻو ڪري ڏاڍي خونريزي ٿيندي. هاڻ ڀلا، خدا حافظ.

(نڪري وڃي ٿو.)

زابلون: اڄوڪي لڙائيءَ جي نتيجي تي منهنجي قسمت منحصر آهي. پوءِ

ڇڱي ٿي يا بچڙي، پاڻيهي خبر پوندي.

(نڪري وڃي ٿو.)

## باب پنجون

### پردو پهريون

شاهي بندر جي ويجهو لشڪر گاه.

(شمعون ۽ راڻي زلفا، عملدار ۽ سپاهي، جهنڊا کنيو باجا وڃائيندا اچن.)

(1) شاباس هلو، شاباس هلو، هيءَ راهه رلو، هيءَ راهه رلو!  
چالاڪيءَ سان ڪا چال چلو، دشمن کي ڏيو ڪو واھ وڪو،  
ڪٽو هٿيار ڪٽو، لشڪر سندن کي هٽو ڪٽو،  
سٿيو ڪٿيو، ڦٽيو لٽيو، ائين شينهن هو ٻڪرن گلو،  
هلو هلو، ڪاهي هلو، ڏسي فتح اوهان کي پال پلو -  
شاباس هلو...!

(پوءِ هڪڙي عملدار کي ٿو چوي)

شمعون: وڃي خبر وٺي اچ ته شاه منسا جيڪو پويون ارادو ڪيو هو،  
انهيءَ تي قائل آهي، يا وري ڪا ٻي صلاح ڪئي اٿس اهو ارادو ڦيرائي ڇڏيو  
اٿس. هو هڪڙيءَ ڳالهه تي بيھڻ وارو ناهي - ڪڏهن ڪهڙيءَ تي، ڪڏهن  
ڪهڙيءَ تي. وڃي خبر وٺي اچ ته نيٺ ڪهڙو ٺهراءُ ڪيو اٿس. (عملدار نڪري  
وڃي ٿو.)

زلفا: مون کي پڪ آهي ته اديءَ جي قاصد سان خير ڪونهي، هو ضرور  
رستي ۾ مارجي ويو آهي، يا قيد ٿيو آهي.  
شمعون: شڪ ناهي.

زلفا: پيارا شمعون، توکي خبر آهي ته آءُ تو سان ڪهڙي چڱائي ڪرڻ تي،  
گهران، هاڻي مون کي ٻڌاء، پر سچي چڻجڻين، ايمان جي ڳالهه ڪجڻين، ته  
تون منهنجيءَ پيڻ کي گهڻو گهرين ٿو يا نه؟

شمعون: گهران ٿو، پر نه ڪنهن ٻئي خراب ارادي سان.

زلفا: مون کي شڪ ٿو پوي ته تون هن سان مليل آهين، ۽ اوهان جي  
هڪٻئي سان دل ڦاٿل آهي!

شمعون: نه، راڻي، آءُ قسم ٿو ڪٿان.

(1) طرز: نه دير ڪرون، نه دير ڪرون.

زلڦا: آءُ هن جو ساڙ بلڪل سهي نه سگهنديس. پيارا امير، ڀلائي ڪري  
هن سان گستاخي نه رکندو وڃ.  
شمعون: انهيءَ جو تون گهڻو خيال نه رک. اجهو، هوءُ پاڻ ۽ شاھ منسا  
بڻي اچن ٿا.

(شاھ منسا، راڻي ملڪا ۽ سپاهي اچن ٿا.)  
ملڪا: (منهن پاسي ڪري) جنگ هارجي ته ڀلي هارجي، پر منهنجي  
مرضي نه آهي ته ادي مون کي پنهنجي پياري دوست کان ڌار ڪري.  
منسا: (زلڦا کي) ادي، خوش چڱي ڀلي ته آهين؟  
(شمعون کي) امير شمعون، مون ٻڌو آهي ته ٻڌو بادشاھ پنهنجي ننڍي  
ڌيءَ سان وڃي گڏيو آهي، ۽ ٻيا آهي ماڻهو، جن کي اسان سختي ڪري ملڪ  
مان ڪڍي ڇڏيو هو، سي به ساڻن آهن. منهنجي عادت آهي ته جنهن هنڌ  
منهنجي دل ۾ ڪو وسوسو گذرندو آهي، انهيءَ هنڌ آءُ پنهنجي همت ڏيکاري نه  
سگهندو آهيان. هن ڪر ۾ آرميه جو بادشاھ رڳو ٻڌي بادشاھ کي واهر نٿو  
ڏئي، پر پاڻ ڪاهه ڪري اسان جي ملڪ تي آيو آهي ۽ ساڻس آهي ماڻهو آهن،  
جن کي اسان سان برابر دلي دشمني آهي، تنهنڪري اسان کي ڇڙاچڻ جو  
واجبي سبب آهي.

شمعون: سائين، اوهين چڱي ڳالهه ڪريو ٿا.  
زلڦا: اهڙي ذڪر ڪرڻ جو مطلب ڇا آهي؟  
ملڪا: مطلب اهو آهي ته گڏجي دشمن سان وڙهون، ۽ کين جهڙا خانگي  
جهڳڙا جهيڙا هن مهل وساري ڇڏيون.  
منسا: تڏهن هاڻ اسان کي گهرجي ته پنهنجن آزمودگار ۽ جهونن عملدارن  
سان هن امر ۾ صلاح مصلحت ڪريون.  
شمعون: بهتر آهي، آءُ انهيءَ ڊر اوهان جي تنبوءَ ۾ اچي حاضر ٿو ٿيان.  
زلڦا: (ملڪا کي) ادي تون ايندينءَ ته پاڻ هيڏي هلون.  
ملڪا: نه، ادي، مون کي معاف ڪر.  
زلڦا: ڀلائي ڪري اڄ ته پاڻ ۾ گڏجي ڪي ڳالهيون ٻوليون ڪريون.  
ملڪا: (منهن پاسي ڪري) مون اها پرولي اڳي ئي پڳي آهي. (زلڦا کي)  
نه، ادي، آءُ ته هيڏي وڃان ٿي.



(هو نڪري وڃڻ تي آهن، ته شمسون بدليل ويس ۾ داخل ٿئي ٿو.)  
شمسون: (منسا کي) حضور، جي مون جهڙي غريب ماڻهوءَ سان اوهان کي  
ڳالهائڻ ۾ حرڪت نه هجي، ته منهنجي هڪڙي ٿورڙي ڳالهه ٻڌو.  
(انهيءَ وچ ۾ ٻيا سڀ نڪري وڃن ٿا.)

منسا: آءٌ تنهنجي ڳالهه ٻڌندس، چئو.  
شمسون: لڙائي شروع ڪرڻ کان اڳي، هي خط کولي پڙهي ڏسجو. (خط  
ڏيس ٿو.) جي اوهان کي فتح حاصل ٿئي، ته ڍنڍورو گهمائجو ته جنهن خط  
آندو هو سو اچي حاضر ٿئي - جيتوڻيڪ آءٌ غريب مسڪين ڏسجان ٿو، تڏهن به  
آءٌ اهڙو ماڻهو حاضر ڪري سگهندس، جو ثابت ڪري سگهندو ته جيڪي هن ۾  
لڪيل آهي سو سڀ سچ آهي - ۽ جيڪڏهن لڙائيءَ ۾ اوهان هارايو، ته پوءِ ائين  
ٿي اوهان جو دنيا ئي ڏنڌو پررو ٿيو، ۽ دشمني بند ٿي. هاڻ آلهه واهي، خدا  
شل اوهان کي فتح ڏيندو.

منسا: بيهجڻين، جيسين آءٌ خط پڙهي رهان.  
شمسون: مون کي ائين ڪرڻ کان منع ٿيل آهي. جڏهن اها مهل اچي،  
تڏهن ڍنڍورو گهمائجو ته آءٌ پاڻيهي وري اچي حاضر ٿيندس.  
منسا: چڱو، خدا کي پرتين، آءٌ تنهنجو خط پڙهي ڏسندس.  
(شمسون نڪري وڃي ٿو، جهٽ ۾ شمعون اچي ٿو.)

شمعون: دشمن جو لشڪر پري کان نظر ۾ اچي ٿو، هاڻ بهتر آهي ته  
اوهين پنهنجي لشڪر کي صفون هڻائي بيهاريو. (هڪڙو ڪاغذ کڻي ٿو)  
اجهو، دشمن جي لشڪر جو تعداد، جو پڪيءَ طرح جاسوسن آڻي ڏنو آهي.  
هاڻ اوهان کي جلدي ۽ چالاڪي ڪرڻ گهرجي.  
منسا: اسين هنن کي سامهون ٿيڻ لاءِ تيار آهيون.  
(نڪري وڃي ٿو.)

شمعون: هنن ٻنهي پيڙن سان، پنهنجيءَ پنهنجيءَ جاءِ، مون قسم کنيو  
آهي ته منهنجي ساڻن دل آهي، هڪڙي ٻيءَ کي حسد کان ائين ئي ڏسي، جيئن  
نانگ ڏنگيل نانگ کي ڏسندو آهي: هاڻ ٻنهي مان آءٌ ڪهڙي قبول ڪريان -  
ٻئي، يا هڪڙي، يا ٻئي نه؟ جي ٻئي جيئريون هونديون، ته منجهانئن ڪنهن  
سان به آءٌ سک سان گذاري نه سگهندس، جي رنڙ زلفا کي پسند ڪندس، ته  
سندس پيڻ ملڪا ڏاڍي ڪاوڙبي، ۽ ساڙ کان چري ٿي پوندي، ۽ آءٌ به انهيءَ

ڪري پنهنجو مطلب حاصل ڪري نه سگهندس، ڇا لاءِ جو سندس مڙس جيئرو جاڳندو ويٺو هوندو: هاڻ تڏهن بهتر آهي ته جنگ ۾ آءٌ منسا جو زير دست ٿي ڪم ڪريان، ۽ هن جي خوشامد ڪريان، جنگ کان پوءِ، پنهي پيئرن مان جيڪا هن کي دفع ڪرڻ گهرندي، سان پاڻيهي دير کان سواءِ هن کي پورو ڪري ڇڏيندي. باقي، هي منسا جو ٻڌي بادشاهه ايليا ۽ سندس ننڍي ڌيءَ صوفي تي قياس ڪرڻ جون ڳالهيون پيو ڪري، سو جڏهن جنگ پوري ٿي ۽ هو اسان جي قبضي ۾ اچي ويا، تڏهن ايترو جيئرو ڇڏين ٿي کين جو رحم ۽ قياس ڏسندا: پنهنجي ملڪ جي لاءِ آءٌ جوابدار آهيان، ۽ مون تي فرض آهي ته ان جو بچاءُ ڪريان ۽ ان کي فائدو پهچايان، نه ٻين سان ويهي حجت دليل ڪريان! هاڻ سڀ ڪم سٺا ٿيو - گهر ويٺي معشوق به مليو ۽ ملڪ به مليو! هاڻ ته ذرو خوشي ڪريان. (ڳائي ٿو)

(<sup>11</sup>) دل ته دلدار يار تان صدقي،  
 گلبدن گلزار تان صدقي.  
 دمبدم خال خال تان قربان،  
 زلف جي تار تار تان صدقي.  
 چشمر مٿيگون مثال نرگس مست،  
 تنهن جي خونين خمار تان صدقي.  
 منهنجي گلرخ جو منهن ٿيو گلگل،  
 لعل جي لاله زار تان صدقي.  
 ٿيو سچڻ باغ باغ سرتاڻيا،  
 تنهن جي باغ و بهار تان صدقي.  
 صدقي گلروءِ جي گل تان هر ڪو ٿئي،  
 يار جي آءٌ ته خار تان صدقي.  
 جان ٿي منهنجي هڪ ۽ حسنا هزار،  
 هڪڙي ڪيئن ٿئي هزار تان صدقي!  
 (نڪري وڃي ٿو.)

(<sup>11</sup>) راڳ 'تلنگ'. طرز: 'اي ظفر آمده بهار بجوش'

## پردو پيو

### جنگ جو ميدان

(ٻاهران نقارن جو آواز پيو اچي. هڪڙي پاسي کان جهنڊا ۽ دهل کڻي، شاه ايليا ۽ صوفيا ۽ سندن لشڪر اچي ٿو. ۽ جنگ جي ميدان مان لنگهي وڃي ٿو. پٺيان شمسون ۽ روبيل اچن ٿا.)

شمسون: هاڻ، ڏاڏا، تون هن وڻ جي ڇانو ۾ ويهي آرام ڪر. ۽ خدا کي سوال ڪر ته حق وارن کي فتح نصيب ٿئي. آءٌ وڃان ٿو. ۽ جي صحيح سلامت موٽي آيس، ته تنهنجي لاءِ چڱر بندوبست ڪندس.

روبيل: بابا، خدا توسان همراھ آهي. (شمسون نڪري وڃي ٿو.)

(ٿوري وقت تائين نقارن ۽ دهلن جو آواز اچي ٿو. پوءِ ساڳيو لشڪر موٽي لنگهي وڃي ٿو. پٺيانئس وري شمسون اچي ٿو.)

شمسون: پريا مڙس، اُٺ، هل، مون کي هٿ ڏي. هل. شاه ايليا جنگ هاري ۽ هو پاڻ ۽ سندس ننڍي ڌيءَ قيد ٿي پيا. ڏي هٿ. .... هاڻ هليو آءٌ.

روبيل: بس، بابا، آءٌ اڳتي نه هلندس. مري ڳري وڃڻ لاءِ هيءَ جاءِ ئي بس آهي.

شمسون: هي ڇا، وري شيطاني خيال اچي مغز ۾ پيا اٿئي ڪيئن؟ ماڻهوءَ کي هن دنيا مان وڃڻ مهل به ايترو صبر ۽ تحمل گهرجي، جيترو هن دنيا ۾ اچڻ مهل - رڳي پختگي درڪار آهي. هليو آءٌ.

(نڪري وڃن ٿا.)

## پردو ٽيون

### 'شاهي بندر' جي ويجهو لشڪر گاه

(شمعون ۽ سندس لشڪر، جهنڊا کڻي، فتح جا دهل وڄائيندا اچن ٿا، ۽ شاه ايليا ۽ صوفيا کي قيدي ڪريو وٺيو اچن.)

شمعون: ڪي عملدار هنن کي وٺي وڃن، ۽ مٿن پهرو رکن، جيستائين فيصلو ڪرڻ وارا هنن جو فيصلو ڪن.

صوفيا: اهي رڳا اسين نه آهيون، جن جو نصيب چڱيءَ نيت هوندي به خراب ٿيو آهي، ۽ جن جو حال بچڙو ٿيو آهي. منهنجا مظلوم بابا مون کي رڳو



اوهان جي ڳڻتيءَ ڳاريو آهي، نه ته آءٌ جيڪر بي وفا زماني جا ڏک پيپرواهيءَ سان سهي وڃان. انهن اوهان جين ڏيئڻ ۽ منهنجين پيئرن کي هلي ڏسون يا نه؟ بادشاهه: نه نه نه نه ....! هل ته قيدخاني ۾ هلون. پاڻ ٻئي به، اُتي ويهي ڳائيندا - ين - جيئن پکي پچري ۾ ڪندا آهن. جڏهن تون دعا ڪرڻ لاءِ مون کي چوندينءَ، تڏهن آءٌ گوڏا پڇي توکي دعا ڪندس ۽ توکان معافي گهرندس. انهيءَ طرح، پاڻ گڏ پيا رهنداسين، ۽ خدا کي ياد ڪنداسين، گيت ڳائينداسين، ۽ اڳئين زماني جون آکاڻيون هڪٻئي کي ٻڌائينداسين، دنيا جي ننڍي ماکوڙن تي ڪلنداسين، ۽ ٻين غريب قيدين کان شاهي دربار جون خبرون ٻڌنداسين؛ اسين پاڻ به هنن سان ڳالھين ۾ شامل ٿينداسون. ته ڪير ٿو ڪٿي ۽ ڪير ٿو هارائي، ڪير نئون مقرر ٿيو آهي ۽ ڪير موقوف ٿيو آهي. وري پاڻ ۾ ڳوڙهين ڳالھين جي حقيقتن تي بحث ڪنداسين. ڄڻ ته اسين خدا جا جاسوس آهيون! پاڻ قيدخاني جي ڀتين اندر باقي حياتيءَ جا ڏينهن مزي سان گڏ پيا گذارينداسين، ۽ ٻاهر، انهيءَ وچ ۾، ڪيترائي شاھ ۽ امير ۽ ٻيا سکر ماڻهو پيا ڦرندا گهرندا، ۽ هڪٽا ڪرندا پيا چڙهندا.

شمعون: (عملدار ۽ سپاہین کی) ہنن کی وئی وچو.

- بادشاهه: پياري ڌيءُ صوفيا، منهنجي خاطر هيتري ڏک ڏسڻ ۽ ساهه  
 صدقي ڪرڻ ڪري توتي خدا به راضي هوندو. انهيءَ توکي آڻي مون سان ملايو  
 آهي. هاڻ جيڪو هن کان پوءِ اسان کي ڌار ڪرڻ گهري، سو پهرين آسمان مان  
 ڪا باهه جي آماڙي آڻي اسان کي زور سان هٿان ڪڍي - جيئن شڪاري لومڙين  
 کي باهه ڏيئي ٻرن مان ڪڍندا آهن. بابا، تون اڪيون اُگهه، روئ نه ... شل  
 انهن کي خدا مرض بچيندو، جو سندن ماس توڙي کل کي وڪوڙي ويندو، هو  
 اسان کي روٽاريندا، تنهن کان اڳي شل اسين هنن کي بک مرندي  
 ڏسندا سين! .... آءُ ته هلون.

(شاہ ایلیا ۽ صوفیا کی پہری وارا وئی وین تا.)

شمعون: (ہکڑی جنگی عملدار کی) تون ہیڈی آء. (ہکڑو کاغذ کی)

ڏيس ٿو) هي لکيل حڪم هٿ ڪر. هنن جي پٺيان قيدخاني ڏي وڃ. مون توکي هڪڙو درجو اڳي ئي ڇاڙهيو آهي، ۽ جي انهيءَ حڪم جي پوريءَ تعميل ڪندين، ته وڏي درجي کي پهچندي ۽ ڏاڍو نصيب وارو ٿيندين. توکي ياد رکڻ گهرجي ته



ماڻهوءَ کي زماني جي ڊول تي هلڻ کپي - جيڪو ڊڄڻو ۽ نرم دل وارو ٿيندو، سو ترار ٻڌڻ جو لائق نه ٿيندو. جيڪو ضروري ڪم تنهنجي ذمي ڪيو ويو آهي، تنهن بابت گهڻي چوڻجو ڪرڻي ڪانهي: صاف ٻڌاءِ ته تون اهو ڪندين يا نه، نه ته نوڪري ڇڏي وڃي ڪنهن ٻئي رستي پنهنجي بهتريءَ لاءِ مڻو هڻ.

عملدار: (کاغذ ڏسي) سائين، آءٌ بيشڪ اهو ڪم ڪندس.

شمعون: بهتر، تڏهن هڪدم روانو ٿي، ۽ وڃي ان جو بلو ڪر. جڏهن اهو پورو ڪيڻ، تڏهن پاڻ کي بخت وارو سمجهجڻين. ٻڌو اٿئي نه - انهيءَ جي تعميل هڪدم ٿيڻي آهي! جيئن مون انهيءَ ۾ لکيو آهي، تيئن ذري پرڏي توکي ڪرڻ گهرجي.

عملدار: آءٌ حاضر آهيان نڪا مون کان گاڏي ڪاهي ٿيندي، نڪا سڪي ماني چڄي ٿيندي: جي اهو مرد ماڻهوءَ جو ڪم آهي، ته آءٌ ڪندس. (نوڪري وڃي ٿو.)

(شاھ منسا ۽ ملڪا، زلفا، ڪي عملدار ۽ سپاهي ۽ دهلن ڌامان سان اچن ٿا.)

منسا: (شمعون کي) امير شمعون، اڄ تو چڱي بهادري ڏيکاري، ۽ نصيب توسان چڱي ياري ڪئي. اڄوڪي لڙائيءَ ۾ جيڪي اسان سان سامهون ٿيا هئا، تن کي تو نيٺ قيد ڪيو. هاڻ، اسان جي مرضي آهي ته تون انهن سان اهڙو سلوڪ ڪرين، جو هنن جي شان وٽان به هجي، ۽ جنهن ۾ اسان جي سلامتي به هجي...

شمعون: سائين، مون کي ته ائين مناسب نظر آيو ته انهيءَ ڪراڙيءَ ۽ ڪمبخت بادشاهه کي پهرين هيٺ نظر بند ٿيڻ لاءِ موڪليان، ڇاڪاڻ جو هن جي عمر ۽ حقداريءَ تي سڀ ڪنهن کي قياس اچي ويندو. خلق ساري هن جي پاسي تي ويندي، ۽ جيڪي هٿيار وارا اسان پيسا ڏيئي گڏ ڪيا آهن، سي ساڳيا هٿيار اسان تي اٿي ڪڙڪائيندا. انهيءَ سان راڻيءَ کي به، ساڳين سببن ڪري، مون موڪلي ڏنو. سپاڻي، يا ڪنهن ٻئي ڏينهن، جتي اوهين هنن جو فيصلو ڪرڻ گهرندؤ، اُتي حاضر ڪرائي ڏبا. هينئر ته اسين پگهر ۽ رت سان پئسيا پيا آهيون - دوست پنهنجي دوست کي وڃائي ويٺو آهي، ۽ جنگ جي جوش ۾، جنهن کي سختي سهڻي ٿي پوي، تنهن کي چڱا ۽ فائدي وارا معامللا به خراب پيا ڏسڻ ۾ ايندا. شاھ ايليا ۽ راڻيءَ صوفيا جي بابت ڪنهن ٻئي بهتر جاءِ تي بحث ڪنداسين.

منسا: تون ايتري بڪ چو ٿو ڪرين؟ هن جنگ جي ڪري ڪو تون منهنجو مٽ يا همسر نه ٿي پيو آهين - هڪڙي عام رعيتي ماڻهوءَ جهڙو آهين، ڪو پيو وڌيڪ اختيار توکي ڪونه ڏنو ويو آهي!

زلفا: اهو اسان جي مرضيءَ تي منحصر آهي، جهڙو مان ۽ اختيار ڏيڻ گهرونس، اهڙو ڏيئي سگهونس. هن کي ايتري چوڻ کان اڳي، مناسب ائين هو ته اوهين پهرين اسان جي مرضي پڇو ها. هو اسان جي لشڪر جو سپهه سالار هو، مون هن کي پنهنجي بدران، پنهنجيءَ جند توڙي پنهنجي در جو مختيار ڪري موڪليو هو - انهيءَ حجت ڪري به هي بيشڪ پاڻ کي اوهان جو مٽ ۽ همسر سڏي سگهي ٿو!

ملڪا: ايتري تڪڙ ۽ ڪاوڙ چو ٿي ڪرين؟ تو هن کي ڪهڙو درجو ۽ اختيار ڏنو آهي؟ هو پاڻي پنهنجي ذاتي لياقت ڪري اڳي ئي وڏي درجي ۽ اختيار وارو آهي.

زلفا: برابر، پر جڏهن مون هن کي پنهنجن حقن بچائڻ لاءِ مقرر ڪيو، ۽ هن کي پنهنجو سڄو اختيار ڏنو، تڏهن هن کي سڀ کان وڏو درجو ملي چڪو. ملڪا: تنهن جي معنيٰ ته هو تنهنجو مڙس ٿئي، تڏهن ته اهڙو درجو مليس!

زلفا: ڪهڙو شڪ، چرچي مان اڪثر سچ به ٿي پوندو آهي.

ملڪا: ٻڌو ٻڌو - اها اڪ ٿيڙي آهي، جنهن توکي ائين ڏيکاريو آهي!

زلفا: ادي منهنجي طبيعت برابر نه اٿس، نه ته جيڪر جهڙي جواب جي لائق آهين، اهڙو جواب ڏيان! (شمعون کي) بهادر سردار، تون منهنجا سپاهي ۽ منهنجا قيدي ۽ منهنجو مال ملڪ هٿ ڪر - اهي سڀ مون توکي ڏنا، ۽ جيئن توکي وڻي تيئن انهن کي ڪر آڻ - آءٌ پاڻ تنهنجي آهيان! ساري جهان کي شاهدي هجي، ته آءٌ توکي پنهنجو خاوند ۽ پنهنجو مالڪ مقرر ٿي ڪريان.

ملڪا: پاڻ سان گڏ ويهاريندڙينس ڪيئن؟

منسا: اوهان جي مرضيءَ تي ناهي، ته جنهن کي وڻيو تنهن کي مالڪ ڪريو!

شمعون: نڪي، سائين، اوهان جي مرضيءَ تي آهي!

منسا: منهنجي مرضيءَ تي آهي... چپ ڪر تون - اڳ - ڇاوا، حرامي.

ولدا زنا!

زلفا: (شمعون کي) وڃي دهل وڄرائي پٿرائي ڪر ته مون توکي پنهنجو

مالڪ ڪيو!

منسا: بيه، تون ڪيڏانهن به نٿو وڃي سگهين:

شمعون، آءُ توکي باغي ۽ دغا باز هجڻ جي تهمت ۾ گرفتار ٿو ڪريان، ۽ تنهنجي گرفتاريءَ سان گڏ هن سنهڻي سڀ کي به گرفتار ٿو ڪريان (زلفا ڏي اشارو ڪري)، باقي، مائي، رهي تنهنجي دعوا، سا آءُ پنهنجيءَ زال جي فائدي لاءِ رد ٿو ڪريان - هوءَ اڳي ئي هن امير سان شاديءَ جي انجام ۾ ٻڌل آهي، ۽ آءُ هن جو مڙس ٿي تنهنجي دعوا رد ٿو ڪريان. منهنجي زال ٻئي سان مڱيل آهي، تنهنڪري منهنجي هن کي طلاق آهي: هاڻ تون پهرين منهنجو حق آهين - جي توکي شادي ڪرڻ جو ارادو هجي، ته توکي مون سان ٺاه ڪرڻ گهرجي!

ملڪا: تماشو ٿيو، واه جو وچ ۾ رولو پيو!

منسا: شمعون، توکي هينئر هٿيار پيا آهن، ڏنڊورو ڏياريون ٿا ته ڪو اهڙو ماڻهو هجي ته ظاهر ٿئي ۽ توتي اها تهمت، دغا باريءَ ۽ نمڪ حراميءَ جي، توڙي ٻيون تهمتون بغاوت ۽ فساد جون، ثابت ڪري: پوءِ جي اهڙو ماڻهو ظاهر ڪونه ٿيو، ته آءُ مڙساڻو انجام ٿو ڪريان ته طعام چڪڻ کان اڳي پهرين تو تي پوريءَ طرح ثابت ڪندس ته جهڙو آءُ چران ٿو اهڙو آهين.

زلفا: (منهن بچڙو ڪري، لپتي) هوءَ هوءَ، منهنجو هيانءُ ٿو وڃي....

منهنجو مٿو ٿو ڦري - الاجي مون کي ڇا ٿيو آهي!

ملڪا: (پنهنجي منهن) جي ائين نه ٿئي، ته اڳتي جيڪر ڪنهن به دوا جي اثر تي آءُ ويسا ه ٿي نه ڪريان... پاڻي پي ٿي هاڻ خبر پوي ٿي!

شمعون: موڪل آهي انهيءَ کي، جيڪو مون تي اهڙي دغا باريءَ جي تهمت ثابت ڪري! اهو حرامخور، ڪوڙو ۽ بي ايمان چٽبو، ڀلي ڏنڊورو گهمائين: جيڪو نڪري ظاهر ٿيندو انهيءَ کي، توکي، ۽ ڪنهن به ٻئي کي، آءُ پنهنجي سچائي ۽ ايمانداري چڱيءَ طرح ثابت ڪري ڏيندس!

منسا: ڪٿي آهي پڙهي گهمائڻ وارو؟ سڏيوس، جلدي سڏيوس.

شمعون: سڏيو پڙهي گهمائڻ واري کي، جلدي سڏيو.

منسا: هاڻ پنهنجيءَ جند جي مڙسيءَ تي پاڙ جئين، ٻيو سڀ لشڪر جيڪو منهنجي نالي ۽ حڪم سان جنگ جي لاءِ گڏ ٿيو هو، سو وري به مون پنهنجي حڪم سان ڪڍي ڇڏيو آهي!

زلفا: منهنجو حال ابتر ٿيندو وڃي..... آءُ مران ٿي!



(اتي ڍنڍوري وارو، دهل ڪٿي اچي ٿو.)

منسا: هيءَ بيمار ٿي پيئي آهي، هن کي منهنجي تنبوءَ ڏي وٺي وڃو. (زلڦا کي کي ماڻهو ٻانهن کان وٺي ڪڍي وڃن ٿا) دهل وارا، تون هيڏي آ. (ڪاغذ ڪڍي ڏيس ٿو) پڙهو گهمائي، ماڻهن کي هي اشتهار پڙهي ٻڌاءِ. دهل وارو: (دهل کي ڏونڪو هڻي، اشتهار پڙهي ٿو) - ”لشڪر گاهه جي حد اندر جيڪو آبروءَ يا درجي وارو ماڻهو هن شمعون، نالي جي امير، تي ثابت ڪري سگهي ته هو دغاباز ۽ باغي ۽ فسادي ۽ ملڪ جي بادشاهه ڏانهن نمڪ حرام آهي، سو دهل جي ٿئي دس تي نڪري ظاهر ٿئي، هي پاڻ تان انهيءَ الزام لاهڻ لاءِ بلڪل تيار آهي.“

شمعون: وڃاءِ! (دهل وارو دهل وڄائي ٿو.)

دهل وارو: هي پهريون دس، ... (وري ٻيو دس هڻي ٿو) هي ٻيو دس، ... (وري ٽيون دس هڻي ٿو) هي ٽيون دس!

(اتي شمسون، هٿيارن سان نڪري، پڌر تي ظاهر ٿئي ٿو.)

منسا: (دهل واري کي) هن کان پڇ ته تون ڪهڙي مطلب سان آيو آهين، ۽ ڇو دهل جي آواز تي نڪري ظاهر ٿيو آهين. دهل وارو: (شمسون کي) تون ڪير آهين، تنهنجو نالو نشان ڪهڙو آهي، ۽ ڇا لاءِ هن سڌ تي حاضر ٿيو آهين؟

شمسون: في الحال آءٌ گمنام آهيان، جو هڪڙي ماڻهوءَ جي دغا ۽ فريب جي ڪري مون، لادعوا ٿي، پنهنجو نالو گر ڪيو آهي، پر تڏهن به آءٌ چڱي اصل نسل جو آهيان - جهڙو اهو شخص آهي، جنهن کي آءٌ ڏوهاري ٺهرائڻ لاءِ آيو آهيان.

منسا: اهو شخص ڪير آهي؟

شمسون: اهو ڪير آهي جو امير روبيل جي جانشين، امير شمعون، جي پاران ڳالهائڻ آيو آهي؟

شمعون: (ٻاهر نڪري) اهو پاڻ آيو آهي، تون انهيءَ کي ڇا ٿو چوين؟

شمسون: پهرين پنهنجي ترار ڪڍ، ته متان جي منهنجي ڳالهائڻ مان تو جهڙي وڏي ماڻهوءَ جي بي آبروي ٿئي، ته تنهنجي آبروءَ بچائڻ لاءِ توکي پنهنجي همت ڪم اچي. (پاڻ به ترار ڪڍي ٿو) اجها، منهنجي ترار ڏس، انهيءَ



جي ڪٿڻ لاءِ آءُ پنهنجي درجي جي ڪري، پنهنجي ڌنڌي جي ڪري، ۽ پنهنجي قسم جي ڪري حقدار آهيان. هاڻ ٻڌ، آءُ يقين سان ٿو چوان ته پنهنجي انهيءَ بهادر ۽ جوانيءَ ۽ عهدي ۽ وڏائيءَ هوندي، ۽ پنهنجي انهيءَ تازيءَ فتحيابيءَ ۽ خوش نصيبيءَ ۽ همت ۽ جوانمرديءَ هوندي، تون دغا بازی، ۽ فسادِي ماڻهو آهين: جهڙو پنهنجي خدا سان ڪوڙو آهين، تهڙو پنهنجي پيءُ سان، ۽ تهڙو پنهنجي پيءُ سان! (منسا ڏي هٿ ڪڍي) تو هن عالي همت ۽ نيڪدل بادشاهه جي مارڻ جو به منصوبو ڪيو آهي: مطلب ته نهن چوڻيءَ سوڌو تون لعنتي، دغاباز ۽ نمڪ حرام آهين! انهيءَ ڳالهه کان انڪار ڪر سهي، ته پوءِ هيءَ ترار ۽ هيءَ ٻانهن ۽ منهنجي دل جي همت - اتي جو اتي توکي خاطر تسلي ڪرائيندي ته تون ڪوڙو آهين!

شمعون: پر، چڱا مڙس، ڏاهو ٿي، پهرين ته پنهنجو نالو ٻڌاءِ.... پر، خير تنهن کي ڇا ڪبو، تون ظاهري ڪري چڱو ۽ بهادر ٿو ڏسجين، ۽ تنهنجي ڳالهائڻ مان معلوم ٿئي ٿو ته بڻائو آهين. تنهنڪري جيتوڻيڪ رواج موجب ۽ پنهنجي سلامتيءَ جي لاءِ هن ڪم جي اڪلاڻ ۾ دير وجهان ته وجهي سگهان، پر تڏهن به ائين ڪرڻ مون کي پسند نٿو اچي. اهي جيڪي تهمتون تون مون تي رکين ٿو، سي ساڳيون آءُ موٽي تنهنجي مٿي تي ٿو هڻان. اهو ڪوڙ جو شيطاني نفرت کان مون تي هڻين ٿو، تنهن جي لاءِ توکي آءُ جلد پشيمان ڪندس. اهي تنهنجون تهمتون اڃا ته سڀ بادي آهن، ۽ انهن مان مون کي نقصان ڪونهي، پر، تڏهن به، هيءَ منهنجي ترار انهن سڀني کي جهٽ ۾ اهڙو توائي ڪري اڏائي ڇڏيندي، جو وري پيدا ٿي نه ٿينديون!.... وڃاءُ ٿاهو، دهل وارا!

(دهل وارو ٿاهو وڃائي ٿو. شمعون ۽ شمسون ترارين سان وڙهن ٿا. شمعون ڪري پوي ٿو، ۽ شمسون مٿان ترار ڪڍي بيهي ٿو.

منسا: بچائجينس، بچائجينس!

ملڪا: شمعون، هيءُ توسان ٺڳي ٿي آهي! پهلوانيءَ جي قانون موجب، تون هڪڙي گمنان ۽ غير واقف دشمن جي هاڪارڻ تي هن سان وڙهڻ لاءِ ٻڌل نه هونئين... تون جيتوڻيڪ ناهين، پر تو سان ٺڳي ۽ دغا ٿي آهي.

منسا: رن، پنهنجو وات بند ڪر، نه ته هن ڪاغذ سان آءُ بند ڪندو سانس! (ڪاغذ ڪڍي، هٿ ۾ ڪري ٿو). (شمعون کي) بيهه، ڀلا هاڻي تون،

ڪين جهڙا ڪمينا، پنهنجي ڪمبختي پاڻ پڙهي ڏس. (ملڪا، جهٽ هڻي،  
 ڦاڙڻ جي ڪوشش ڪري ٿي) نه نه، ائين ڦاڙڻ نه ڏيندس، پائنجي ٿو ته هن جي  
 توکي اڳي ئي خبر آهي. (خط شمعون کي ڏئي ٿو.)

ملڪا: چڱو، مون کي خبر آهي، پوءِ ڇا؟ حڪم ۽ قاعدو منهنجو آهي،  
 تنهنجو ته ناهي - انهيءَ جي لاءِ ڪير مون کي گرفتار ڪري سگهندو!

منسا: بيحيا، بيشرم، توکي هن ڪاغذ جي خبر آهي؟  
 ملڪا: مون کان نه پڇ ته مون کي ڪهڙي خبر آهي! (چوھ مان نڪري  
 وڃي ٿي.)

منسا: (هڪڙي عملدار کي) هن جي پٺيان وڃ، هوءَ حال کان ٻاهر آهي، ۽  
 نااميد ٿي آهي، وڃي سمجهائينس. (عملدار نڪري وڃي ٿو.)

شمعون: جنهن ڏوھ جي تهمت تو مون تي آندي آهي، سو ته برابر ڪيو  
 اٿر، پر پيو به گهڻو ئي ڪي ڪيو اٿر، جو پاڻي بهي وقت تي ظاهر ٿيندو.  
 جيڪي گذريو سو گذريو، ۽ آءُ پاڻ به گذرڻ تي آهيان. پر، ٻڌاءِ ته تون ڪير  
 آهين، جو هيئن مون تي فتحمند ٿيو آهين؟ جيڪڏهن ڪو خانداني ماڻهو  
 آهين، ته آءُ توکي معاف ڪريان ٿو.

شمسون: هاڻ اڄ ته هڪٻئي کان معافي گهرون، ۽ هڪٻئي سان پرڇون.  
 شمعون، اصل نسل ۾ آءُ توکان گهٽ ناهيان، وڌ آهيان، ته چئبو ته پاڻ تو مون  
 سان وڌيڪ ظلم ڪيو. منهنجو نالو 'شمسون' آهي، ۽ آءُ تنهنجي پيءُ جو پٽ  
 آهيان - تنهنجو ڀاءُ آهيان! خدا انصاف ڪرڻ وارو آهي، ۽ عيش عشرت مهل  
 جيڪي گناه اسين ڪريون ٿا، تن جي وسيلي اسان کي سزا ڏئي ٿو: جنهن  
 شخص توکي انڌيري ۽ خراب جاءِ ۾ پيدا ڪيو، تنهن انهيءَ ڪري پنهنجيون  
 اکيون وڃايون!

شمعون: تو برابر سچ چيو آهي، اهو سچ سچ آهي - لکيو ڪين ٿرندو آهي.  
 قسمت جو چرخو سچو ئي ڦري آيو آهي، جنهن مون کي آڻي هتي هنيو آهي.  
 منسا: (شمسون کي) مون کي تنهنجي شڪل ڏسي دل ۾ آيو ته هي ڪو  
 بنيادي امير آهي. آءُ ته توکي پاڪر پايان! جيڪڏهن مون توکي يا تنهنجي پيءُ  
 کي ڌڪاريو ٿي، ته انهيءَ جي لاءِ هاڻ آءُ گهڻو پشيمان آهيان. (هن کي پاڪر  
 پائي ٿو.)

شمسون: سائين، اوهين پنهنجا لائق ٿا ڪريو.

منسا: تو هيستائين پاڻ کي ڪٿي پئي لکايو آهي؟ توکي پنهنجي پيءُ جي مصيبتن جي ڪيئن خبر پيئي؟

شمسون: سائين، مون سندس خدمت پئي ڪئي. آءٌ پنهنجو حال مختصر بيان ٿو ڪريان. سو جڏهن آءٌ چئسي رهندس، تڏهن منهنجو هيانءُ ڏري پوندو. جڏهن منهنجي لاءِ اهو نياڳو اشتهار جاري ٿيو، ۽ منهنجي پٺيان چاري لڳا، تڏهن، جند چڏائڻ لاءِ، مون هڪڙي ديواني جو ويس اختيار ڪيو. خدا جي قدرت آهي، اسان کي پنهنجي جان ڪهڙي نه پياري ٿي لڳي، جو هڪڙي ئي وقت مرڻ جي بدران، موت جو عذاب گهڙيءَ گهڙيءَ خوشيءَ سان پيا سهنداسين! پهرين جي ويس ۾ منهنجو اهڙو خراب حال ٿيو، جو ڪتن به پئي مون کي ڏڪاريو. انهيءَ حال ۾ آءٌ پنهنجي پيءُ کي گڏيس، جڏهن سندس اکيون تازيون ڪڍيون هئائون، ۽ انهن مان رت پئي ويو. پوءِ ته پانهن کان وٺي پئي گهمايو ڦرايو مانس، سندس لاءِ ٽڪر ٿيرو پئي پئير، ۽ ناآميدِيءَ کان بچائڻ لاءِ ڳالهين پوليون ڪري سندس دل پئي وندرايم. پر، افسوس، بيوقوفِي ڪري، اڳيرو پنهنجو پاڻ ظاهر نه ڪيم: رڳو اڌ گهڙي مس ٿيندي جو جڏهن هٿيار ڍڪي اچي بيٺس - اگرچ آميد گهڻي هيم، ته به هن فتحيابيءَ جي پڪ ڪانه هيم - تڏهن وڃي کانئس دعا گهريم، ۽ شروع کان وٺي آخر تائين جيڪي ٿي گذريو هو سو بيان ڪري ٻڌايو مانس، پر هن ويچاري جي ضعيف دل اهڙي واقعي جو بار ڪٿي نه سگهي، ۽ گهڻي ڏک ۽ خوشيءَ جي وچ ۾ ڦاٽي پيئي .... افسوس، انهيءَ طرح هن ويچاري جا پساهه پورا ٿيا! (روئي ٿو).

شمعون: تنهنجي انهيءَ احوال منهنجي دل تي گهڻو اثر ڪيو آهي، ۽ شايد انهيءَ مان ڪا چڱائي ٿيندي، پر تون پنهنجي ڳالهه پوري ڪر، پائنجي ٿو ته اڃا ڪي وڌيڪ توکي چوڻو آهي.

منسا: باقي جيڪي وڌيڪ هوندو، سو انهيءَ کان به وڌيڪ دردناڪ هوندو، انهيءَ کي ڪٿي ڇڏ، ڇا لاءِ جو هيءُ احوال ٻڌي، آءٌ ڳري وڃڻ جهڙو ٿيو آهيان.

شمسون: جن کي غم سان واهيو ڪونهي، تن جي لاءِ هيءَ جيڪر پڇاڻي ڏسڻ ۾ اچي، پر ڪي ماڻهو اهڙا به آهن، جي حد کان لنگهي ويندا آهن، ۽ جيڪي اڳي ئي گهڻو هوندو آهي، تنهن کي اڃا به گهڻو ڪندا آهن. جڏهن مون



پنهنجي پيءُ جي مائٽر ۾ دانهون پئي ڪيون، ته هڪڙو ماڻهو مون وٽ آيو، جو هيستائين مون کي ڪم بختيءَ ۽ چريائيءَ جي حالت ۾ ڏسي مون کان پيو گوشو ڪندو هو، پر جڏهن هاڻ معلوم ٿيس ته هي ڪير جو جنهن هيترا عذاب پئي سٺا، تڏهن اچي منهنجي ڳچيءَ ۾ پانهون وجهي اهڙيون رڙيون ڪرڻ لڳو، جو چڻ ته آپ ڏاري. هن پاڻ کي منهنجي پيءُ تي اڇلائي وڌو، ۽ پنهنجي ۽ بادشاهه ايليا جي نهايت ڏک واري ڳالهه ڪري ٻڌائي، انهيءَ ڳالهه ڪندي، هن جي اندر جو سوز ويو وڌندو ۽ زور پوندو - تان جو سندس حياتيءَ جون رڳون ٽٽڻ لڳيون، ۽ سندس دل ماندي، ٿيڻ لڳي. انهيءَ وچ ۾ ڍنڍوري ڏيڻ واري به دس وڃائي ڪڍيا، ۽ ٽيون وڃائڻ تي هو، جو آءُ هن کي انهيءَ غشيءَ ۽ بيهوشيءَ جي حالت ۾ ڇڏي هيڏي پهچي آيس.

منسا: پر اهو ڪير هو؟

شمسون: سائين، امير زابلون - ويچارو شهر - نيڪالي ڏنل زابلون، جو ويس بدلائي، پنهنجي دشمن بادشاهه ايليا جي پٺيان خيرخواهي ڪري لڳو آيو، ۽ هن جي اهڙي خدمت ڪندو هو، جهڙي ڪو زرخرید غلام به نه ڪندو. (اتي هڪڙو نوڪر تڪڙو اندر اچي ٿو - هٿ ۾ رت لڳل خنجر آڻس.)

نوڪر: قهر ٿيو، قهر ٿيو!

شمسون: ڪهڙو قهر ٿيو؟

منسا: اي، ڇا ٿيو، ڳالهه ڪر.

شمسون: انهيءَ رت لڳل خنجر جي معنيٰ ڇا آهي؟

نوڪر: اهو رت اڃا گرم آهي - سندس دل منجهان نڪتو آهي ... پر،

هاءِ هاءِ، هوءَ به ويئي!

منسا: ڪير مري ويئي؟ ... نامراد ڳالهه ته ڪر!

نوڪر: راڻي، - حضور جي راڻي! پهرين هن پنهنجيءَ پيڻ کي زهر ڏيئي

ماريو، هوءَ پاڻ قبول ڪري ٿي.

شمعون: آءُ هنن ٻنهي سان شاديءَ جي انجام ۾ ٻڌل هوس، هاڻ هڪڙي

لحظي جي اندر اسين ٽيئي پاڻ ۾ گڏياسين، ۽ پرڻياسين!

شمسون: اجهو، امير زابلون به ٿو اچي.

منسا: (نوڪر کي وڃي لاشون کڻائي اچو - ساڻ هجين يا نه، خدا تعاليٰ

جو هي انصاف ڏسي، خوف کان اسان جو بت ٿو ڏکي، پر اسان کي هنن تي



ڪو قياس ڪونه ٿو اچي. (نوڪر وڃي ٿو. ۽ امير زابلون اچي ٿو.) او، هي اهو آهي ڪيئن! امير زابلون، اسين جيڪر تنهنجو مناسب آڌرڀاءُ ڪريون، پر لاچار هي وقت اهڙو نه آهي.

زابلون: سائين، آءٌ پنهنجي بادشاهه ۽ ڌڻيءَ کان هميشه لاءِ موڪلائڻ آيو آهيان... هو هتي ناهي ڇا؟

منسا: اڙي، مُڪ ڳالهه ته اسان کان وسري ويئي! چو، شمعون، بادشاهه ڪٿي آهي، ۽ راڻي صوفيا ڪٿي آهي؟ زابلون، هن کي ڪي ڏٺو اٿئي؟ (اتي ملڪا ۽ زلفا جون لاشون ڪٿي ٿا اچن.)

زابلون: هاءِ هاءِ، ڇو ههڙو اوهان جو حال ٿيو؟ شمعون: شمعون سان انهن جي محبت هئي، هڪڙيءَ ٻيءَ کي منهنجي لاءِ زهر ڏنو، ۽ پوءِ پاڻ کي به پنهنجي هٿ سان ماريائين.

منسا: جيڪي ٿيو سو ٿيڻو، هاڻ سندن منهن ڍڪي ڇڏ. (نوڪر لاش جي منهن تي ڪپڙو وجهي ٿو.)

شمعون: (اونهون ساهه کڻي) هاءِ هاءِ، منهنجو دم ٿو گهٽجي... منهنجو ساهه نڪرڻ تي آهي! جيتوڻيڪ منهنجو سپاءُ بچڙو آهي، ته به هيئنر آءٌ هڪڙي چڱائي ڪرڻ گهران ٿو: جلدي قلعي ڏي ماڻهو ڊوڙايو، پر دير بلڪل نه ڪريو، ڇا لاءِ جو مون شاھ ايليا ۽ راڻيءَ صوفيا جي قتل ڪرڻ جو حڪم ڏنو آهي - جلد وڃو ته مهل تي پهچو!

منسا: ڊوڙو، ڊوڙو، خدا جي واسطي ڊوڙو!

شمسون: ڪنهن ڏي، سائين، ڪنهن جي حوالي آهن؟ هنن کي ڇڏڻ لاءِ تڏهن ڪا نشاني ڏي.

شمعون: چڱي ڳالهه ڪئي اٿي - منهنجي ترار ڪٿي وڃ، ۽ قلعي جي عملدار کي ڏي.

منسا: پڇ پڇ، دير نه ڪر.

(شمسون، ترار کڻي، ڊوڙندو نڪري وڃي ٿو.)

شمعون: هن کي مون ۽ اوهان جي راڻيءَ حڪم ڏنو آهي ته صوفيا کي قيد خاني ۾ ڦاسيءَ چاڙهي ڇڏي، ۽ پوءِ ظاهر ڪري ته هن پاڻي پياڻ کي نااميد ٿي ڦاسي ڏيئي ماريو آهي.

منسا: خدا شل هن ويچاريءَ کي بچائي! (نوڪرن کي) هن کي ذري تائين هتان کڻي وڃو. (شمعون کي کڻي وڃن ٿا.)

( شاھ ايليا، صوفيا جي لاش. پاڪر ۾ کڻي اچي ٿو. ۽ زمين تي رکي، پاڪر وجهي، روئي ٿو. شمسون، عملدار ۽ ٻيا ماڻهو به ساڻن گڏ اچن ٿا.)  
بادشاھ: (صوفيا جي لاش کي پاڪر وجهي، روئي، ڳائي ٿو.)

(<sup>1</sup>) آي واءِ، آي واءِ، منهنجي پياري -

آفسوس، آفسوس، توبه ۽ زاري!

مون کي ڇڏي ويئي هن درد غم ۾،

مون کي هڻي ويئي قهري ڪٿاري - آي واءِ، آي واءِ!

هڻي سا سدائين معصوم مسڪين،

موڙين آهي سا بيڏوه ماري - آي واءِ، اي واءِ!

هي هي، جوانيءَ ۾ موت اُن جي،

دل ۽ جگر ۾ ڪيا زخم ڪاري - اي واءِ، اي واءِ!

ماري ٿي مون کي اُن جي جدائي،

هردم اکين مان جر آهي جاري - اي واءِ، اي واءِ!

ٻيو ڪين اُن ري مون کي سڄهي ٿو،

مون آڏو دنيا اونداه ساري - اي واءِ، اي واءِ!

(راڳ بس ڪري، پوءِ ٿوري تائين سڏڪا پري روئي ٿو.)

زابلون: متان اڄ قيامت برپا ٿي آهي!

شمسون: قيامت ناهي، ته قيامت جو نمونو ته بيشڪ آهي.

منسا: قيامت اچڻ ٿي ڪپي!

زابلون: ڳائي ٿو)

(<sup>2</sup>) دنيا جو جيئن آهي اصل ڪوڙ ڪهاڻي،

ڏک ڏوجھرا هر ڪنهن کي سا ڏيکاري ڏهاڻي.

گذري وئي هي عمر عذابن ۾ اجائي،

ڏکڻ ۾ لنگهيو ڏينهن، رنجين رات وهائي.

(<sup>1</sup>) راڳ 'پيلو' طرز: 'ڪون جنجال ۾ جا تُو قسا، ري.'

(<sup>2</sup>) طرز: 'ڊرتا هون، جدا مجھ سي ميرا پار نه هو جائي'

ڪاڏائين ۽ پيتائين، هيس جيسين حياتي،  
آخر اچي پورو ٿيو اڄ داڻو ۽ پاڻي.  
جنهن سان اسان جو رهيو هن جڳ ۾ جياپو،  
وڻي واه گذاري هتان سان نيڪ نماڻي.  
تنهن بعد پلي موت اسان کي اچي ماري،  
هي هي، منهنجي ساڻ، منهنجي پياري، منهنجي راڻي!  
هاڻ جان بلب آهيون سڀني موت جا مهمان،  
سڪرات ۾ شل سڳهه سان سرور ٿي ساڻي!

بادشاھ: مون کي خبر پوندي آهي ته ماڻهو مو آهي يا جيئرو آهي: مون  
کي ڪا آرسِي ڏيو ته سندس وات رت رکي ڏسان - جي ساھ ڪڍڻ ۾ شيشي کي  
ٻاڦ جو داغ ٿيو ته ڄاڻبو ته جيئري آهي: (صوفيا وات وٽ ڏيان ڪري) هي  
ڪنڀ ته چري ٿو! تڏهن اڃا ساھ اٿس ... جي ائين آهي، ته چڻ ساريءَ جمار ۾  
جيڪي ڏک مون سٺا، تن سڀني جي عيوضن ۾ مون کي بيحد خوشي حاصل  
ٿيندي - او خدا، شل ائين هجي!

زابلون: (جھڪي) او، منهنجا پيار ۽ نيڪ ڌڻي!

بادشاھ: ڀلائي ڪري، پري ٿي، مون کي ويجهو ٿي نه اچ.

شمسون: ساڻين، اهو اوهان جو خير خواه امير زابلون آهي!

بادشاھ: شل اوهان سڀني خونين ۽ دغا بازن تي خدا جي مار پوي! آءٌ جيڪر  
هن ويچاريءَ جي جان بچائي وٺان ها، پر هاڻ ته وڃڻ لاءِ وڻي ... او صوفيا،  
صوفيا، ڏرو ته ترسين ها! (روئي ٿو) هان، تون ڇا ٿي چوین؟ هن جو ڳالهائڻ  
ڪهڙو نه منو هو! زال ذات جي لاءِ اهڙي چڱي شيءِ ٻي ڪا ٿوري هوندي، جنهن  
ڪمبخت غلام توکي ڦاسي ٿي ڏني، تنهن کي مون ماري رکيو...

عملدار: حضور، ائين برابر آهي، انهيءَ کي بادشاھ ماري وڌو.

بادشاھ: برابر نه؟ جوانيءَ ۾ پنهنجيءَ تڪيءَ تار سان آءٌ جيڪر هنن  
سڀني جي پاڙ پٽي ڪيان ها، پر، اڄ ته پوڙهو ٿي پيو آهيان، ۽ هي ساڳيا ڏک  
مون کي ماريو رکن! (زابلون کي) تون ڪير آهين؟ منهنجي نظر برابر نٿي  
پوي، تنهنجو نالو نٿو اچي، ... اجهو ٿو توکي ٻڌايان.

زابلون: جيڪڏهن چئجي ته نصيب هن ماڻهن مان هڪڙي جو يار ٿيو ۽  
ٻئي جو دشمن! ته انهن هن مان هڪڙو اهو اڳيان بيٺو آهي.



بادشاه: منهنجين اکين کي الاجي ڇا ٿيو آهي! (اڪيون مٽي، زابلون کي ڏسي ٿو) ... تون زابلون ته نه آهين؟

زابلون: اهو ساڳيو، - اوهان جو غلام زابلون! نه آهي! اوهان جو نوڪر "لبنِي" ڪٿي آهي؟

بادشاه: اهو ڏاڍو چڱو ماڻهو آهي، پڪ سان ٿو چوان، هو ڏاڍو چڱو ڌڪ هڻندو هو، ۽ دير به ڪانه ڪندو هو. هو مري ويو، ۽ هڏا به ڳري ويس. زابلون: نه سائين نه، آءُ اهو ساڳيو اوهان جو نوڪر آهيان.

بادشاه: پاڻيهي انهيءَ جي مون کي خبر پوندي. زابلون: اوهان جي مصيبت ۽ زماني جي ناسازيءَ جي شروع کان وٺي، سڀني ڏک ۾، آءُ اوهان جي قدمن سان لڳو پئي آيو آهيان. بادشاه: تڏهن تون هتي پلي ڪري آئين.

زابلون: پيو ڪوبه ڪونه بچيو آهي. چوڌاري غم ۽ موت جو اندوڪار آهي. تنهنجين ٻن وڏين ڌيئرن پاڻ کي پورو ڪيو، ۽ دل شڪستيون ٿي مڃيون. بادشاه: هائو، آءُ پاڻ ائين ٿو ڀانيان.

منسا: جيڪي پيو ڳالهائي، تنهن جو ڪوبه سماءُ ڪونه اٿس - ناحق اسين پيا هن کي پاڻ سڃاڻايون، ۽ مٿا هڻون! شمسون: برابر، انهيءَ مان ڪي به حاصل ناهي (اتي هڪڙو عملدار لنگهي اچي ٿو). عملدار: حضور، شمعون مري ويو!

منسا: پوءِ ڇا ٿيو، - اها ته ڪين جهڙي ڳالهه آهي! (ٿورو بس ڪري) اميرو، سردارو، اوهان سڀني کي خبر هجي ته اسان اهو ارادو ڪيو آهي ته جيترو ٿي سگهي اوترو هن وڏيءَ مصيبت جو تدارڪ ڪريون: اسين پاڻ هن بزرگ پيرمرد بادشاه جي حياتيءَ ۾ حڪومت کان بيزار آهيون - سارو اختيار اسان هن کي ڏنو! (شمسون ۽ زابلون کي) اوهين پنهنجن حقيقي درجن تي قائم رهو، ۽ انهيءَ کان سواءِ ايمانداريءَ ۽ نمڪ حلائيءَ ڪري، جنهن عزت ۽ انعام جا اوهين حقدار ٿيا آهيو، سي به اوهان کي ملندا. جيڪي اسان جا دوست ۽ خير خواه رهيا آهن، سي پنهنجي نيڪيءَ جو ڦل پائيندا، ۽ جيڪي دشمن ۽ بدخواه رهيا آهن، سي پنهنجي ڪيتي جي سزا پوڳيندا - پاڻيهي وينا ڏسجو.



بادشاھ: ويچاريءَ منهنجي معصوم کي کڻي ڦاسي ڏني اٿن! (لاش کي پاڪر وجهي روئي ٿو، ۽ ڳائي ٿو.)

(1) جدائيءَ ۾ ويو، جاني، جگر منهنجو جلي- هي هي!

ڪڏهن تون قرب مان ايندين وري مون وٽ هلي- هي هي!

رڙي روئي ٿي ٿيس بيهوش ۽ بيحال تنهنجي لاءِ،

حياتيءَ پنهنجيءَ کان مون هاڻ دل پنهنجي پلي- هي هي!

گذاري تون وٽين آخر، اندر آمان رهجي ويو،

ڪهاڻي مون اڃا توکي نه سورن جي سلي- هي هي!

پڇاڻا تنهنجي، اي پياري، نه گهرجي مون کي هيءَ دنيا،

وڃي مر ساھ سورن ۾، مران تولءِ پلي- هي هي!

(پويون بيت درجي بدرجي ڏرو ۽ آهستي ڳائيندو وڃي، ۽ زمين تي

پوندو وڃي - بيت بس ڪري، مري وڃي ٿو.)

شمسون: هيانءُ ٻڏي ويو اٿس، ماندو ٿي ويو آهي... (سڏيس ٿو) حضور، حضور!

زابلون: ها، ها، افسوس، ڇو نه مون کي ٿو موت اچي!

شمسون: غريب نواز، ڏرو اڪيون ته پٽيو، مٿي ته نهاريو!

زابلون: بس، هو هلي رهيو، هاڻ هن جي روح کي هلاڪ نه ڪريو، پلي

وڃي سگهي ٿئي: جيڪو هن کي هن عذابن ڏيڻ واريءَ دنيا ۾ زڙو وڌيڪ

ترسائيندو، تنهن کان هن کي نفرت ايندي.

شمسون: (خيال سان نهاري) برابر، هن جا پساھ پورا ٿيا.

زابلون: حيرت جي ڳالهه آهي جو هو هيستائين پئي تڳيو آهي - الاجي

ڪيئن حياتيءَ کي زور ڪيو تائيو پئي آيو!

منسا: هاڻ هنن کي ڪٿو ته هلون، في الحال ماتر ڪرڻ کان سواءِ ڪنهن

کي به پيو ڪم ڪونهي. (زابلون ۽ شمسون کي) اوهين ٻئي، جي منهنجا سڃا

خيرخواه ۽ جاني دوست آهيو، سي هن ملڪ تي حڪم هلايو، ۽ هن قتل

بادشاهيءَ جو انتظام رکو.

زابلون: سائين مون کي معاف ڪريو، مون کي ته جلد وڏي سفر تي وڃڻو

آهي: منهنجو ڌڻي مون کي پاڻ ڏي سڏي ٿو، سو آلائيٽ ويندس، رهنديس ڪين.

منسا: اسان کي هن غم ۽ مصيبت جو بار صبر ڪري سهڻ گهرجي. ۽  
 ٻي سڀ صلاح مصلحت ڇڏي. پنهنجي اندر جو درد ظاهر ڪرڻ گهرجي. جيڪي  
 عمر ۾ وڏا هئا، تن ڏک ڏولاوا به وڏا ڏنا آهن، اسين جي عمر ۾ ننڍا آهيون،  
 سي نڪي ايترو ڏک ڏسنداسين، نڪي ايترو جيئنداسين.  
 (لاشا کڻي سڀ، ماتر ڪندا ۽ هيٺيون ماتر جو راڳ گڏ ڳائيندا،  
 نڪري وڃن ٿا.)

(<sup>1</sup>) واءِ حسرت، واءِ حسرت!  
 غم ڪيو بيتاب - واءِ واءِ، افسوس!  
 پرت پيارا، هڪي ويچارا،  
 ويٺا جلد شتاب - واءِ واءِ افسوس!  
 چشمر گريان، دل به بريان،  
 پڻ جگر ٿيو ڪباب - واءِ واءِ، افسوس!  
 ري عزيزن ۽ قريبن،  
 جيئن آهي عذاب، - واءِ واءِ افسوس!  
 (پردو ڪري ٿو.)



(<sup>1</sup>) راڳ 'پروي' طرز: 'ڏکيا ستر هي، ڪ هر سي....'.

## سنڌي ادبي بورڊ پاران ڇپايل ناولن جا ڪجهه ڪتاب

30/=	لالچند امرڏنو مل جڳتياڻي	سون ورنئون دليون
30/=	آغا غلام نبي خان	دنيا دورنگي
50/=	ن. و. فرار / ميرزا قليچ بيگ	ٽي گهر
50/=	ميرزا قليچ بيگ	زينت
50/=	ميرزا قليچ بيگ	گلن جي ٽوڪري
25/=	بيگم بادام ناتوان	خوش خصلت خاتون
30/=	والٽيئر / شمشير الحيدري	ڪئنڊيد
	محمد ابراهيم جويو	
100/=	ليو ٽالسٽاءِ / نورالدين سرڪي	نيٺ ڇا ڪجي؟
55/=	عبدالرزاق عبدالسلام	جهان آرا
70/=	نذير احمد	ڪنوار جو آئينو
30/=	سادو هيرانند شوقيرام آڏواڻي	غازي صلاح الدين
	پيرومل مهرچند آڏواڻي	
50/=	محمد اسماعيل عرساڻي	بدنصيب ٿري
20/=	ميرزا قليچ بيگ	انڪوائري آفيسر
225/=	دوستو وسڪي / احسان بدوي	گرامازوف پائر (حصو پهريون)
275/=	دوستو وسڪي / احسان بدوي	گرامازوف پائر (حصو ٻيو)
110/=	دوستو وسڪي / قاضي خادم	جوڻاري
65/=	ميرزا قليچ بيگ	فيروز دل افروز
175/=	آلبور گولڊ سمٿ	پرديسي پادري
	مترجم: احمد خان محمود خان ميمڻ	

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>